

#### لنډیز

په دې څېړنه کې یوه ډېره مهمه موضوع څېړل شوی ده، او هغه د شریعت په رڼا کې د معاصر اقتصاد د نظر سره سم د مالیاتو د اخیستلو حکم دی، د دې موضوع اهمیت په دې کې دی چې په اړه یې متفاوت نظرونه شتون لري، له دې نظرونو څخه کوم نظر د شریعت سره اړخ لگوي او کوم نظر د شریعت سره اړخ نه لگوي؟ د دې لپاره چې د معاصر اقتصاد د نظر سره سم د مالیاتو حکم د شریعت په رڼا کې وڅېړل شي نو باید چې دا ډول مالیات په درست ډول وپېژنو، نو له دې امله په لومړي څپرکي کې به لنډ ډول د معاصرو مالیاتو د پېژندنې په اړه بحث شوی دی، تر څو پرې حکم کول ممکن شي، ځکه حکم په هغه څه کېدلی شي چې ماهیت یې مشخص وي.

د معاصرو مالیاتو د شرعي حکم د معلومولو په لړ کې دویمه قضیه چې څېړل یې اړین و دا وه چې ایا اسلام د اسلامي دولت د بودیجې د تمویل لپاره معلومې سرچینې لري؟ ایا دا سرچینې توفیقي دي که توفیقي، په دې معنی چې په دې کې د اجتهاد مجال شته او که نه؟ او د هغو سرچینو څخه پرته نورې سرچینې په کې اضافه کېدلی شي چې په شرعي نصوصو کې یې یادونه شوې او که نه؟ د دې څېړنې په پایله کې جوتنه شوه چې شریعت یو لړ سرچینې د اسلامي حکومت د تمویل لپاره مشخصې کړي دي، خو له دې امله چې دا قضیه د معاملاتو سره تړاو لري، نو دا د اجتهاد مجال دی او دا سرچینې په همدې منصوصې سرچینو کې منحصرې نه دي، له همدې امله گورو چې د حضرت عمر بن الخطاب رضي الله عنه په خلافت کې نورې سرچینې هم په دې کې ور زیاتې شوي دي، له دې امله دې پایلې ته ورسېدو چې که مالیه شرعي مانع ونه لري او د بودیجې د تمویل د سرچینې په توگه ترې کار واخیستل شي دا په دې ډگر کې د شریعت د طبیعت سره مخالفت نه لري.

درېمه قضیه چې اړینه وه او باید چې څېړل شوی وی هغه دا وه چې د شریعت له نظره د دولت له لورې د اجباري مالیاتو د اخیستلو په مخ کې یواځینې شرعي مانع دا دې چې شریعت د چا په ملکیت کې د هغه له خوښې پرته تصرف کول ناروا گڼي، او اجباري اخیستل همداسې یو تصرف دی. څلورمه قضیه دا څېړل شوی چې د مالیه په مخ کې موجود شرعي خنډ (چې د خلکو له خوښې پرته د هغوی د مال اخیستل) څرنگه او په کومو حالاتو کې له منځه تللی شي؟ ځکه په کومو حالاتو کې چې دا خنډ له منځه ولاړ شي په هماغه حالاتو کې به د مالیه اخیستل جواز ولري، او په کومو حالاتو کې چې دا خنډ وجود ولري نو مالیه اخیستل به ناروا او نا درست وي. د څېړنې په پای کې دې پایلې ته ورسېدو چې په لاندې دوه حالتونو کې دا خنډ له منځه تللی شي: لومړی: د اضطرار حالت چې په دې حالت کې د شرعي ولایت لرونکی حکومت د خلکو د مال سره د مباح مال په توگه تعامل کولی شي.

1- عضو کادر علمی پوهنځی شرعیات و رئیس پوهنتون

سلام.

+93771694474 :

Misbah.abdulbaqi@gmail.com :

#### معلومات مقاله

تاریخ نشر: 1402/10/22

شماره مقاله در ژورنال: 01

تعداد صفحات: 54

شماره نوبتی مجله: 14

#### کلید واژه ها

مالیات، شریعت، اقتصادی

پالیسی، عقد

#### معلومات مجله:

مجله علمی پوهنتون سلام، نشرات خویش را از سال 1390 هـ.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22

اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد.

آدرس: افغانستان، کابل، ناحیه چهارم، کولوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://salam.edu.af/magazine> ایمیل: [salamuk@salam.edu.af](mailto:salamuk@salam.edu.af) ، [https://research.salam.edu.af](mailto:https://research.salam.edu.af) ، [https://salamjournal@salam.edu.af](mailto:https://salamjournal@salam.edu.af)

شماره های تماس: +93703649505 و +93785351450

#### سریزه

الحمد لله رب العلمین والصلاة والسلام علی سید الأنبياء والمرسلین و علی آله و أصحابه أجمعین، و بعد.

د مالیاتو د اخیستلو قضیه له هغو قضیو څخه ده چې په اړه یې بېلابېل نظریات شتون لري، یو شمېر پوهان تصور لري چې مالیه هماغه «مکس» دی چې په اړه یې رسول الله صلی الله علیه وسلم فرمایي: "لَا يَدْخُلُ صَاحِبُ مَكْسٍ الْجَنَّةَ"<sup>1</sup>. د مالیه د راټولولو مسوول به جنت ته لاړ نه شي.

<sup>1</sup> - السنن الكبرى (26/7) تأليف: أحمد بن الحسين بن علي بن موسى الحُسْرُوْجْردي الخراساني، أبو بكر البيهقي (المتوفى: 458هـ)، تحقيق: محمد عبد القادر عطا، خپرونکې اداره: دار الکتب العلمیة، بیروت - لبنان، درېم چاپ، کال 1424 هـ - 2003 م.

يو شمېر نور پوهان د بېلابېلو فقهي اسنادو پر بنسټ دا په مطلقه توگه صحيح او روا گڼي، نور پوهان دا په ځينو حالاتو کې روا گڼي، په ځانگړې توگه کله چې هغه موانع او خنډونه نه وي چې په شرعي نصوصو کې راغلي دي او د هغه اصولو او مقاصدو سره په ټکر کې نه وي چې شريعت د مال لپاره ټاکلي دي، خو په نورو حالتونو کې يې بيا روا نه گڼي.

له دې بېلابېلو نظرياتو څخه کوم سم دي؟ د ماليې حکم څه دی؟ په کوم وخت او شرايطو کې د حکومت او نظام لپاره د ماليې (ټېکس) اخيستل روا او په کوم وخت کې ناروا دي؟ د شريعت په رڼا کې د دې حکم څېرل له دې امله هم اړين دي چې په اوسنيو شرايطو کې په هېواد کې که له يوې خوا خلک د فقر او غربت سره مخامخ دي، د خپلو اولادونو لپاره د يوې مړې ډوډۍ د پيدا کولو توان نه لري نو له بلې خوا د افغانستان اسلامي امارت خپلو مجبوريتونو ته متوجه دی او له دوی څخه ماليه غواړي او بېلابېل ټېکسونه (مالیات) ترې راټولوي. دا که له يوې لورې د خلکو لپاره ستونزې جوړوي له بل پلوه په اقتصادي فعاليتونو منفي اغېز کوي. د دې تر څنگ په دې اړه د شريعت له نظره د دې ډول کړنو حکم معلومول هم اړين دي چې دا کار خو د شريعت سره په ټکر کې نه دی؟ په ورته وخت کې د ماليې مطلق ناروا بلل هم هېوادونه د ستونزو سره مخامخ کوي، نو دې حقيقتونو ته په کتلو د دې اړتيا ده چې د ماليې حکم د شريعت د اصولو او شرعي نصوصو په رڼا کې وڅېرل شي تر څو په دې ميدان کې يو اسلامي حکومت په بصيرت سره د شريعت د احکامو په رڼا کې حرکت وکړي.

### د بحث حدود او اړوند موضوعات

د ماليې د حکم د معلومولو لپاره اړينه ده چې په پيل کې د ماليې (ټېکس) په حقيقت باندې ځان پوه کړو چې آیا د ماليې (ټېکس) طبيعت د اسلام د طبيعت سره اړخ لگوي که نه؟ او دا ځکه چې اهل علم وايي: "الحکم علی الشیء فرع عن تصورہ" په يو شي باندې حکم د هغه د تصوري حقيقت په ذهن کې د را استحضار کولو فرعه ده او تر څو چې اصل شتون ونه لري، د فرعي شتون ممکن نه دی.

له دې امله چې مور د مطلقې ماليې په اړه څېړنه نه کوو، بلکې مور د هغه ماليې په اړه د شريعت د حکم د معلومولو هڅه کوو چې په معاصر اقتصادي فکر کې ورته ماليه ويل کېږي او ټول هېوادونه ترې د خپلې بوديجې د تمویل لپاره استفاده کوي، له دې امله دا اړينه ده چې مور په معاصر اقتصادي فکر کې د ماليې په حقيقت ځان پوه کړو.

په معاصر اقتصادي فکر کې ماليه په حقيقت کې د مالياتي سياست برخه ده. دغه مالياتي سياست څه شی دی او ولې د يو نظام څخه بل نظام ته توپير لري؟ په اسلامي اقتصادي فکر کې مالياتي سياست څه ته ويل کېږي؟ او د شرعي نصوصو په رڼا کې د دې مالياتي سياست عناصر څه دي؟ عملاً دا مالياتي سياست څه پاتې شوی دی؟ آیا د معاصر اقتصادي نظام ماليه د اسلام د مالي نظام او بيا د اسلامي مالياتي سياست سره اړخ لگوي او که نه؟

دا او داسې نورو پوښتنو ته د ځواب د پيدا کولو په پايله کې مور د اسلامي حکومت له لورې د ماليې (ټېکس) د لگولو د جواز او عدم جواز حکم ته رسېدلی شو، نو په دې لنډه ليکنه کې به همدې او دې ته ورته پوښتنو د ځواب لټولو کوښښ کوو.

### د بحث او څېړنې تگلاره

دې پوښتنو ته د ځواب لټولو لپاره به مور د بېلابېلو تگلارو څخه گټه اخلو. څه به وصفي تگلاره ايجابوي، څه به تحليلي او استنباطي تگلاره ايجابوي او په څه قضيو کې به د مقاييسوي تگلارې څخه استفاده کوو.

مور په پيل کې د دې هڅه کړې چې دا معلوم کړو چې د حکومت له پلوه د ماليې اخيستل د شريعت له نظره په خپل ذات کې ستونزه لري او که د کوم علت له امله يې اخيستل ناروا دي<sup>1</sup>، د دې څېړنې د څرگندولو لپاره د دې اړتيا وه چې مور په شريعت کې د مال اړوند عمومي احکام وڅېړو چې دا وگورو چې ماليه د دې احکامو په کوم ځای کې قرار لري، نو د څېړنې په پايله کې معلومه شوه چې د ماليې د ځانگړتياوو څخه يوه ځانگړنه دا ده چې د دولت له لورې په جبري ډول اخيستل کېږي، چې همدا ځانگړتيا يې د شريعت سره په ټکر کې ده، ځکه چې اسلام د چا مال د هغه له خوښې پرته اخيستل ناروا گڼي.

دويمه قضيه چې څېړل يې اړين ؤ دا وه چې ايا اسلام د اسلامي دولت د بوديجې د تمویل لپاره معلومي سرچينې لري؟ ايا دا سرچينې توقيفي دي که توقيفي<sup>2</sup>، په دې معنی چې په دې کې د اجتهاد مجال شته او که نه؟ او د هغو سرچينو څخه پرته نورې سرچينې په کې اضافه کېدلای شي چې په شرعي نصوصو کې يې يادونه شوې او که نه؟ د دې څېړنې په پايله کې جوتې شوه چې شريعت يو لړ سرچينې د اسلامي حکومت د تمویل لپاره مشخصې کړي دي، خو له دې امله چې دا قضيه د معاملاتو سره تړاو لري، نو دا د اجتهاد مجال دی او دا سرچينې په همدې منصوصي سرچينو کې منحصرې نه دي، له همدې امله گورو چې د حضرت عمر بن الخطاب رضي الله عنه په خلافت کې نورې سرچينې هم په دې کې ور زياتې شوي دي، له دې امله دې پایلې ته ورسېدو چې که ماليه شرعي مانع ونه لري او د بوديجې د تمویل د سرچينې په توگه ترې کار واخيستل شي دا په دې ډگر کې د شريعت د طبيعت سره مخالفت نه لري.

درېمه قضيه چې اړينه وه او بايد چې څېړل شوی وی هغه دا وه چې د ماليې په مخ کې موجود شرعي خنډ (چې د خلکو له خوښې پرته د هغوی د مال اخيستل) څرنگه او په کومو حالاتو کې له منځه تللی شي؟ ځکه په کومو حالاتو کې چې دا خنډ له منځه ولاړ شي په هماغه حالاتو کې به د ماليې اخيستل جواز ولري. د څېړنې په پای کې دې پایلې ته ورسېدو چې هغه دوه حالتونه کېدلای شي:

لومړی: د اضطراب حالت<sup>3</sup> چې په دې حالت کې د شرعي ولايت لرونکی حکومت د خلکو د مال سره د مباح مال په توگه تعامل کولی شي.

دويم: په عادي حالاتو (غير اضطراري حالاتو) کې يوازې هغه وخت دا کار ممکن دی چې خلک په خپله خوښه د خپلو وکيلانو له لارې د ماليې د ورکولو وعده وکړي

<sup>1</sup> - د اصول فقهي په اصطلاح کې دې ته "النهي عن الشيء لذاته أو النهي عنه لغيره" ويل کېږي.

<sup>2</sup> - دلته د توقيفي معنی دا ده چې د الله په توفيق او د انسانانو په اجتهاد يې حکم معلومول ممکن وي، او توقيفي دې ته ويل کېږي چې شريعت مشخص کړی وي او د انسان اجتهاد ته په کې ځای نه وي.

<sup>3</sup> - په دې اړه تفصيلي بحث وروسته راځي.

او دا وعده به ملزمه وعده وي، دويم دا چې د همدې وکيلانو له لارې عقد وکړي، يعنې د حکومت او ولس ترمنځ د ماليې د ورکړې يو اجمالي عقد بايد شتون ولري او بيا د هر کال لپاره هغه مقدار په تفصيلي توگه د يو تفصيلي عقد له لارې مشخص کړی شي چې د هر وگړي څخه به په کومو شرطونو څومره ماليه اخيستل کېږي.

### په دې اړه مخکېنۍ څېړنې

په دې اړه مخکې ډېرې ليکنې شوي دي، چې د نومونو يادونه يې د بحث د اوږدېدو لامل گرځي، زه دلته يوازې دا واييم چې په کوم ډول چې په دې بحث کې د مالياتو (ټېکسونو) قضيه څېړل شوې ده، په بله هيڅ څېړنه کې مې نه ده تر سترگو شوې، ځکه کومې څېړنې چې زما له نظره تېرې شوي دي، په لاندې توگه يې لنډيز وړاندې کوم:

**لومړی:** هغه څېړنې چې د صدقې او خبرات، خبر او نېنگنې په اړه راغلي، نصوص يې د ماليې لپاره بنسټ گرځولي، تصور يې دا وړاندې کړی چې د زکات څخه پرته په مال کې نور واجب حقوق هم شته، چې دا په حقيقت کې يو څو تابعينو ته منسوب مذهب دی او معنی يې هم هغه نه ده چې د ماليې د فرضيت او لزوم لپاره دې ترې استدلال وشي، ځکه د معاصرې ماليې (ټېکس) ځانگړتياوې په دې کې نه شي راتلاي، همدا راز دا ټولنيز او يا هم کفائي وجوب او حق دی، چې کله په يوه ټولنه کې د لوړې له امله څوک تلف کېږي او په سختو ستونزو کې وي پر هغه ټولنه باندې کفائي فرض دي چې دې ته بايد ورسېږي، چې دا د ټېکس (ماليې) څخه جلا يو بل مسؤليت دی، نو ځکه دا د ټېکس (ماليې) بنسټ نه شي گرځېدلی، دا قضيه په دې څېړنه کې په ضمني توگه، خو په تفصيل سره څېړل شوې ده.

**دويم:** هغه ډول څېړنې دي چې د ماليې تر سرليک لاندې يې هغه سرچينې څېړلې دي چې د معاصرې ماليې سره هيڅ تړاو نلري، لکه زکات، خراج، جزیه او نور... د بېلگې په توگه د «النجاح الوطنية» فلسطين په پوهنتون کې د ماسترۍ بحث چې د «النظم الضريبية بين الفكر المالي المعاصر والفكر الإسلامي دراسة تحليلية مقارنة» تر سرليک لاندې سمر عبد الرحمن محمد الدحلّة د دکتور هشام جبر تر لارښوونې لاندې ليکلې، دا ډول بحثونه د لنډو مقالو په شکل کې هم ډېر ليکل شوي او د کتابونو په شکل کې هم ليکل شوي دي، خو ټول يوازې پر دې را څرخېږي چې په اسلام کې ماليه شته او بيا دا مخکې سرچينې څېړي او ځينې وخت د دې سرچينو او په ځانگړې توگه د زکات او په معاصر اقتصادي فکر کې د ماليې ترمنځ مقايسه هم کوي، خو دا ډول بحثونه زموږ د بحث سره تړاو ځکه نه لري چې موږ د دې معاصرې ماليې (ټېکس) په اړه د شريعت د حکم په لټه کې يو.

**درېم:** بل ډول څېړنې چې د ماليې په اړه شوي دي يوازې يو ډول ماليه او ټېکس يې بحث کړی چې زموږ پخوانيو فقهاوو يې يادونه کړې ده، چې موږ په دې بحث کې د اضطراري ماليې عنوان ورکړی او هغه بل ډول ماليه چې موږ ورته عادي ماليه او يا په عادي او غير اضطراري حالاتو کې ماليه ويلې، هيڅ بحث نه دی کړی. په حقيقت کې همدا هغه ماليه ده چې د معاصر اقتصادي فکر له لورې ماليه او ټېکس بلل کېږي، چې تراوسه پورې يې په اړه څېړنه نه ده شوې، نو دا څېړنه همدغه تشه ډکوي.

**څلورم:** يو ډول بحثونه هغه دي چې تصور يې دا دی چې زکات د ماليې (ټېکس) ځای ناستی کېدلی شي، د ماليې (ټېکس) د اخيستلو پر ځای بايد د زکات نظام تطبيق کړی شي چې همدا کفايت کوي. په يو شمېر څېړنو کې همدا تصور وړاندې شوی دی. زه په دې څېړنه کې په دې خبره نه کوم چې په فني توگه زکات د ماليې ځای نيولی شي او که نه؟ بلکې زما د څېړنې محور دا دی چې که يو اسلامي حکومت وغواړي چې د زکات ترڅنگ د ماليې (ټېکس) نظام هم فعال کړي، نو طريقه به يې څه وي؟ ايا دا کار به ورته جواز ولري؟ او که جواز ولري، نو په کومو حالاتو کې به جواز ولري؟

په دې څېړنه کې د دې هڅه شوې چې په دقت سره د څېړنې اړوند قضیې وڅېړل شي او د شريعت د نصوصو سره سم يې په اړه قضاوت صورت ومومي، خو بيا هم هيڅ انساني کار د خطا او غلطۍ څخه پاک نه وي، نو که په دې کې د حق خبره وي هغه به د الله تعالی په توفيق ممکنه شوې وي او که غلطۍ او خطاگانې په کې وي، نو هغه به د انساني تقصير پايله وي او د الله تعالی شريعت له هغوی څخه پاک دی، خو هيله مې د محترمو لوستونکو دا ده چې د تعاون علی البر والتقوى پر بنسټ خپل رغنده نظريات د ليکوال سره شريک کړي.

### لومړی څېړکی

#### په معاصر اقتصادي فکر کې د ماليې پېژندنه

ماليه په معاصر اقتصادي فکر کې د مالياتي سياست يا مالياتي پالیسي (Fiscal Policy) برخه ده او مالياتي سياست يا مالياتي پالیسي بيا د اقتصادي سياست يا اقتصادي پالیسي برخه ده. دلته په لنډه توگه د دغه اصطلاحاتو معنی او مفهوم روښانه کوو.

### لومړی: اقتصادي پالیسي

اقتصادي پالیسي يا اقتصادي سياست په حقيقت کې په اقتصادي ژوند کې د دولت د مداخلې يوه لاره ده، چې ځينې وختونه په ځانگړو برخو کې د دولت مداخلې ته ويل کېږي، چې دا يې خاص مفهوم دی. له دې اړخه يې اقتصاد پوهان داسې تعريفوي: دا د دولت له لورې هغه مستقيمي مداخلې ته ويل کېږي چې په اقتصادي نظام کې د بنسټيزو اقتصادي متغيراتو لکه توليد، کارموندنې او پانگونې د کنټرول له لارې سرته رسېږي.<sup>1</sup>

د دې معنی دا ده چې د توليد، د کاري فرصتونو د رامنځته کولو او پانگونې په اړه چې کومې ځانگړې پرېکړې او پالیسي په دې موخه د دولت له لورې رامنځته کېږي چې د هېواد اقتصاد هغه ځانگړي لور ته سوق او رهبري کړي چې دولت يې غواړي، دې ته اقتصادي سياست يا اقتصادي پالیسي ويل کېږي.

يو شمېر اقتصاد پوهان بيا د اقتصادي پالیسي مفهوم ته پراختيا ورکوي او په پورته يادو شوو درې قضیو کې د دولت او حکومت په مداخلې او په دې اړه جوړو شويو پالیسيو کې يې نه منحصر وي، بلکې د اقتصاد په اړه د حکومت د ټولو پالیسيو ټولگه او مجموعه يې بولي، نو دوی يې تعريف داسې کوي: اقتصادي پالیسي- هغو ټولو پرېکړو او سياستونو ته ويل کېږي چې دولت يې د اقتصادي او ټولنيزو ټاکلو موخو د لاسته راوړلو لپاره په لاره اچوي تر څو د دې اهدافو د لاسته راوړلو لپاره د هغه وسايلو

<sup>1</sup> - د دې تعريف لپاره وگورئ: النظرية الاقتصادية، ص ۷ تالیف: دکتور احمد جامع، خپروونکې اداره: دار النهضة، څلورم چاپ، کال ۱۹۸۴م.

څخه چې ټولنه يې په واک کې لري بهتر او مناسب وسايل انتخاب کړي او د دې اهدافو د لاسته راوړلو لپاره تر ټولو غوره تگلارې ولټوي، دې ډول ټولو پرېکړو او پاليسيو ته اقتصادي سياست وايي.<sup>1</sup>

دا تعريف را په گوته کوي چې اقتصادي پاليسي يا اقتصادي سياست لاندې عناصر لري:

- ټولنيزې او اقتصادي موخې ټاکل؛
  - د دې اهدافو د لاسته راوړلو لپاره په لاس کې د شته وسايلو څخه تر ټولو غوره وسايل انتخابول؛
  - د دې تر څنگ د هغه تگلارو انتخاب چې په ښه توگه د ټاکلو اهدافو د لاسته راوړلو لپاره تر ټولو غوره او اغېزمنې وي؛
- په دې توگه اقتصاد پوهانو د عام اقتصادي سياست او پاليسي لپاره لاندې ډگرونه ټاکلي دي، په دې ډگرونو کې د يو مشخص وخت لپاره ځانگړې پاليسي او سياستونه د عام اقتصادي سياست عناصر بلل کېږي:

- مالياتي سياست (Fiscal Policy)
- نقدي سياست (Monetary policy)
- د نړيوالې سوداگرۍ اړوند پاليسي او د تاديواتو توازن او انډول ساتل.
- د پانگوني اړوند سياستونه او پاليسي (Investment policies)
- د جوړښتونو د سمون سياستونه او پاليسي.<sup>2</sup>

د اقتصادي سياست اهداف بدلېږي يا بدلېږي چې نهايي هدف يې په ملي کچه د رفاهيت او اقتصادي خوشحالي رامنځته کول دي او د اقتصاد پوهانو ترمنځ تقريباً په دې اتفاق دی چې دا نهايي هدف د دې څلورو فرعي اهدافو د تحقق له لارې ترلاسه کېدلی شي چې د انگليستان اقتصاد پوه نیکولاس کالدور په جادويي مربع مشهور دي او هغه دا لاندې څلور معيارونه دي:

- د انفلاسيون کنټرول؛
- په هېواد کې د اقتصادي ودې لوړه کچه ترلاسه کول (Achieving high growth rate)؛
- په هېواد کې کاري فرصتونه پيدا کول او بې کاري له منځه وړل؛
- د تاديواتو توازن او انډول ساتل (Balance of Payments).

#### دويم: مالياتي پاليسي يا مالياتي سياست

##### د مالي پاليسي پخوانی مفهوم

لکه څرنگه مو چې د اقتصادي پاليسي په عناصرو کې ولوستل چې په معاصر اقتصادي فکر کې مالياتي پاليسي د اقتصادي پاليسي يو بنسټيز عنصر- او يوه مهمه برخه تشکيلوي. اوس په دې بحث کوو چې مالياتي پاليسي يا مالياتي سياست څه ته وايي؟ ځکه له دې څخه موږ د ټېکس په حقيقت ځان پوهولی شو او دا درک کولی شو چې ماليه په معاصر اقتصادي فکر کې څه رول لري، د څه لپاره وضع کېږي او د څه لپاره راټولېږي؟ او ايا دا د اسلامي شريعت د مالي پاليسي سره اړخ لگوي او که نه؟

مالي پاليسي چې په انگليسي کې ورته (Fiscal Policy) ويل کېږي، په اصل کې د فرانسوي ژبې د «Fisc» د کلمې څخه اخيستل شوې ده، چې لغوي معنی يې د پېسو بټوه، بيت المال او خزانه ده. اصطلاحي تعريف يې هم له همدې څخه اخيستل شوی دی.

په پخوانيو وختونو کې د مالي پاليسي مفهوم ډېر محدود و او دا ځکه چې د دولت او حکومت مسؤوليتونه محدود وو. مالياتي پاليسي- په دې کې را خلاصه کېدله چې يو هېواد د خپلو عايداتو څخه څرنگه خپل ضروري عام مصارف پوره کړي او عامو مصارفو د هغو مسؤوليتونو سره تړاو درلود چې دولت او حکومت په هغه وخت کې پر غاړه درلودل، دا مسؤوليتونه د داخلي امنيت، د خپل هېواد څخه د تجاوز په مقابل کې دفاع او د يو څو نورو عمومي کارونو څخه عبارت وو او د دې مسؤوليتونو د سرته رسولو لپاره ډېرو زياتو مصارفو ته اړتيا هم نه وه، له همدې امله دولتونه هم د ډېرو مواردو په لټه کې نه وو. عموماً مالياتي پاليسي په دې کې را خلاصه کېدله چې ارقام سره مساوي کړي شي، مصارف د مواردو او عوايدو څخه زيات نه وي، د مالي پاليسي کوم بل هدف نه وه، نه يې د هېواد د اقتصاد سره کوم تړاو درلود او نه يې د ټولنيزو او سياسي اهدافو سره کوم سر او کار درلود، دا حالت د لومړي او دويم نړيوال جنگ پورې همداسې پاتې شو او ادامه يې پيدا کړه.

##### د مالي پاليسي په مفهوم کې د بدلون لاملونه

کله چې د لومړي او دويم نړيوال جنگ نه وروسته داسې لاملونه رامنځته شول چې د مالياتي سياست په مفهوم کې يې د بدلون غوښتنه کوله، نو په پايله کې يې د مالياتي سياست يا مالي پاليسي نوی مفهوم رامنځته شو، دا لاملونه او بدلونونه د دولت او حکومت په دندو کې هم د بدلون لامل وگرځېدل، چې په پايله کې يې د مالياتي سياست په مفهوم کې هم بدلون رامنځته شو. دا لاملونه او بدلونونه په لاندې ډول وو:

##### ۱: سياسي لاملونه

په معاصر وخت کې د دولت او حکومت رول، د دولتي مؤسساتو او د دولت د دستوري جوړښتونو پرمختگ او هغه بدلونونه چې د نويو سياسي نظرياتو په پايله کې د دولت په جوړښت او مسؤوليتونو کې رامنځته شول، دا ټول د دې لامل شول چې د مالياتي سياست په مفهوم کې بدلون رامنځته شي، ځکه چې د دې سياسي نظرياتو په پايله کې دا د دولت مسؤوليت وگڼل شو چې بايد له يو پلوه د هېواد د وگړو اقتصادي، ټولنيز او د ژوند د شرايطو په بهتر کولو کې بايد مداخله وکړي او له بل پلوه د

<sup>1</sup> - معجم المصطلحات الاقتصادية، ص ۸۳، احمد زكي بدوي، دار الكتاب المصري، کال ۱۹۸۵م.

<sup>2</sup> - السياسات الاقتصادية، ص ۳۱، عبد المطلب عبد المجيد، مجموعة النبل العربية، مصر، لومړی چاپ کال ۲۰۰۳م، د جوړښتونو د سمون د پاليسي معنی دا ده چې د هېواد اقتصادي جوړښتونه په داسې توگه عيار شي چې د نړيوال اقتصادي چاپېريال سره اړخ ولگوي او دا سمون ټولو اقتصادي ډگرونه تر اغېز لاندې راولي او دا کار بايد په دوره يي شکل سرته ورسېږي.

ديموکراسۍ په مفهوم کې پراختيا رامنځته شوه، په درې گونو قواوو کې د زياتو خلکو د مشارکت غوښتنه، د اساسي قوانينو د جوړېدو نه وروسته د دستوري او سياسي جوړښتونو او مؤسساتو د رامنځته کېدو او د دې مؤسساتو فعالول او فعال ساتل، همدا راز د دولتي او اداري وظيفو د رامنځته کېدو په پايله کې د دولتونو او حکومتونو مصارف زيات شول او د دې مصارفو زياتېدل په طبيعي توگه د عوايدو د زياتوالي غوښتنه کوي تر څو دا مصارف پوره کړي شي، چې دې ټولو موضوعاتو د مالياتي سياست په مفهوم کې د بدلون غوښتنه کوله.

## ۲: نظامي لاملونه

د دويمې نړيوالې جگړې په پايله کې هېوادونه دې ته اړ شول چې په جديت سره د نظامي ځواکونو پياوړتيا ته ځانگړې پاملرنه وکړي، په داسې وسلو يې سنبال کړي چې هيڅ هېواد پرې تيری ونه کړي شي، د دې لپاره هېوادونه اړ شول چې ستر نظامي ځواکونه جوړ کړي او روزنه ورکړي، همدا راز د دې نظامي ځواکونو د اړتيا وړ جنگي وسايل ورته د هېواد په دننه کې جوړ کړي او يا يې له بهر څخه په بيه واخلي چې دا ټول د دې لامل شول چې د هېوادونو مصارف زيات شي او د مصارفو د زياتوالي په پايله کې د عوايدو او مواردو د زياتوالي او پراختيا په لټه کې شول، چې دې کار د مالياتي سياست په بدلون کې لويه ونډه درلوده.

## ۳: اقتصادي لاملونه

په نړۍ کې د اقتصاد د پرمختگ او اقتصادي حالت د ښه کولو لپاره وسايلو پرمختگ ومونده، د بحث او تحقيق ميدان د نورو مصارفو غوښتنه درلوده، ټکنالوژۍ پرمختگ وکړ او حکومتونه اړ شول چې د ژوند په ټولو برخو کې د ښه اقتصادي فعاليت په موخه له دې ټکنالوژۍ څخه استفاده وکړي، چې دې سره د دولتونو مصارف پورته لاړل.

له بله پلوه د اقتصادي ستونزو د رامنځته کېدو په پايله کې په ټولنه کې څه ستونزې او ټولنيزې نا انډولۍ رامنځته شوې، لکه د ثروت په توزيع کې نا انډولۍ، د افرادو په عوايدو کې فاحش تفاوتونه، د بې روزگاري زياتوالی، د قيمتونو لوړېدل، انفلاسيون، د بازارونو سپرېدل، او د بېر او پلور نه موجوديت او نورې داسې ستونزې چې کله رامنځته شوې، دولتونه اړ شول چې د دې ستونزو د له منځه وړلو او کنټرول لپاره داسې مناسب بدیلونه او حللارې وړاندې کړي چې د هغوی د اقتصادي او ټولنيزو حالاتو سره اړخ لگوي، له دې سره د مالياتي سياست په اهدافو کې يو بل هدف هم ور زيات شو او هغه د دې اقتصادي او ټولنيزو ستونزو لپاره د حل لارو لټول وو. د دې لاملونو په پايله کې حکومتونه اړ شول چې په امورو کې مداخله وکړي او داسې اقتصادي او مالياتي سياستونه خپل کړي چې د دې ستونزو په حل کې مؤثر رول لوبولی شي، له دې يوه هم د بودیچې وسيله وه، دا د انفلاسيون، د بازارونو د سپرېدلو، د ثروت د نا انډوله توزيع او داسې نورو ستونزو د حل لپاره د يوې مؤثرې وسيلې په توگه په کار اچول پيل شول.

## ۴: ټولنيز لاملونه

د دويم نړيوال جنگ څخه وروسته په ټولنو کې ټولنيزې ستونزې زياتې شوې، ټولني د بد کورني حالت سره مخامخ شوې. د صحت، تعليم، اقتصاد او نورو ټولنيزو چارو کې د ټولني حالات خراب شول، د دې حالاتو سمول او په دې مېدانونو کې د ټولني بد وضعیت ښه کول د دولت مسؤليت وگڼل شو، او حکومتونه او دولتونه د دې حالاتو د سمولو لپاره او د هېواد د وگړو د ژوند د سوبې د پورته کولو او لوړ ساتلو لپاره د مصارفو لوړولو ته اړ شول او د مصارفو د لوړېدو له امله د زياتو عوايدو په لټه کې شول.

لنډه دا چې پخوا مالياتي سياست او مالي پالیسي ډېر پېچلی مفهوم نه درلود ځکه چې دا د دولت د عوايدو او مصارفو د توازن نوم و او د دولت مسؤليتونه ډېر پراخه نه وو او دولت په ډېرو شيانو کې مداخله نه درلوده او نه يې ډېره مسؤليتونه پر غاړه وو، هلته همدومره کوشنې کېده چې مصارف د عوايدو څخه زيات نه شي او د عوايدو او مصارفو ارقام سره مساوي وي او يا هم مصارف له عوايدو څخه کم وي، خو کله چې حالات بدل شول او د حکومت او دولت د مسؤليتونو دايره پراخه شوه، نو د مالياتي پالیسي په مفهوم کې بدلون رامنځته شو، ځکه په دې کې د نورو ټولنيزو او اقتصادي ستونزو د حل او ټولنيزو اهدافو د لاسته راوړلو اهداف هم شامل شول.<sup>1</sup> له همدې امله اقتصاد پوهان د دې پرمختگونو څخه وروسته د مالياتي سياست يا پالیسي تعريف داسې کوي: «د دولت له لورې د خپلو عايداتو او مصارفو څخه داسې استفاده کول چې د خپلو عايداتو په چوکاټ کې خپل اقتصادي، سياسي او ټولنيز اهداف ترې په داسې توگه ترلاسه کړي چې خپل وسايل او امکانات هم په پام کې ولري او خپل اقتصادي وده او د پرمختگ حالت هم په نظر کې وساتي»<sup>2</sup>.

څه خلک وايي چې مالياتي سياست او يا مالياتي پالیسي هغه پروگرام ته ويل کېږي چې دولت يې پلان کوي او د خپلو عايداتو د مصادرو او د مصارفو د مواردو څخه په استفادې سره د اقتصادي، ټولنيزو او سياسي فعاليت په ټولو متغیراتو مطلوبې اغېزې ايجاد او د غير مطلوبو اغېزو مخنيوی وکړي تر څو په پايله کې يې د ټولني اهداف او موخې ترلاسه شي.

همدا راز څه خلک يې په تعريف کې وايي چې مالياتي سياست يا مالياتي پالیسي هغه فعاليتونو، سياستونو او تدبیرونو ته ويل کېږي چې دولت يې په بشپړه مؤثریت سره د خپل مالي فعاليت د ادارې لپاره ترسيموي تر څو د وخت په يو ټاکلي موده کې ټاکلي اهداف او موخې ترلاسه کړي.<sup>3</sup> د دې ټولو تعريفونو څخه چې د مالياتي سياست په اړه کوم مفهوم لاسته راځي هغه دا دی چې کوم پروگرام چې حکومت او دولت يې د يوې ټاکلې مودې لپاره ټاکي چې د دولت د عوايدو او د عامو مصارفو د ځانگړي تنظيم له لارې د دولت ځانگړي اهداف ترې ترلاسه شي، دې ته مالياتي سياست ويل کېږي. دا اهداف د دولت د معتقداتو د بدلون په پايله کې د يو هېواد څخه بل هېواد ته او د يو حکومت څخه بل حکومت ته بدلون مومي، د يو داسې حکومت چې په

<sup>1</sup> - د مخکينيو معلوماتو لپاره وگورئ: المالیة العامة والتشريع الضريبي ص ۱۲ او له دې وروسته، د دکتور أعدد حمود القيسي ليکنه، د دار الثقافة للنشر والتوزيع د خپرونو څخه، نهم چاپ کال ۲۰۱۵م.

<sup>2</sup> -السياسات المالية ص ۱۶، حامد عبد الحميد دراز، الدار الجامعية، الاسكندرية - مصر، ۲۰۰۲م.

<sup>3</sup> -السياسات الاقتصادية ص ۱۳، عبد المطلب عبد الحميد، مخکينی مرجع، دا پورته دواړه تعريفونه له همدې مرجع څخه اخيستل شوي دي.

اقتصادي نظام باندې عقیده لري هلته د دولت مسؤولیت او هدف یو څه وي، په لیبرال دیموکراسیو کې د حکومت مقاصد څه نور ټولنیز اهداف او موخې لري، خو په عامه توګه هېوادونه او دولتونه دا لاندې اهداف په مخ کې لري:

1. اقتصادي استقرار؛
2. پرمختګ او انکشاف؛
3. د ثروت عادلانه توزیع؛
4. د اقتصادي فعالیت مؤثره او مثبت توجیه؛
5. د انفلاسیون او بازارونو د سپړدو او د توکو د کم پیر او پلور علاج او را کمول؛
6. د محلي تولید حمایت او داسې نور...

#### د مالي پالیسی عناصر

د مالي پالیسی بنسټیز عناصر لاندې موارد تشکیلوي:

#### لومړی عنصر: اهداف او موخې

مالیاتي پالیسی په یوې ټاکلې مودې کې د ځانګړو اهدافو او موخو د لاسته راوړلو لپاره طرحه کېږي او لکه په تېره فقره کې موخې ورته اشاره وکړه دا اهداف د وخت، هېواد او حکومت په بدلون سره بدلیږي، ځکه دا اهداف د اړتیاوو، د حالاتو د غوښتنو او سیاسي او ټولنیزو تصوراتو او نظریاتو د بدلون په پایله کې بدلیږي، یو لړ اهدافو ته مو په تېره فقره کې اشاره وکړه، دا اهداف د لاندې دوو عناصرو څخه ترلاسه کېږي.

#### دویم عنصر: عمومي دولتي مصارف

عام مصرف یا دولتي مصارف هغه ټولو نقدي مصارفو ته ویل کېږي چې یو عام (دولتي) جهت یې د عامو (ملي) اړتیاوو د پوره کولو لپاره په مصرف رسوي، دې ته عمومي مصارف ویل کېږي.<sup>1</sup>

په دې کې درې عناصر مهم دي، لومړی، د مصرف شکل (دا وویل شول چې دا به نقدي مصرف وي) دویم، د مصرف جهت به عام جهت وي، یعنی دولتي جهت باید وي، که نقد مبالغ مصرفیږي، خو د یو عادي شخص له لورې هغه عمومي مصرف نه بلل کېږي، درېم، د دې مصرف هدف باید عمومي وي او د هېواد د عامو وګړو د اړتیاوو د پوره کولو او د ټولني د عام المنفعة کارونو د سرته رسولو لپاره باید سرته ورسېږي.

د مصارفو په ځانګړي ډول تنظیم ډېرې اقتصادي، ټولنیزې او سیاسي اغیزې لري، له همدې امله د دې اغېزو د رامنځته کولو لپاره هېوادونه او دولتونه خپل مصارف په ځانګړي ډول تنظیموي.

#### درېم عنصر: د دولت عواید، مالي موارد او سرچینې

دولتي موارد او عایدات هغه ټولو اموالو ته ویل کېږي چې حکومت یې په یوې ټاکلې موده کې د یو شمېر اقتصادي او ټولنیزو اهدافو د لاسته راوړلو لپاره د خپل واک پر بنسټ او یا هم د خپلو اقتصادي فعالیتونو او یا هم د خپلو املاکو څخه لاسته راوړي، همدا راز هغه مال چې له دې څخه پرته له نورو لارو یې دولت ترلاسه کوي لکه بهرني او داخلي قرضونه او داسې نور... دا هم د دولت مالي موارد او عواید بلل کېږي.

د دولت او حکومت د عوایدو موارد او مصادر چې له هغوی څخه خپل د اړتیا وړ عایدات ترلاسه کوي په دوه ډوله دي:

اول: عادي موارد، یا هغه موارد چې همیشه ترې دولت استفاده کوي او کوم استثنايي مورد نه وي؛

دویم: غیر عادي موارد چې په استثنايي توګه ځینې وخت ترې دولت استفاده کوي.

#### اول: د عوایدو عادي سرچینې

دا د عایداتو هغه مصادر دي چې په عادي ډول د هر کال په بودیجه کې تکرارېږي، له همدې امله عادي موارد ګڼل کېږي. د عوایدو عادي مصادر هم په دوه ډوله ویشل کېږي:

لومړی: د دولتي واک او اجبار له لارې ترلاسه شوي عواید چې په دې کې دا لاندې ډولونه شامل دي:

- مالي جریمه او مالي جزاګانې؛
  - د ځینو شیانو په بدل کې حق الاجرت (فیس) اخیستل؛
  - دولت او حکومت ته ډالی شوي او په هدیه کې ورکړل شوي مالونه، همدا راز د مرکزي حکومت څخه ایالتي او سیمه ییزو حکومتونو ته ورکړل شوي ګرانټونه او مرستې؛
  - او تر ټولو بنسټیز یې مالیه ده، چې زموږ د دې مقالې موضوع هم ده.
- دویم: د عادي مواردو دویم ډول د دولت اقتصادي موارد دي، دا هغه موارد دي چې د فردي اقتصاد سره یې ډېر توپیر نشته، دې ته موږ د دولت د مملکتاتو څخه ترلاسه شوي اموال او عواید هم ویلی شو، دا اقتصادي موارد بیا هم په دوه ډوله ویشلی شو.

<sup>1</sup> - المالیه العامة ص 89، فلیح حسن خلف، د عالم الکتاب الحدیث او جدار للکتاب العلمی، اردن د خپرونو څخه، لومړی چاپ کال ۲۰۰۸م.

الف- ثمن عام: دا هغه مالي بدل دی چې دولت او یا د دولت کوم لویه خپلواکه اداره یې د خپلو تولیداتو په مقابل کې او یا هم د خپل خدماتو په مقابل کې ترلاسه کوي، لکه د سیلو اداره یا سپین غر شرکت چې د خپلو تولیداتو په بدل کې کوم مال ترلاسه کوي هغه ته ثمن عام ویل کېږي، همدا راز د تلفون ملي شرکت (افغان تیلیکام) او د برېښنا اداره چې کوم خدمات وړاندې کوي او د هغوي په بدل کې چې کومې پیسې ترلاسه کوي، دې ته ثمن عام ویل کېږي. د دولت د مملکتانو څخه ترلاسه شوي پیسې هم د دولت د عوایدو یو مورد او مصدر دی، دا ډېر زیات کېدلی شي، د بېلگې په توګه:

- د دولتي ځمکو له درکه ترلاسه کېدونکي عواید؛
- د دولتي زراعتي پروژو له درکه عواید؛
- د معدنونو له درکه په لاس راغلي عواید؛
- د دولت د ادارې لاندې صنعتونو او فابریکو له درکه په لاس راغلي عواید او داسې نور....

#### دویم: د عوایدو غیر عادي موارد او سرچینې

لکه مخکې مو چې وویل دا هغه موارد دي چې په استثنايي توګه او د اړتیا په وخت کې ترې دولت استفاده کوي، ځینې وخت یو هېواد غواړي داسې لوی پروژې په لاره واچوي چې د دولت د عادي مواردو څخه یې مصارف نه شي پوره کېدلی، نو بیا د غیر عادي مواردو څخه استفاده کوي، دا هم په دوه ډول دي.

#### لومړی: قرض

قرض هم د دولت د عوایدو یو مدرک دی، دا که داخلي قرضونه وي (چې ترلاسه کول یې ډېرې لارې لري) او که د بهرنیو هېوادونو څخه ترلاسه شوي قرضونه وي او که د نړیوالو مؤسساتو لکه وچهې صندوق او نړیوال بانک او نورو څخه اخیستل شوي قرضونه وي، او که داخلي قرضونه وي، اوس په دې بحث نه کوو چې د دې ګټې څومره دي او تاوانونه یې څومره دي، ځکه دا زموږ د بحث موضوع نه ده.

#### دویم: د نویو اسعارو چاپ

ځینې وخت یو هېواد د خپلو پروژو او مصارفو د پوره کولو لپاره دې ته اړ کېږي چې نوي اسعار چاپ کړي، د خپل پولي واحد گردش زیاتوي، تر څو د خپلو پروژو لپاره نغدې پیسې برابرې کړي شي، سره له دې چې دا د عرضې او تقاضې د اصولو سره سم د پولي واحد په قیمت باندې منفي اغېز پرېږدي، خو د اړتیا په وخت کې بیا هم ترې هېوادونه استفاده کوي.

#### د عادي سرچینو له جملې څخه تر ټولو بنسټیزه سرچینه: مالیه (ټېکس)

لکه څرنګه مو چې په تېرو کرښو کې ولوستل چې مالي پالیسي درې بنسټیزه عناصر لري، چې لومړی یې د دولت موارد او عایدات دي او دویم یې عمومي مصارف دي او درېم یې هغه اهداف دي چې له دې دواړو څخه یې دولت او حکومت ترلاسه کول غواړي او په اوسني اقتصادي نظام کې د دولت او حکومت د عوایدو او مواردو د عادي مواردو څخه تر ټولو لوی مورد مالیه ده، مالیه څه ته وايي؟ په دې اړه د معاصر اقتصادي فکر نظر څه دی؟ غواړم دلته دا قضیې لږ په تفصیل سره د دې لپاره و څېرم چې کله یې موږ د اسلامي اقتصادي فکر سره پرتله کوو چې په دې پوه شو چې په دې اړه د دواړو ترمنځ د مالیه (ټېکس) په اړه کوم توپيرونه شتون لري.

#### د مالیه تعريف او پېژندنه

د مالیه (ټېکس) بېلابېل تعريفونه شوي دي او دا ځکه چې په بېلابېلو وختونو کې د مالیه مقاصد او اهداف په خپلو کې سره توپير لري، خو هغه تعريف چې د اوسني عصر سره اړخ لګوي داسې شوی دی: «دا نغدې پیسې دي چې دولت او حکومت یې د کوم بدل پرته پر هېواد کې اوسېدونکو باندې د هغوی د توان سره سم په الزامي ډول وضع کوي او د خپلو مصارفو د پوره کولو او د خپلو ټولنيزو، اقتصادي او سياسي اهدافو د لاسته راوړلو لپاره یې جبرا په مباشره توګه له دوی څخه اخلي»<sup>۱</sup>.

#### د مالیه ځانګړتیاوې

د مخکیني تعريف څخه د مالیه او ټېکس لاندې بنسټيزې ځانګړتیاوې استنباط کولی شو:

#### لومړۍ ځانګړتیا: مالیه باید نغدې پیسې وي

په تېرو وختونو کې د اقتصاد طبیعت د اوسني وخت د اقتصاد سره توپير لري، همدا راز د نظامونو طبیعت هم فرق لري، په هغه وختونو کې زراعتي محصولاتو خورا زیات اهمیت درلود، راکړه - ورکړه په همدې محصولاتو سرته رسېده، د نغدو پیسو اهمیت او رواج د اوسني زمانې په کچه نه وه، نو په هغه وخت کې جنس هم د مالیه (ټېکس) په توګه اخیستل کېده او مالیه به هم د جبري کار په شکل ترلاسه کېده، خو اوس د اقتصادي نظام حالت بدل دی، عموماً ټول معاملات په نغدو سرته رسېږي، بلکې اوس د الیکټرونیکي بانکدارۍ زمانه ده، یو وړوکی پیغام کفایت کوي چې ستا حساب ته دومره مبلغ ورسېده، بلکې له دې هم وړ اخوا اوس د ډیجیټلي پیسو استعمال هم د رواج په حالت کې دی، په ورته وخت کې اوس د دولت ټول معاملات او مصارف هم په نغدو پیسو سرته رسېږي، له دې امله طبیعي خبره ده چې عایدات یې هم باید په نغدو پیسو باندې وي، له همدې امله اوس غالباً د دولت له لورې مالیه په نغدو پیسو ترلاسه کېږي او د تېرو زمانو په څېر د جنس په شکل او یا هم د وړیا خدمتونو او بېگار په توګه نه ترلاسه کېږي.

#### دویمه ځانګړتیا: دا یو اجباري مسؤلیت دی

د مالیه (ټېکس) ورکول اجباري کار دی، څوک چې په مالیه (ټېکس) ورکولو مکلف شو هغه یې باید حتماً تأدیه کړي، همدا راز نه ورته د تأخیر اختیار شته او نه د تأدیه کولو په کیفیت کې اختیار لري او څوک هم چې مالیه نه تأدیه کوي هغه د قانون له نظره مجرم ګڼل کېږي، نو دلته د مالیه (ټېکس) په ټاکلو کې هم جبر دی او د ترلاسه کولو په پروسه کې هم اکراه معتبره ګڼل کېږي، په دې معنی چې دولت چې پر هر کېږوړی مالیه وټاکله هغه یې باید جبراً ومني او کله چې ټېکس (مالیه) وټاکل شوه بیا دولت او حکومت ته د دې اختیار دی چې په زور او اکراه سره هغه وصول کړي. یو د هغه نقطو څخه چې اسلام ورسره موافقه نه لري همدا نقطه ده، ځکه چې په

<sup>۱</sup> - المالیه العامة والتشريع الضريبي، اعاد حمود القيسي، (مخکې په تفصیل سره ذکر شوی) ص ۱۲۴، همدا راز المالیه العامة (النظم الضريبيه) ص ۴۹، خپرونکی اداره: منشورات الحلبي، الجزائر، کال ۲۰۰۳م.

جبر او اکراه د چا مال اخیستل په اسلام کې جواز نه لري، په معاصر اقتصادي فکر کې د ماليې (ټېکس) د قانوني تکييف (څرنگوالي) <sup>1</sup> په اړه به د قانون نقطه نظر وړاندې کړو او دا به وروسته وگورو چې موږ څرنگه کولی شو چې دا د اسلام د احکامو سره برابر کړو؟

### درېمه ځانگړتيا: ورکوونکی يې د بېرته اخیستلو حق نه لري

ماليه ورکوونکی د ماليې په مقابل کې نه د دولت څخه د کوم بدل مطالبه کولی شي او نه په کې خپله ماليه بېرته د دولت څخه راگرځولی شي، په دې معنی چې دولت په هيڅ صورت د ماليې د پيسو، ټېکس ورکوونکي ته د بېرته ورکولو او همدا راز په مباشره توگه هغه ته د کومې فايدي د رسولو هيڅ کوم مسؤوليت پر غاړه نه لري، همدا د دولت له لوري د اخیستل شوي اجباري قرض او ټېکس ترمنځ فرق دی، ځکه هلته دولت د اجباري قرض او د ورسره سود د بېرته ورکولو مسؤوليت پر غاړه لري چې قانون ټاکلی وي.

### څلورمه ځانگړتيا: ماليه د کومې شخصې گټې په مقابل کې نه ورکول کېږي

ماليه ورکوونکی ماليه د دې لپاره نه ورکوي چې د هغه په بدل کې کومه شخصي گټه ترلاسه کړي، بلکې د ټولنيزې همکارۍ او پيوستون په جذبېدو کې، يا په بل تعبیر دولت په دې مکلف نه دی چې ټېکس ورکوونکي ته په مباشره توگه گټه ورسوي، خو دا کېدلی شي چې د هغه عمومي پروژو څخه ټېکس ورکوونکی هم استفاده وکړي چې د هغه په شمول د خلکو د ماليې (ټېکس) په پيسو تمویلېږي، لکه د صحت او تعليم اړوند پروژې او داسې نور... له همدې امله په يو هېواد کې د اوسېدونکو او فعاليت درلودونکو څخه ماليه د هغوی د استفادې په تناسب نه اخیستل کېږي بلکې د هغوی د توان په اندازه اخیستل کېږي.

### پنځمه ځانگړتيا: د ماليې (ټېکس) اخیستل د دولت حق دی

د دې معنی دا ده چې ماليه يوازې دولت وضع کولای او اخیستلی شي، ځکه دا د ملي او عام المنفعة کارونو د تمویل وسيله ده، بل څوک د ماليې او (ټېکس) د اخیستلو حق نه لري، د دولت څخه مو هدف ټول هغه اعتباري شخصیتونو مراد دي چې قانون ورته د ټېکس د لگولو او راټولولو حق ورکړی وي، دا که مرکزي حکومت وي او که څه مستقلي ادارې وي او که محلي حکومتونه او مؤسسات وي، خو چې قانون ورته د ټېکس د لگولو او راټولولو حق ورکړی وي هغوی ټېکس اخیستلی او لگولی شي، بل څوک دا حق نه لري.<sup>2</sup>

موږ چې په دې څېړنه کې د کومې ماليې د شرعي حکم د بيانولو هڅه کوو هغه همدا ماليه ده، چې ځانگړتياوې يې همدا پورته شيان وي، ايا شريعت د همداسې ماليې د اخیستلو اجازه ورکوي او که نه؟ موږ د مطلقې ماليې حکم نه بيانوو چې خلک په کې زکات، خراج، جزیه او داسې نور شاملوي.

### په معاصر اقتصادي فکر کې د ماليې موخې

د معاصر اقتصادي فکر په پيل کې بلکې که لږ په مشخص ډول ووايو د شلمې پېړۍ د درېيمې لسيزې څخه مخکې ماليې (ټېکس) يوازې يو هدف درلود او هغه يې مالي هدف و، چې هېوادونو او دولتونو له دې لارې خپل مصارف پوره کول، له همدې امله کوبنسین دا و چې ماليه بايد تر ټولو په کمه اندازه واخیستل شي او دې ته يې د يو داسې شر په سترگه کتل چې چاره ترې نه وي، په هغه وخت کې د ماليې او اقتصادي چارو د پوهانو شعار دا و چې ماليه بايد بې پرې پاتې شي او د عمومي مصارفو د پوره کولو څخه پرته د بل هدف لپاره بايد ترې استفاده ونشي، خو د ماليې بې پرې والی ورو ورو له منځه ولاړ او خپل ځای يې په سياسي، ټولنيزو او اقتصادي چارو کې مداخله کوونکې ماليې ته پرې نيوده، په دې معنی چې ماليه په اقتصادي او ټولنيزو چارو کې د يو اغېزمن عنصر- په حيث مطرح شوه، تر دې چې دا اهداف د مالي اهدافو په پرتله ډېر مهم وگرځېدل، دلته په لنډ ډول دا اهداف د دې لپاره بحث کوو چې وگورو په دې کې خو داسې اهداف شتون نه لري چې د اسلام د مالي نظام د مقاصدو سره په ټکر کې قرار ولري او يا داسې څه خو په کې شتون نه لري چې اسلام يې نه مني، دا موخې په لنډ ډول په لاندې کرښو کې د درنو لوستونکو مخ ته ږدو.

### ۱- د ماليې (ټېکس) مالي اهداف

د دې معنی دا ده چې ماليه د دې لپاره لگول کېږي چې دولتونه او حکومتونه پرې د خپلو عمومي او دولتي مصارفو لپاره مدارک پيدا کړي او له دې لارې خپل جاري مصارف او همدا راز خپل پراختيايي مصارف پوره کړي، دا هغه هدف و چې له امله يې ماليه رامنځته شوه او دا هدف هغه وخت ترلاسه کېدلی شي چې په ټولو مکلفو جهتونو هغه که حقيقي اشخاص وي او که حکمي، ټول د ټېکس په نېټ ورک کې شامل کړی شي او له ټولو څخه په اعتدال او د هر چا د امکاناتو او توان سره سمه ماليه واخیستل شي.

### ۲- د ماليې ټولنيز اهداف او موخې

له هغه وخت را وروسته چې په غربي فکر کې د ټولنيز عدالت تصور رامنځته شو او په نوې زمانه کې د ثروت او عوايدو د عادلانه توزيع او تقسيم تصورات را ښکاره شول او دا اوازونه پورته شول چې د سرمايه داره طبقې له لوري د ټولني د فقيرو او بې وزلو طبقاتو د استحصال کچه را کمه کړی شي او دا استحصال بايد کنترول کړی شي، له هغه وخت وروسته د ماليې ټولنيزې موخې او اهداف ډېر په څرگند او واضح ډول را ښکار شول.

ماليه د ثروت د عادلانه توزيع او په عوايدو کې د تعادل د رامنځته کولو يوه وسيله وگرځېده، د ټېکسونو (ماليې) څخه د ټولنيزو اهدافو د وسيلې په حيث د کار اخیستل د «جان ژاک روسو»، فرانسوي فيلسوف «ولتير» او اشتراکي فيلسوف «کارل مارکس» له لوري مطرح شول، کارل مارکس دا تصور مطرح کړ چې د ماليې څخه بايد د ملي عايد په بيا توزيع او تقسيم کې کار واخیستل شي. په دې توگه په معاصر اقتصادي فکر کې ماليه د ډېرو ټولنيزو اهدافو د لاسته راوړلو لپاره کارول کېږي چې مهم يې په لاندې ډول دي:

### 1-

ټېکس د عايد په تناسب ټاکل کېږي، د چا چې عايد زيات وي هغه په هماغه اندازه بايد زياته ماليه ورکړي، تر څو ثروت، سرمايه او دولت بايد د يو څو ځانگړو اشخاصو او کورنيو په لاسونو کې متمرکز پاتې نه شي، دا يو ټولنيز مرض دی او د دې د علاج يوه مهمه لار د ماليې (ټېکس) څخه استفاده ده، خو

<sup>1</sup> - تکييف د کيفيت څخه اخیستل شوی دی، معنی يې قانوني څرنگوالي بيانول دي، چې دا بيان کړی شي چې دا د قانون د کومو اصولو سره برابر دی.

<sup>2</sup> - د دې ځانگړتياو لپاره وگورئ: المالیه العامة (۱) الايرادات والنفقات، ۱۴۲ او له دې وروسته، محمد خير العکام، د الجامعة الافتراضية السورية د خپرونو څخه د الکترونيکي خپرېدو کال ۲۰۱۸م.

داسې ښکاري چې په غربي ټولنو کې دا هدف ترې نه دی تر سره شوی، ځکه نور ټول سیستم په استحصال ولاړ دی.

2- د توکو د کم او زیات استهلاك په اړه د هېواد د وگړو توجیه هم د ماليې د موخو څخه یوه موخه ده، کله چې په ځینو توکو مالیه لوړه کړی شي د هغوی قیمتونه لوړېږي او استهلاك یې راکمېږي، همدا راز په ټولنه کې د ځینو تاوان رسوونکو توکو د استعمال د راکمولو یوه وسیله هم مالیه ده، همدا راز په ټولنیزه توگه د ځینو گټورو توکو د ترویج وسیله هم ده.

3- د کورنیو د ټولنیزو ستونزو د مرکزي قضیې د کور او مسکن د قضیې د حل وسیله هم گرځېدلې شي.

4- د یو لړ بدو ټولنیزو پدیدو د علاج او له منځه وړلو وسیله هم ده، لکه هغه کارونه او فعالیتونه چې بدني روغتیا ته تاوان رسوي او یا نورې ټولنیزې ستونزې زېږوي.

### ۳- د ماليې اقتصادي موخې

په معاصر اقتصادي فکر کې د ماليې اقتصادي موخې او اغېزې ډېرې مهمې گڼل کېږي، ځکه د هر ډول ماليې ټاکل د اقتصاد په مجموعي حالت په قطعي توگه خپلې اغېزې پرېږدي، له دې څخه د توکو استهلاك او مصرف، د توکو تولید او همدا راز په ټولنه کې د پیسو سپما ټول تر اغېز لاندې راولي، له همدې امله ټول هېوادونه هر کال مالیه د بشپړ اقتصادي تحلیل څخه وروسته ټاکي او له دې لارې د هېواد د ډېرو ستونزو لپاره د حل لارې لټوي، د ماليې اقتصادي موخې زیاتې دي خو شاید دا لاندې یې د ټولو هېوادونو ترمنځ گډې او عامې وي:

1- په اقتصادي لحاظ د یو لړ هغه تولیدي فعالیتونو هڅونه چې د اقتصاد لپاره گټور وي او همدا راز د یو لړ نورو اقتصادي فعالیتونو مخنیوی او ضعیفول چې گټور نه بلل کېږي، کوم چې گټور بلل کېږي هلته مالیه راکمول او کوم چې گټور نه وي هلته لوړه مالیه ټاکل.

2- د معاصر اقتصادي نظام یوه ځانگړنه دا ده چې کله د تضخم (پاړسوب) په حالت کې وي او کله د رکود سره مخامخ وي او په اقتصاد کې دا بدلون په دوره یي شکل صورت نیسي او دا د یو هېواد پر اقتصاد بدې اغېزې پرېږدي، له همدې امله د اقتصاد پوهانو له پلوه د ماليې (ټېکس) له لارې کله د اقتصادي انفلاسیون مخه نیول کېږي او کله هم د اقتصادي رکود او د بازارونو د سرېدللو د مخنیوي لپاره ترې کار اخیستل کېږي، د دې ټولو په پایله کې په ټولنه کې اقتصادي استقرار رامنځته کېږي. او دا کار په هېواد کې د مالیاتو (ټېکسونو) د لوړولو او یا هم د کمولو له لارې سرته رسېږي، نو کله چې اقتصاد د رکود په حالت کې وي د ماليې فیصدي راکمېږي او کله چې د انفلاسیون او تضخم (پاړسوب) په حالت کې وي نو مالیات او ټېکسونه لوړېږي تر څو د خلکو د خریداری توان جذب کړي.

3- کله چې سوداگریز شرکتونه په یو اقتصادي اړخ تمرکز کوي او دولت غواړي چې اقتصادي فعالیتونه په متناسب ډول په ټولو اړخونو توزیع کړي، نو د دې تمرکز علاج هم د مالیاتو او ټېکسونو له لارې کوي.

4- مالیه په هېواد کې د پانگونې د هڅونې لپاره هم کارول کېږي، په کومو اړخونو کې چې دولت وغواړي پانگونه جذب کړي هلته مالیه (ټېکس) راکموي او یا یې په بشپړ ډول معافوي.

5- مالیه په ټولنه کې د توکو د استهلاك د توجیه لپاره هم کارول کېږي، کوم توکي چې نه غواړي زیات مصرف شي په هغوی د ماليې کچه لوړوي او کوم چې د خلکو د اړتیا وړ شيان وي او دولت غواړي چې مصرف یې کنټرول نه کړي هلته د ټېکس کچه ټیټوي<sup>1</sup>.

### د ماليې قانوني بنسټ

مخکې مو چې ولوستل دا په معاصر اقتصادي فکر کې د ماليې (ټېکس) لاندې تصور دی، په دې تصور کې هم یوه قضیه د ټولو له نظره د مناقشې وړ ده، لکه څرنگه چې په اسلام کې د څېړنې او بحث وړ ده او هغه په فردي ملکیت کې د دولت تصرف دی، ځکه مالیه په الزامې ډول او د کوم مقابل څخه پرته د حکومت له لورې اخیستل کېږي، دا یوه داسې قضیه ده چې باید په جدي ډول مناقشه شي، ځکه دا کار اسلام هم ناروا او حرام گڼي او همدا راز یې نور بشري عادل نظامونه هم نادرست او غلطه گڼي، له همدې امله په فردي ملکیت کې د تصرف د جواز لپاره معاصر اقتصادي فکر بېلابېل قانوني بنسټونه پشنهادوي، چې دلته یې یادونه له گټې خالي نه ده.

### لومړی: د عقد نظریه

لومړی بنسټ دا وړاندې کوي چې دولت ته د یو ضمني عقد پر بنسټ دا حق ترلاسه دی چې د هېواد د وگړو څخه مالیه واخلي، د دې نظریې بنسټ ټولنیز تړون (Social Contract) نظریې ته ورگړي چې اوولسمې او اتلسمې پېړیو فیلسوفانو لکه جان لوك (J. Locke) (۱۷۰۴م)، توماس هوبز (۱۵۸۸-۱۶۷۹م)، جان ژاک روسو (Jean-Jacques Rousseau) (۱۷۱۲-۱۷۷۸م) میرابو (Comte De Mirabeau) (۱۷۴۹-۱۷۹۱م) او مونتسکیو (Montesquieu) (۱۶۸۹-۱۷۱۳م) وړاندې کړ او پر همدې بنسټ یې د ماليې (ټېکس) لپاره توجیحات وړاندې کړل چې له امله یې حکومت او دولت حق ترلاسه کوي چې د ملت د وگړو په فردي ملکیت کې تصرف وکړي او مالیه پرې وضع کړي او ترې وصول یې کړي، دوی بیا د دې تړون د حقیقت په اړه په خپلو کې سره په لاندې ډول اختلاف لري:

1- دا د خدماتو د ایجار تړون دی: آدم سمیت وايي دا د ایجار عقد دی چې پر بنسټ یې دولت د هېواد وگړو ته خدمات وړاندې کوي او وگړي د ماليې په شکل د دې خدماتو مقابل او قیمت پرې کوي.

<sup>1</sup> - د دې لپاره وگورئ: النظام الضريبي بين الفكر المالي المعاصر والفكر المالي الاسلامي ص ۱۲-۱۳، قسنطينة پوهنتون، الجزایر کې د ماستری رساله، لیکواله: رحمة نابتی، تعلیمی کال: ۲۰۱۳-۲۰۱۴م. همدا راز وگورئ: مالیه عامه ص ۱۴۷-۱۴۹، محمد خیر العکام لیکنه، (مخکې په تفصیل سره ذکر شوی).

- 2- یو شمېر غربي ليکوالان او معاصر اقتصاد پوهان وايي چې دا عقد د یو تولیدونکي شرکت عقد دی، په دې معنی چې د ټولنې وگړي یو داسې شرکت تشکیلوي چې د ټولنې وگړي یې په رأس المال کې شریک وي او دولت په دې شرکت کې د «اداري» حیثیت لري چې له دې پرته شرکت پر مخ نه شي تللی او همدا «اداره» د دې شرکت له لارې خدمات ټولنې ته وړاندې کوي او د ټولنې وگړي د دې شرکت په رأس المال کې د مالیه (ټېکس) په شکل شریک دي.
- 3- یو شمېر غربي ليکوالان لکه «جیراردان» وايي چې دا د بیمې او تأمین تړون دی، په دې کې «دولت» د تأمین او بیمې د شرکت حیثیت لري، چې د ټولنې وگړي یو مقدار پیسې د بیمې د قسط په توگه ورکوي چې د هغه د پاتې مال څخه ورته دولت ساتنه او حفاظت وکړي.
- 4- یو شمېر مفکرین لکه «مونتنسکیو» وايي چې دا عقد د بیعې تړون دی، چې د ټولنې وگړي د دولت څخه یو لړ خدمات د مالیه (ټېکس) په بدل کې اخلي، یو شمېر نور وايي چې دا د «مقایضې»<sup>۱</sup> عقد دی، چې په مالیه (ټېکس) باندې د مکلفو وگړو د مال د یوې برخې په مقابل کې دوی د دولت خدمات پېري.
- 5- د یو شمېر پوهانو له نظره دا د ټولنې د وگړو او دولت ترمنځ یو مالي عقد دی، چې دواړه اړخونه یې په پایله کې باید التزامات ولري، وگړي باید مالیه ورکړي او دولت باید د همدې عقد د غوښتنو په توگه امنیت، عدالت او بنسټیز خدمات په هېواد کې اوسېدونکو ته وړاندې کړي.<sup>۲</sup>

### دا عقد د مالیه لپاره مبنی کېدای شي؟

په اجمالی ډول دا ویلی شو چې عقد د مالیه (ټېکس) لپاره قانوني مبنی او بنسټ نه شي کېدلی چې لاملونه یې په لنډ ډول په لاندې توگه دي:

**لومړی:** په عقد کې دا شرط دی چې معقود علیه به په دواړو اړخونو کې یو اندازه وي، خو د مالیه (ټېکس) په حالت کې دا کار ډېر گران دی او هیڅ نه متحقق کېږي او دا ځکه چې د هغه عامو خدماتو اندازه کول ډېر سخت دی چې د هېواد اتباع یې له دولت څخه لاسته راوړي، ځکه په دې کې دا معلومول ستونزمن دي چې ایا دولتي خدمات د هغه مال سره متوازن دي چې د مالیه (ټېکس) په توگه یې دولت له فرد څخه ترلاسه کوي؟ همدا راز د دې عمومي خدماتو تجزیه کول هم سخت دی چې دا معلوم شي چې هر فرد په څومره اندازه له دې خدماتو څخه مستفید دی؟

**دویم:** د عقد نظریه د دولت ټول مسؤولیتونه په هغه څه کې محصور گڼي چې دا عقد ورته شامل دی، څوک یې په امنیت کې محصور گڼي او څوک یې د پاتې مال په تأمین کې او څوک یې په نور څه کې او د دې معنی دا ده چې دولت باید د مالیه (ټېکس) څخه په بل کوم ځای کې استفاده ونه کړي؛ ځکه چې عقد خو دواړو خواوو ته ملزم وي، نو دولت باید هم پر دې ملتزم پاتې شي چې په هماغه ځای کې له دې مال څخه استفاده وکړي چې د عقد غوښتنه ده، خو فعلی حالت د دې سره په بشپړ ډول په ټکر کې واقع دی ځکه د دولت وظایف ډېر متعدد او متنوع دي او په دې ټولو اړخونو او وظایفو کې د مالیه (ټېکس) څخه استفاده کوي.

**درېم:** د عقد د نظریې غوښتنه دا ده چې له دې څخه یوازې د همدې خلکو لپاره خدمات برابر کړي شي څوک چې مالیه ورکوي او د هغه عامو پورونو په ادا کولو کې مصرف نه شي چې تېرو نسلونو د خپلې هوساښې لپاره په خپل وخت کې اخیستي وو، سره له دې چې داسې نه کېږي، بلکې دولت د ټېکس یوه برخه د هغه پورونو په ادا کولو کې مصرفوي او که دا پورونه سودي وي، نو د هغوی د سود په ادا کولو کې هم ترې استفاده کېږي.

**څلورم:** د عقد نظریه له دې امله هم د مالیه (ټېکس) لپاره مبنی نه شي کېدلی چې د دولت له خدماتو څخه هغه څوک زیاته استفاده کوي چې یا اصلاً مالیه نه ورکوي او یا یوه ډېره کمه برخه مالیه دولت ته ورکوي، ځکه د مالیه (ټېکس) د انصاف پالیسي او سیاست د دې غوښتنه کوي چې ټېکس باید په داسې توگه توزیع شي چې څوک ډېر عواید لري هغه باید زیاته مالیه ورکړي او څوک چې کم عواید لري هغه باید په بشپړ ډول له مالیه څخه معاف شي او یا ډېره کمه مالیه ترې واخیستل شي او د استفادې په وخت کې هغه خلک چې هیڅ مالیه نه ورکوي او یا ډېر کم ټېکس ورکوي د دې عامو خدماتو څخه استفاده کوي.

**پنځم:** دا د بیمې (تأمین) عقد هم نه شي کېدلی ځکه چې دولت خو د وگړو د مال بیمه نه کوي او که د چا مالونه له منځه ولاړ شي او یا تاوان ورته ورسېږي دولت یې د مالیه (ټېکس) په مقابل کې تاوان نه پرې کوي، خو که چا دا قصدا کړي وي هغه ته سزا ورکوي او تاوان ترې هم اخلي. دا نظریه له دې امله هم سمه نه ده، ځکه د دولت خدمات چې د مالیه له پیسو څخه یې ټولنې ته وړاندې کوي هغه په امنیت کې نه راخلاصه کېږي، بلکې دا خدمات ډېر متنوع دي او په دې نظریه کې دا یوازې د تأمین یو شرکت گڼل شوی دی.

**شپږم:** همدا راز که دولت د شرکت اداره وگڼو، نو دا خو هغه خلکو ته هم خدمات وړاندې کوي چې مالیه نه ورکوي، ځکه چې قانون یې د فقر له امله د مالیه په ورکولو ملزم نه گڼي چې د دې عقد د غوښتنې سره سم دوی د دې خدماتو مستحق نه گرځي.

**اووم:** د ایجار عقد هم د مالیه (ټېکس) لپاره مبنی نه شي کېدلی ځکه د ایجار د عقد غوښتنه دا ده چې د هېواد ټول وگړي په هغه اندازه مالیه ورکړي چې څومره د دولت له خدماتو څخه استفاده کوي، همدا راز د دې عقد معنی به دا وي چې هر څوک د دې خدماتو قیمت ورکړي هغه باید له خدماتو څخه برخمن شي او په هماغه کچه برخمن شي چې د څومره خدماتو قیمت یې پرې کړی وي، خو دا ټول د مالیه (ټېکس) د طبیعت سره سمون نه لري، همدا راز دا نظریه د مالیه (ټېکس) د بنسټیزو ځانگړتیاوو سره په ټکر کې ده، ځکه د ټېکس یوه ځانگړتیا دا ده چې دا د کوم خدمت په مقابل کې نه اخیستل کېږي.

لنډه دا چې د عقد پر بنسټ د مالیه قانوني تکلیف (قانوني څرنگوالی مشخص کول) درست نه دی، ځکه دا تکلیف (څرنگوالی) د مالیه (ټېکس) د طبیعت سره په ټکر کې دی.<sup>۳</sup>

### دویم: د ملي پیوستون او د دولت د سیادت نظریه

یو شمېر غربي ليکوالان د مالیه (ټېکس) د قانوني بنسټ په اړه په دې نظر دي چې دا د ملي پیوستون (National Solidarity) پر بنسټ تأدیه کېږي، په دې معنی چې په یو هېواد کې ټول مېشت وگړي د هغه ټولنې غړي دي او د دې ټولو مسؤولیت دا دی چې د دې ټولنې عام مصارف پر غاړه واخلي، پرته له دې چې دا په نظر کې ولري چې له دې څخه به ورته گټه رسېږي او که نه؟ او که گټه ورته رسېږي، نو څومره به وي؟ همدا د ملي پیوستون غوښتنه ده.

<sup>۱</sup> - مقایضه هغه عقد ته ویل کېږي چې جنس د جنس په مقابل کې وپلورل شي لکه غنم د جوارو په مقابل کې یا پوره د وریجو په مقابل کې.

<sup>۲</sup> - د دې د تفصیلاتو لپاره وگورئ: مالیه عامه ص ۱۵۵، الکتور محمد خیر العکام، (مخکې په تفصیل سره ذکر شوی).

<sup>۳</sup> - وگورئ: مبادئ المالیه العامة ص ۱۱۱-۱۱۲، په لیبیا کې د «الجامعة المفتوحة» درسي کتاب، طرابلس، الجماهيرية العظمی.

د دوی له نظره یو هېواد او یو دولت ته د منسوبېدو په پایله کې د هر هغه وگړي چې د عامو مصارفو د یوې برخې د پورته کولو توان ولري، دا ملي مسؤولیت گړخي چې د ماليې (ټېکس) په ورکولو دا بار پورته کړي.

په پیل کې خلکو دا مسؤولیت په اختیاري توگه پر غاړه اخیسته، خو کله چې اداري سیستمونه پرمخ تللي شول او دولت اړتیا پیدا کړه چې موارد یې مشخص وي تر څو په درست ډول پلان جوړ کړي شي او خپل امور په سم ډول اداره کړي شي، د ماليې ټاکل او راټولول یې جبري او الزامي کړل او له دې امله چې دولت سیادت او تسلط لري، نو د ټېکس د ټاکلو او راټولولو صلاحیت دولت ته ورکړی شو، نو د ټېکس او ماليې الزامي کول د دولت د سیادت او تسلط څخه سرچینه اخلي دا د کوم عقد او تړون پایله نه ده<sup>۱</sup>.

د قانون پوهانو له نظره د ماليې (ټېکس) لپاره دا یاد شوی قانوني څرنگوالی (تکلیف) درست دی، دوی په کې کومه ستونزه نه ویني او تصور یې دا دی چې دا د ماليې (ټېکس) د فعلی واقعیت سره هم اړخ لگوي، خو پوښتنه دا پیدا کېږي چې ایا د شریعت له نظره دا تکلیف (فقهی څرنگوالی) درست دی؟ همدا هغه بنسټیزه پوښتنه ده چې د دې لپاره د جواب د لټولو په پایله کې موږ د شریعت له نظره د ماليې (ټېکس) د الزامي کولو د جواز او عدم جواز حکم معلومولی شو، چې دا باید په راتلونکو کړنښو کې ولولو.

په لنډ ډول باید د دې پوښتنې په ځواب کې ووايو چې دا د شریعت له نظره د ماليې لپاره درسته مبنی نه شي کېدلی، ځکه د ماليې په دې توگه اخیستل د چا په ملکیت کې تصرف دی او د شریعت له نظره دا ډول تصرف هیڅ چا ته هم جواز نه لري، یوازې یو حالت کې د ملکیت د مالک له خوښې پرته جواز لري چې هغه ته په اسلامي فقه کې د اضطرار حالت ویل کېږي، په دې معنی چې د چا په فردي او شخصي ملکیت کې تصرف کول حرام دی او د دې حرام ارتکاب یوازې په هغه صورت کې جواز لري چې حکومت او دولت د اضطرار حالت ته ورسېږي، د دې په اړه به تفصیلي خبره وروسته وکړو.

که دا پوښتنه په یو بل عبارت مطرح کړو، نو ویلای شو چې هغه مالیه چې په معاصر اقتصادي فکر کې د هر هېواد د مالي مواردو څخه یو بنسټیز مورد گڼل کېږي، شریعت دا ډول مالیه سمه گڼي؟ دا ډول مالیه د شریعت د اصولو سره سمون خوري که په ټکر کې ورسره واقع ده؟ که په یو لږ حالاتو کې ورته جواز ورکوي او په نورو حالاتو کې یې نا سمه او ناروا گڼي؟ دا هغه پوښتنه ده چې د دې ځواب باید ولټوو او د دې لپاره دې ته اړتیا لرو چې د اسلام مالي نظام باندې ځغلنده نظر واچوو او بیا دا وگورو چې اسلام د حکومت د مالیاتي سیاست لپاره څه اصول او ضوابط ټاکلي دي؟ او د معاصرې ماليې (ټېکس) لپاره په کې څه امکان لیدل کېږي او که نه؟

## دویم څپرکی

### د مال په اړه د اسلام بنسټیز اصول

د مال اړوند د اسلام بنسټیز اصول څېړل ځکه اړین دي چې د دولت له لورې د ماليې لگول مالي تصرف بلل کېږي، نو تر څو چې موږ د مال اړوند عام اصول ونه پېژنو د ماليې په اړه درست او شرعي نظر قایمول سخت دي، نو دلته په اسلام کې د مال اړوند اصول په لنډ ډول بیانوو.

### د مال اړوند د اسلام بنسټیز اصول

**لومړی:** دوه ډوله ملکیت (فردی ملکیت او ټولنیز ملکیت) او د دواړو احترام او حرمت ساتل.

**دویم:** په ټاکلي حدودو کې اقتصادي ازادې؛ دا حدود ځینې د شریعت اخلاقي او ارزښتي اصول دي او ځینې یې تشريعي او قانوني احکام دي چې د ځینې شیانو له لارې یې د مال گټل ناروا او ناسم بللي دي او له دې ناروا گټل شوو لارو چارو پرته د نورو لارو څخه د مال لاسته راوړل سم بللي دي او مسلمانان یې د روا لارو څخه د مال لاسته راوړلو لپاره هڅولي دي.

**درېم:** د خیریه کارونو، صدقاتو، نفلي خیراتونو او داسې نورو له لارې ټولنیز تکافل او د ټولني د فقیرو طبقو لاسنیوی او په ټولنه کې د بېلابېلو طبقو ترمنځ توازن رامنځته کول<sup>۲</sup>.

دا اصول لکه څرنگه چې د فرد لپاره الزامي دي همدا راز د دولت او حکومت لپاره هم لازم او اړین دي، دا درې واړه اصول زموږ د موضوع سره بنسټیز تړاو لري:

- د فردي او ټولنیز ملکیت احترام او د فرد او دولت دواړو له لورې باید د هیڅ چا په ملکیت باندې تېری ونه شي، د دولت او فرد له لورې د چا په شخصي-ملکیت باندې تېری او تعرض ناروا دی، همدا راز د افرادو له لورې په ټولنیز ملکیت باندې تېری ناروا دی، نو د ملي پیوستون تر عنوان لاندې اجباري مالیه اخیستل د دې اصل سره په ټکر کې دي.
- هیڅ مال باید د حرامو له لارې څوک کسب نه کړي، نه د ټولنیز نظام لپاره دا کار روا دی او نه هم د افرادو لپاره روا دي چې د ناروا او حرامو له لارې مال تر خپل ملکیت لاندې راولي، نو د دولت له لورې د هېواد د وگړو سره د یو عقد او یا د هېواد د وگړو له لورې د یوې الزامي وعده له موجودیت پرته، دولت ته په بل هیڅ عنوان د خلکو په مال کې تصرف حرام دی، او د دې اصل سره په ټکر کې دی.
- په اسلام کې د مال اړوند څه مسؤولیتونه د هر مسلمان پر غاړه دي، همدا راز د هغه حربي کافرانو پر غاړه هم دي چې د مستأمن په توگه دار الاسلام ته راځي او د هغه ذمي کافرانو پر غاړه هم دي چې په دارالاسلام کې هستوگنه لري، خو د مسلمانانو پر غاړه څه مسؤولیتونه او الزامات فرض دي او الزامي حیثیت لري (لکه زکاة او داسې نور) او څه مسؤولیتونه په جمعي توگه الزامي او په فردي توگه استحبابي حیثیت لري، لکه صدقات او د ټولنیز تکافل نورې لارې چارې.

<sup>۱</sup> - مبادئ المالية العامة ص ۱۱۲-۱۱۳، الجامعة المفتوحة الجماهيرية العظمی درسي کتاب.

<sup>۲</sup> - دا اصول شیعه عالم باقر الصدر په خپل مشهور کتاب «اقتصادنا» کې په تفصیل سره بیان کړي دي، د یو لږ تفصیلاتو سره یې موافقه نه لرو ځکه هغه د هغوی د فقهی نظر سره موافق دي، وگورئ: اقتصادنا ص ۲۹۵ څخه تر ۳۰۴ پورې، دوه جلد په یو ټوک کې د سید محمد باقر الصدر لیکنه، دار التعارف للمطبوعات، بیروت لبنان، څوارلسم چاپ، کال ۱۹۸۱ م ۱۴۰۱ هـ.ق.

د مال اړوند د اسلام دا بنسټيز اصول له دې امله زموږ د موضوع سره تړاو لري چې د لومړي اصل د څېړنې په پايله کې به دا څرگنده شي چې دولت او حکومت تر کومې کچې په فردي ملکيت کې د تصرف حق لري او شريعت حکومت ته په فردي ملکيتونو کې څه وخت د تصرف او مداخلې اجازه ورکوي؟ او ماليه د افرادو په فردي ملکيت کې تصرف دی، نو دا څه وخت جواز لري؟

همدا راز د دويم اصل پر بنسټ د ناروا لارو د مال ترلاسه کول حرام دي او په دې کې حکومت او فرد دواړه يو ډول مسؤليت لري، دا کار نه د حکومت او دولت لپاره جواز لري او نه د فرد لپاره، د همدې اصل پر بنسټ هغه موارد مشخص کېدلی شي چې د شريعت له نظره د بيت المال لپاره د تمويل موارد او سرچينې دي او هغه چې په شرعي توگه روا او صحيح موارد نه شي کېدلی.

او درېم اصل له دې امله زموږ د څېړنې د موضوع سره تړاو لري چې زياتو خلکو همدا د ماليې (ټېکس) لپاره اصل گرځولی دی، دا بايد وڅېړل شي چې دا د ماليې (ټېکس) لپاره بنسټ گرځېدلی شي او که نه؟

### لومړی اصل: ملکيت

د ملکيت داسې تعريف چې ټولو ډولونو ته شامل وي داسې شوی دی، شيخ مصطفی الزرقا وايي: "اختصاص حاجز شرعا يسوغ صاحبه التصرف إلا لمانع"<sup>۱</sup>. ملکيت په شرعي لحاظ د چا پورې د يو شي په داسې توگه د ځانگړي کېدو د داسې حالت ترلاسه کېدلو ته ويل کېږي چې د کوم مانع د نه شتون په وخت کې په شرعي توگه هغه ته د تصرف حق ورکوي.

زرقا صاحب پخپله د دې تعريف تشریح داسې کوي:

د حاجز څخه هغه شرعي وصف مراد دی چې «محجوز يا مملوک» مالک پورې ځانگړی کوي او له هغه څخه پرته بل هر څوک په هغه (محجوز ملکيت) کې د تصرف او استفادې څخه منع کوي.

او په تعريف کې د مانع د لفظ څخه مراد هغه څه دي چې په خپل ملکيت کې مالک له تصرف څخه منع کوي او هغه دوه حالتونه دي:

لومړی: چې اهليت يې ناقص وي لکه صغير چې تصرف يې ولي کوي.

دویم: چې د بل چا حق د مالک د تصرف څخه مانع گرځي؛ لکه په مشترک مال کې چې تصرف د شريک اجازې ته اړتيا لري او يا مروهون مال چې د راهن تصرف په کې مقيد دی سره له دې چې ملکيت يې کامل دی، نو دا عارضي مانع د ملکيت مانع نه گرځي.

په دې توگه دا تعريف د ملکيت ټولو ډولونو ته شامل دی، په دې کې د اعيانو ملکيت، د منافعو ملکيت او همدا راز د دين او قرض ملکيت هم داخل دی.

لنډه دا چې ملکيت دې ته ويل کېږي چې يو څه شی په داسې توگه د يو چا سره اختصاص پيدا کړي چې نور خلک د شريعت له نظره په هغه کې د تصرف څخه ممنوع وي او دا پخپله په کې تصرف وکړی شي په دې شرط چې کوم شرعي مانع شتون ونه لري.

### د ملکيت ډولونه

په اسلام کې د نورو ټولو ډگرونو په څېر د ملکيت په اړه هم منځلاري رعايت شوې ده، نه يوازې فردي ملکيت اصل گرځول شوی چې ټولنيز ملکيت يو استثنايي حالت وي؛ لکه په سرمايه دارانه نظام کې او نه يوازې ټولنيز ملکيت اصل گرځول شوی چې فردي ملکيت ممنوع وي، بلکې ملکيت په دوه ډوله ويشل شوی:

لومړی: فردي او شخصي ملکيت

دویم: ټولنيز يا جمعي ملکيت

### لومړی: فردي يا شخصي ملکيت

فردي يا شخصي ملکيت دا دی چې د ټولنې او دولت پر ځای يې يو تن په ځانته ځان او يا د نورو کسان سره په شريکه د مال مالک وي، دې ته شخصي-ملکيت وايي او د دې ترڅنگ بايد هغه ټول قيود او شروط چې د ملکيت په تعريف کې مو ياد کړل هم په نظر کې ونیول شي.

د فردي او شخصي ملکيت په اړه د اعتراف په لړ کې اسلام لاندې بنسټيز عناصر په نظر کې نیسي، که دا عناصر رعايت نه شي، نو دا فردي ملکيت د اسلام له نظره د مشکل سره مخامخ کېږي:

لومړی: په دې کایناتو کې د هر څه حقيقي مالک الله تعالی دی او انسانان يې په دې مال کې متصرفين او خليفه گان گرځولي دي، چې بايد په دې کې د الله تعالی د لارښوونو سره سم تصرف وکړي، نو له دې امله هغه ټول حقوق بايد تر سره کړي چې شريعت پرې د دې مال په اړه واجب کړي دي او يا يې هم مستحب گرځولي دي، او د هر هغه څه نه بايد ځان وساتي چې د مال په اړه شريعت ناروا بللی دي.

دویم: د فردي ملکيت اړوند دویم عنصر دا دی چې دا مال به د ده په قبضه کې وي او په ځانگړي ډول به همده پورې اړه لري، د بل چا حق به ورپورې تړاو نلري، همدا راز د نورو خلکو د تېرې څخه به خوندي وي (شريعت څرنگه د خلکو شخصي ملکيتونه د تېرې څخه محفوظ کړي دي، دا بحثونه هم د فقهي په کتابونو کې د جنایاتو بابونو کې ياد شوي دي).

درېم: د مال مالک به د شريعت د لارښوونو سره سم دا لاسته راوړي، که د شرعي لارو څخه يې لاسته نه وي راوړی هغه د شريعت له نظره د مال حقيقي مالک نه دی، سره له دې چې مال د هغه په واک کې هم قرار ولري (د مال د لاسته راوړلو شرعي لارې کومې دي، دا يو لوی بحث دی چې په فقه کې په تفصيل سره شوی دی).

څلورم: يوازې د مال مالک په دې کې په روا او شرعي لارو د تصرف حق لري.

### په شخصي ملکيت کې د بل چا تصرف شرعاً په مال تېری گڼل کېږي

په يادو ټولو ځانگړتياوو کې تر ټولو بنسټيزه ځانگړتيا چې زموږ د څېړنې سره تړاو لري او چې بايد په تفصيل سره يې يادونه وکړو هغه دا ده چې په شخصي مال کې د تصرف حق يوازې په خپله د مال مالک لري او د هغه له خونې پرته د هغه په مال کې تصرف کول او هغه خپل واک کې راوستل په مال باندې تېری او شرعاً جنایت گڼل

<sup>۱</sup> - المدخل الفقهي العام ج ۱ ص ۳۳۳، د شيخ مصطفی أحمد الزرقا ليکنه، د دار القلم دمشق چاپ، د چاپ کال: ۱۹۹۸ م ۱۴۱۸ هـ ق.

کبیري او د غلا، غصب، حرابي او قطاع الطریقې (د لارې شکولو) شرعي جزاگانې په پایله کې لري او د دې اصل یادونه په ډېرو فقهي قواعدو کې شوې ده<sup>۱</sup>، د همدې اهمیت له امله چې شریعت یې د چا په مال باندې تېري ته ورکوي د اسلامي امت له نظره د مال ساتنه په اسلامي شریعت کې د ضروریاتو له جملې څخه شمېرل کېږي. د افرادو د ملکیت د حرمت په اړه صریح نصوص شتون لري چې ډېر معروف دي، خو بیا هم دلته یې یادونه له دې امله کوو چې وروسته پرې حکم مرتب کړی شو، د مال ساتنه چې په شریعت کې یو پراخه مفهوم دی او یو اړخ یې شخصي ملکیت له تېري څخه خوندي ساتل دي، په شریعت کې له ضروریاتو څخه شمېرل کېږي او دا ضروریات په دومره دلایلو ثابت دي چې په شمېر کې راوستل یې سخت دی، خو بیا هم دلته د یو څو دلایلو یادونه کوم چې دا مفهوم په ذهنونو کې تازه شي:

۱- په شریعت کې په پټه توګه د چا شخصي ملکیت اخیستل چې د غلا (سرقت) د حد شرطونه په کې پوره وي د غلا کوونکي د لاس د پرې کېدلو لامل ګرځي لکه الله تعالی چې په قرآن کریم کې فرمایي: **وَالسَّارِقُ وَالسَّارِقَةُ فَاقْتَعُوا أَيْدِيَهُمَا جِزَاءً بِمَا كَسَبَا نَكَالًا مِنَ اللَّهِ وَاللَّهُ عَزِيزٌ حَكِيمٌ** [المائدة: 38]. د غل (نارینه) او غلې (بنځینه) دواړو لاسونه پرې کړی، د هغه عمل د جزا په توګه چې دوی یې مرتکب شوي دي، چې (د نورو لپاره د) عبرت لامل وګرځي او الله تعالی غالب او د حکمت خاوند دی. دا د شخصي ملکیت د ساتنې تر ټولو قوي دلیل دی.

۲- که څوک په اسلامي ټولنه کې د چا په شخصي ملکیت وسله وال تېري کوي او په لار کې خلک ځیروي، دا هم په اسلامي شریعت کې دومره لوی جرم دی چې جزا یې په قرآن کریم کې یاده شوې ده او یاده جزا لکه څرنګه چې د انساني نفس او روح په ساتنه کې مؤثره او مهمه ده همدا راز په مسلمانان ټولنه کې د خلکو د شخصي-ملکیتونو په ساتلو کې هم مؤثر رول لري، د دې جزا په اړه الله تعالی فرمایي: **إِنَّمَا جِزَاءُ الَّذِينَ يُحَارِبُونَ اللَّهَ وَرَسُولَهُ وَيَسْعَوْنَ فِي الْأَرْضِ فَسَادًا أَنْ يُقَتَّلُوا أَوْ يُصَلَّبُوا أَوْ تُقَطَّعَ أَيْدِيهِمْ وَأَرْجُلُهُمْ مِنْ خِلَافٍ أَوْ يُنْفَوْا مِنَ الْأَرْضِ ذَلِكَ لَهُمْ خِزْيٌ فِي الدُّنْيَا وَلَهُمْ فِي الْآخِرَةِ عَذَابٌ عَظِيمٌ** [المائدة: 33]. د هغو خلکو جزا چې د الله او د هغه د پیغمبر پر ضد په جنگ کې اخته دي یعنې په ځمکه کې فساد کوي (خلک په لارو کې ځیروي؛ وژني یې، مالونه یې اخلي او خلک ویروي او یا د دې ټولو جرمونو ارتکاب کوي) همدا ده چې ووژل شي او یا په دار را وځړول شي او یا یې لاسونه او پښې په متقابل شکل (بڼی لاس او چپه پښه) پرې کړي شي او یا د خپلې سیمې څخه وشرل شي، دا د دوی لپاره په دنیا کې رسوايي ده او په آخرت کې ورته ډېر لوی عذاب دی. دا که مستقل حد وګڼل شي او که نه او په دې ایت کې که «او» د تخییر لپاره وي او که د توزیع لپاره، خو دا په دې قطعاً دلالت کوي چې په مسلمانان ټولنه کې شخصي ملکیت محترم دی او هیڅ چا ته پرې د تېري اجازه نشته او څوک چې پرې تېري کوي شریعت یې په سترې جزا محکوموي.

۳- الله تعالی په قرآن کریم کې په داسې معجزو کلماتو د خلکو په مالونو د تېري څخه مسلمانان منع کړي دي چې هر هغه تصرف ته شاملېږي چې شرعاً روا نه دي، الله تعالی فرمایي: **{ وَلَا تَأْكُلُوا أَمْوَالَكُم بَيْنَكُم بِالْبَاطِلِ وَتُدْلُوا بِهَا إِلَى الْحُكَّامِ لِتَأْكُلُوا فَرِيقًا مِنْ أَمْوَالِ النَّاسِ بِالْإِثْمِ وَأَنْتُمْ تَعْلَمُونَ }** [البقرة: 188]. یو د بل مالونه په ناروا توګه مه خوری (یو د بل په مالونو تېری مه کوئ) او د مالونو فیصلې حاکمانو ته په دې نیت مه ورئ چې په ګناه (په درواغجنو قسمونو او یا هم نا سمو ګواهیو او شهادتونو) سره د خلکو د مالونو یوه برخه وخورئ (خپله تصرف کې راولئ) او تاسې په دې بڼه پوهېږئ (دا ددعو مو نا سمه او درواغجنه ده). امام نسفي د دې ایت په تفسیر کې وایي: یو د بل مالونه په داسې توګه مه خوری چې الله تعالی روا کړي نه وي او مشروع یې نه وي ګرځولي او «تدلو» ځکه مجزوم دی چې په «تأكلوا» باندې عطف دی او د نهی په حکم کې شامل دی، معنی یې دا ده چې د مالونو فیصلې په دې خاطر حاکمو ته مه ورئ چې د خلکو د مالونو څخه یوه برخه په ګناه سره ترلاسه کړئ، یعنې په درواغجنو ګواهیو او په درواغجنو قسمونو او یا په داسې مصالحه یې په خپل تصرف کې راولئ چې «مقضي له» بڼه په دې پوهېږي چې هغه ظالم دی<sup>۲</sup>. دا ایت د چا په شخصي ملکیت او مال کې هر ډول نا سم تصرف ناروا او حرام ګڼي.

۴- قرآن کریم د بل چا مال په ناروا توګه ترلاسه کول په مطلق ډول حرام ګرځولي دي، په دې اړه الله تعالی فرمایي: **{ يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونَ تِجَارَةً عَن تَرَاضٍ مِّنْكُمْ وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا }** [النساء: 29]. ای هغه خلکو چې ایمان مو راوړی! یو د بل مالونه په باطله توګه مه خوری (مه یې لاسته راوړئ) مګر که داسې سوداګري وي چې په خپلو کې یې په خپله خوښه سرته رسوئ (نو د هغه خوړل او له هغه لارې مال لاسته راوړل درست کار دی) او یو بل مه وژنئ، بې له شکه الله تعالی پر تاسې زیات رحم کونکی دی. شیخ ابو السعود<sup>۳</sup> د دې ایت په تفسیر کې وایي: د دې ایت په پیل کې د نداء او تنبییه اسلوب ځکه کارول شوی چې په دې ایت کې د ذکر شوي مضمون او مسألې په اړه د کمال اهمات څرګندونه وکړي او د باطل څخه مراد هر هغه څه دي چې د شریعت سره په ټکر کې وي، لکه غصب، غلا، خیانت، قمار، سودي او ربوي تړونونه او نو هر هغه څه چې شریعت یې اجازه نه وي کړي، معنی یې دا شوه چې د شرعي لارو پرته یو د بل مال مه خوری، «الا أن تكون تجارة» کې استثناء منقطع ده... او یوازې د سوداګرۍ یادونه سره له دې چې د تملک نورې لارې چارې هم شته د دې لپاره شوی چې دا تر ټولو غالبه او مهمه وسیله ده، نور مفسرین وایي چې په دې کې مسلمانان او غیر محارب کافران ټول هم شامل دي. دا خو عام حکم دی چې د هیڅ چا مال په ناروا توګه تصرف کول جایز نه دي د دې ترڅنګ د مستضعفو طبقو په مالونو کې تصرف په ځانګړي ډول قرآن کریم حرام ګرځولی دی، الله تعالی فرمایي: **{ وَلَا تَأْكُلُوا أَمْوَالَهُمْ إِلَى أَمْوَالِكُمْ إِنَّهُ كَانَ حُوبًا كَبِيرًا }** [النساء: 2] د یتیمانو مالونه د خپلو مالونو سره یو ځای مه خوری (مه تصرف کوئ) دا کار لویه ګناه ده.

۵- له ناروا لارو د بل چا مال تصرف کول او په خپله ولکه کې راوستل ډېره لویه ګناه ده، د الله جل جلاله د قهر او غضب لامل ګرځي، **«عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «مَنْ حَلَفَ يَمِينٍ صَبْرٍ لِيَقْتَطِعَ بِهَا مَالَ امْرَأٍ مُسْلِمٍ، لَقِيَ اللَّهُ وَهُوَ عَلَيْهِ غَضَبَانٌ» فَأَنْزَلَ اللَّهُ تَصْدِيقَ ذَلِكَ: «إِنَّ الَّذِينَ**

<sup>۱</sup> - د یو شمېر قواعدو لپاره وګورئ: معلمة زايد للوقواعد الفقهية والأصولية ج ۹ ص ۱۶، د مؤسسه زايد بن سلطان آل نهيان للأعمال الخيرية او مجمع الفقه الدولي (منظمة المؤتمر الاسلامي) د خپرونو څخه، لومړی چاپ، کال ۲۰۱۳م ۱۴۳۴هـ د «الأصل في الأموال العصمة» تر عنوان لاندې، همدا راز د همدې کتاب ج ۱۴ ص ۹۵ د ۸۲۸ قاعدې لاندې چې عبارت یې دی «لَا يَجُوزُ لِأَحَدٍ أَنْ يَبْصُرَ فِي مَلِكِ الْغَيْرِ بِلَا إِذْنِهِ» دلته هم یوه مجموعه د قواعدو ذکر شوی ده.

<sup>۲</sup> - مدارك التنزيل وحقائق التأويل (163/1) د أبو البركات عبد الله بن أحمد بن محمود حافظ الدين النسفي (المتوفى: 710هـ) ليکنه، تحقيق او تحرير: يوسف علي بديوي، چاپوونکي اداره: دار الكلم الطيب، بيروت، لومړی چاپ، کال 1419 هـ - 1998 م.

<sup>۳</sup> - تفسير أبي السعود المسمى بإرشاد العقل السليم إلى مزايا القرآن الكريم (2/170)، تأليف: محمد بن محمد العمادي أبو السعود، چاپوونکي اداره: دار إحياء التراث العربي - بيروت.

يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَلَهُمْ عَذَابٌ أَلِيمٌ [آل عمران: 77]<sup>1</sup>. چا چې د درواغو قسم وخوړه چې د يو مسلمان مال را خپل کړي نو د الله تعالی سره به (د قيامت په ورځ) په داسې حالت کې مخ شي چې هغه به پرې قهر او غضب وي، نو الله پاک د دې تصديق د دې ايت په شکل نازل کړ، هغه خلک چې د الله د عهد او د خپلو قسمونو د پلورلو له لارې لږ قيمت ترلاسه کوي، د دوی لپاره په آخرت کې (د خیر او کاميابی) هيڅ برخه نشته او نه به ورسره الله تعالی خبرې وکړي او نه به ورته د قيامت په ورځ د رحمت په نظر وگوري او نه به يې له گناهونو پاک کړي او دوی لپاره دردناک عذاب دی. نو څوک چې په هر ناروا شکل د چا شخصي مال تصرف کوي هغه ځان په آخرت کې د الله تعالی د قهر او د هغه ټولو جزا گانو مستحق گرځوي چې په ايت کې يې يادونه شوی ده.

6- د چا ډېر لږ مال هم په ناروا توگه په خپله ولکه کې راوستل د انسان لپاره د جنت څخه د محرومیت او د جهنم د لازمي کېدو لامل گرځي، په دې اړه دا حديث په څرگندو ټکو دا خبره بيانوي "عَنْ أَبِي أُمَامَةَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: «مَنْ اقْتَطَعَ حَقَّ امْرِئٍ مُسْلِمٍ بِيَمِينِهِ، فَقَدْ أَوْجَبَ اللَّهُ لَهُ النَّارَ، وَحَرَّمَ عَلَيْهِ الْجَنَّةَ» فَقَالَ لَهُ رَجُلٌ: «وَأَنْ كَانَ شَيْئًا سِوَا رَسُولِ اللَّهِ؟ قَالَ: «وَأِنْ قَضِيًّا مِنْ أَرَاكٍ»<sup>2</sup>. أبو امامه رضي الله عنه وايي: رسول الله صلى الله عليه وسلم وفرمايل: څوک چې د کوم مسلمان حق (مال) د قسم په ذريعه را د ځان کړي، نو الله تعالی ورته د جهنم اور لازم کړ او جنت يې پر هغه حرام کړ، نو يو سړي پوښتنه وکړه چې ای رسول الله صلى الله عليه وسلم که ډېر لږ شی هم وي؟ رسول الله صلى الله عليه وسلم وفرمايل: که د کيکر د ونې يوه لخته هم وي.

7- د يو مسلمان د شخصي ملکيت او مال حرمت دومره زيات دی چې رسول الله صلى الله عليه وسلم يې حرمت د داسې شيانو سره تشبيه کړی دی چې د عربو قبایلو له نظره له پيريو راهيسې له احترام څخه برخمن وو، چې هيڅ چا هم پرې د تېري تصور نه کاوه، په حديث کې راځي: "عَنْ عَبْدِ الرَّحْمَنِ بْنِ أَبِي بَكْرَةَ، عَنْ أَبِيهِ، ذَكَرَ النَّبِيُّ صَلَّى اللَّهُ عَلَيْهِ وَسَلَّمَ قَدَّ عَلَى بَعِيرِهِ، وَأَمْسَكَ إِنْسَانَ بِخَطَامِهِ - أَوْ بِرِمَامِهِ - قَالَ: «أَيُّ يَوْمٍ هَذَا»، فَسَكَّنَّا حَتَّى ظَنَّنَّا أَنَّهُ سَيَسْمِيهِ سِوَى اسْمِهِ، قَالَ: «الْأَيْسَ يَوْمَ النَّحْرِ» قُلْنَا: بَلَى، قَالَ: «فَأَيُّ شَهْرٍ هَذَا» فَسَكَّنَّا حَتَّى ظَنَّنَّا أَنَّهُ سَيَسْمِيهِ بغيرِ اسْمِهِ، فَقَالَ: «الْأَيْسَ بِذِي الْحِجَّةِ» قُلْنَا: بَلَى، قَالَ: «فَإِنْ دَمَاءَكُمْ، وَأَمْوَالَكُمْ، وَأَعْرَاضَكُمْ، بَيْنَكُمْ حَرَامٌ، كَحُرْمَةِ يَوْمِكُمْ هَذَا، فِي شَهْرِكُمْ هَذَا، فِي بَلَدِكُمْ هَذَا، لِيُبَلِّغَ الشَّاهِدُ الْغَائِبِ، فَإِنَّ الشَّاهِدَ عَسَى أَنْ يَبْلُغَ مَنْ هُوَ أَوْعَى لَهُ مِنْهُ»<sup>3</sup> عبد الرحمن بن ابی بکره د خپل پلار څخه روايت کوي چې د رسول الله صلى الله عليه وسلم يادونه يې وکړه چې په خپل اوښ باندې کښېناسته او يو چا يې د اوښ مهيار ونيوه، رسول الله صلى الله عليه وسلم وفرمايل: دا کومه ورځ ده؟ مور چپ پاتې شو، تر دې چې فکر مو وکړ چې کېدلی شي په بل نوم يې ونوموي، وه يې فرمايل: دا يوم النحر نه ده؟ مور وويل: بلي ده، بيا يې وفرمايل: دا کومه مياشت ده؟ مور چپ پاتې شو، تر دې چې تصور مو وکړ چې کېدلی شي په بل نوم يې ونوموي، نو وه يې ويل: دا ذي الحجة نه ده؟ مور وويل: بلي ده، نو وه يې ويل: ستاسې وينې (ارواح) او ستاسې مالونه، ستاسې ناموسونه ستاسې ترمنځ همداسې حرام دي لکه د دې ورځې حرمت په دې مياشت کې او ستاسې په دې ښار کې، دا خبره دې حاضر خلک غايبانو ته ورسوي، کېدلی شي حاضر خلک يې داسې خلکو ته ورسوي چې له هغه څخه يې په دې اړه درک زيات وي. هغه محرمات چې په جاهليت کې ورته خلکو ډېر زيات احترام درلوده، لکه په اشهر الحرم کې د ذي الحجة مياشت او په ذي الحجة کې بيا د هغه لسمه ورځ او د مکې معظمې ښار، دا دومره محسوس محترم شيان وو چې هيڅ چا يې هم د احترام په اړه يوه ذره شک او ترديد نه درلود، رسول الله د مسلمانانو په وينو او مالونو باندې تېری د دې محرماتو سره تشبيه کړ، چې په ډېر قوي شکل د دې شيانو حرمت په ذهن کې کښېني.

8- د مسلمان د مال حرمت د هغه د وينې په څېر دی، په يو حديث کې راځي: "عَنْ عَبْدِ اللَّهِ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "سِبَابُ الْمُسْلِمِ أَخَاهُ فُسُوقٌ، وَقِتَالُهُ كُفْرٌ، وَحُرْمَةُ مَالِهِ كَحُرْمَةِ دَمِهِ"<sup>4</sup>. عبد الله بن مسعود رضي الله عنه وايي: رسول الله صلى الله عليه وسلم وفرمايل: د مسلمان خپل ورور ته ښکښل کول فسق (کبیره گناه) دی او د هغه پر ضد جنگ کول د کفر عمل دی او د مسلمان د مال حرمت همداسې دی لکه د هغه د وينې او نفس حرمت. د يو انسان د وينې په حرمت کې خو څوک هيڅ شک نه شي کولی نو همدا راز بايد د مال په حرمت کې هم څوک بايد شک ونکړي.

9- په نا حقه توگه د مسلمان مال اخيستل جواز نه لري، دا په هغه صحيح حديث کې چې ابو حميد ساعدي رضي الله عنه روايت کړی دی راغلي دي: "عَنْ أَبِي حُمَيْدٍ السَّاعِدِيِّ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: "لَا يَجِلُّ لِامْرِئٍ أَنْ يَأْخُذَ مَالَ أَخِيهِ بِغَيْرِ حَقِّهِ" وَذَلِكَ لِمَا حَرَّمَ اللَّهُ مَالَ الْمُسْلِمِ عَلَى الْمُسْلِمِ" او په يو بل روايت کې راځي چې ابو حميد ساعدي رضي الله عنه وويل: "أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: "لَا يَجِلُّ لِلرَّجُلِ أَنْ يَأْخُذَ عَصَا أَخِيهِ بِغَيْرِ طَيْبِ نَفْسِهِ" وَذَلِكَ لِشِدَّةِ مَا حَرَّمَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنْ مَالِ الْمُسْلِمِ عَلَى الْمُسْلِمِ"<sup>5</sup>. ابو حميد الساعدي رضي الله عنه څخه روايت دی چې رسول الله صلى الله عليه وسلم وفرمايل: د مسلمان انسان لپاره جواز نه لري چې د خپل ورور مال نا حقه تصرف کړي او دا له دې امله چې الله تعالی د مسلمان مال پر مسلمان حرام کړی دی. په بل روايت کې راځي: د يو چا لپاره د خپل ورور امسا د هغه له اجازې پرته اخيستل روا نه دي او دا له دې امله چې رسول الله صلى الله عليه وسلم د مسلمان مال پر مسلمان باندې په ډېر شدت سره حرام گڼلی دی.

10- د مسلمان د مال او شخصي ملکيت په اړه په ډېر څرگند ډول رسول الله صلى الله عليه وسلم د دې سپارښتنه کوي چې د هغه د خونې پرته هيڅ چا ته په کې

<sup>1</sup> - دا حديث متفق عليه دی، صحيح البخاري (34/6) كتاب التفسير او صحيح مسلم، د شيخ فؤاد عبد الباقي ترقيم او چاپ (122/1) په «باب وعيد من اقتطع حق المسلم بيمين فاجرة بالنار».

<sup>2</sup> - صحيح مسلم - عبد الباقي (122/1) د فؤاد عبد الباقي چاپ، د حديث شمېره (137).

<sup>3</sup> - دا متفق عليه حديث دی، امام بخاري هم په خپل صحيح کې په ډېرو ځایونو کې روايت کړی دی، د بېلگې په توگه وگورئ: صحيح البخاري (24/1) د طوق النجاة چاپ.

<sup>4</sup> - دا حديث په بېلابېلو طريقو روايت شوی دی، ټولې طريقې او سندونه يې شيخ شعيب الأرنؤوط راجع کړي دي او حديث ټولو سندونو ته په کتلو صحيح گڼلې دی، وگورئ: مسند أحمد (296/7) تأليف: أبو عبد الله أحمد بن محمد بن حنبل بن هلال بن أسد الشيباني (المتوفى: 241هـ)، تحقيق: شعيب الأرنؤوط او عادل مرشد او نور ملگري يې، د دکتور عبد الله بن عبد

المحسن التركي د څار لاندې، چاپوونکي اداره: مؤسسة الرسالة، لومړی چاپ، کال: 1421 هـ - 2001 م.

<sup>5</sup> - مسند أحمد ط الرسالة (19/39) او علماو پرې د صحت حکم کړی دی.

تصرف جواز نه لري، حديث كې راځي: "أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: "لَا يَجِلُّ مَالُ أَمْرِي مُسْلِمًا إِلَّا بِطَيْبِ نَفْسٍ مِنْهُ"<sup>1</sup>. پیغمبر علیه السلام فرمایلی دي: د هیڅ مسلمان انسان مال د هغه له خوښې پرته حلال نه دی. تر دې چې که ټول مال یې څوک نه اخلي خو یوازې د یو څه وخت لپاره ترې استفاده کوي دا هم جواز نه لري، په بخاري او مسلم کې د عبد الله بن عمر رضي الله عنهما څخه روایت دی چې رسول الله صلی الله علیه وسلم فرمایلی دي: "لَا يَجْلِبُنْ أَحَدٌ مَاشِيَةً أَمْرِي بِغَيْرِ إِذْنِهِ، أُجِبُّ أَحَدَكُمْ أَنْ تُؤْتِيَ مَسْرُوبَتَهُ، فَتُكْسَرَ خِرَاتِنُهُ، فَيَنْتَقَلَ طَعَامُهُ؟ فَإِنَّمَا تَحْرَنُ لَهُمْ ضُرُوعُ مَوَاشِيِهِمْ أَطْعِمَاتِهِمْ، فَلَا يَحْلِبُنْ أَحَدٌ مَاشِيَةً أَحَدٌ إِلَّا بِإِذْنِهِ"<sup>2</sup>. څوک دې د چا خاړوی د هغه له خوښې پرته نه را لوشي، تاسې دا خوښوئ چې ستاسې گودام ته څوک راشي او مات یې کړي او په هغه کې موجود خوراک بې ځایه کړی شي؟ د دوی د خاړویو غولانځې هغوی ته د هغوی خوراک ذخیره کوي، نو څوک دې د چا خاړوی د هغه له خوښې او اجازې پرته نه را لوشي. د مسلمان ورور هېڅ شی اخیستل هم روا نه دي، تر دې چې که د چا امسا هم څوک واخلي نو باید چې بېرته یې ورکړي، په دې اړه رسول الله صلی الله علیه وسلم فرمایي: "لَا يَأْخُذُ أَحَدُكُمْ مَتَاعَ أَخِيهِ لَاعِبًا أَوْ جَادًا، وَإِذَا أَخَذَ أَحَدُكُمْ عَصَا أَخِيهِ فَلْيُرِدْهَا إِلَيْهِ"<sup>3</sup>. څوک دې د خپل مسلمان ورور لږ مال هم نه په توکو کې او نه په جدي حالت کې اخلي، که چا د خپل ورور امسا هم واخیسته نو بېرته دې یې ورکړي. په بل حدیث کې یې د دې علت بیان کړی دی چې دا کار هم حرام دی ځکه دا د چا په مال کې تصرف دی. "لَا يَجِلُّ لِأَمْرِي أَنْ يَأْخُذَ عَصَا أَخِيهِ بِغَيْرِ طَيْبِ نَفْسِهِ وَذَلِكَ لِشِدَّةِ مَا حَرَّمَ اللَّهُ مَالَ الْمُسْلِمِ عَلَى الْمُسْلِمِ"<sup>4</sup>. چا ته روا نه دي چې د خپل ورور امسا هم د هغه له خوښې پرته واخلي او دا له دې امله چې پر مسلمان باندې د مسلمان د مال الله جل جلاله په ډېر شدت سره حرام گرځولی دی. بلکې د مسلمان ورور داسې مال چې په عامه توگه یې څوک له چا څخه نه منع کوي لکه اوبه هم د هغه له اجازې پرته اخیستل او ترې استفاده کول ناروا دي، په حدیث کې راځي چې رسول الله صلی الله علیه وسلم فرمایلی دي: «لا يشربن أحدكم ماء أخيه إلا بطيبة من نفسه»<sup>5</sup>. څوک دې د خپل ورور اوبه د هغه له خوښې پرته نه څښي.

۱۱- همدا راز رسول الله صلی الله علیه وسلم په زوره د چا مال اخیستل حرام کړي دي، په دې اړه امام بخاري رحمه الله په خپل صحیح کې د یو باب عنوان داسې ایښی دی، وایي: «باب: التَّهْمِي بِغَيْرِ إِذْنِ صَاحِبِهِ» بیا یې دا معلق حدیث راوړی چې «وَقَالَ عَبَادَةُ: بَايَعْنَا النَّبِيَّ صَلَّى اللَّهُ عَلَيْهِ وَسَلَّمَ أَنْ لَا نَنْتَهَبَ عِبَادَةَ بَنِ الصَّامِتِ رَضِيَ اللَّهُ عَنْهُ وَابِيَّ جِئِي مَوْرِدَ رَسُولِ اللَّهِ صَلَّى اللَّهُ عَلَيْهِ وَسَلَّمَ سِرًّا بِهَيْبَةٍ كَرِيٍّ وَهِيَ لَوْ بِيَّ هِيَ كَيْ دَا مَسْنَدِ حَدِيثِ رَاوْرِي جِئِي "تَهَى النَّبِيُّ صَلَّى اللَّهُ عَلَيْهِ وَسَلَّمَ عَنِ النَّهْبِي وَالْمَثَلَةِ"<sup>6</sup>. رسول الله صلی الله علیه وسلم د خلکو د مال د لوټ کولو او د مړو د مثله کولو څخه منع کړی ده. دلته هم د نهبې څخه هغه مال دی چې خلک یې لوټ کوي او د مال د څښتن خوښه نه وي، په دې اړه ابن بطال وایي: «قال ابن المنذر: وفسر الحسن والنخعي هذا الحديث، فقالا: النهبة المحرمة أن ينتهب مال الرجل بغير إذنه وهو له كاره»<sup>7</sup>. ابن المنذر وایي: حسن بصری او ابراهیم نخعی د دې حدیث تفسیر داسې کوي، وایي: حرام لوټ کول هغه دي چې د چا مال د هغه له اجازې پرته لوټ کړی شي او د هغه خوښه نه وي. که مشترکه هدیه وي او خلک یې لوټ کړي دا کار بیا مکروه دی، لکه یو شمېر چې مشترک خیرات لوټ کوي او یا هم د عمومي افطاري لپاره آماده کړی شوی خوراک لوټ کوي. بیا په دې کې د کافر او مسلمان تفاوت نشته، که څوک د کافر مال لوټ کوي او که د مسلمان چې د هغه خوښه نه وي دا ټول حرام او ناروا کار دی، ځکه دا انساني حقوق دي او په انساني حقوقو کې کافر او مسلمان یو حکم لري، دا حقوق هغه ته د انسان په توگه اسلام ورکړي دي.

۱۲- د همدې مالېې (ټېکس) په اړه چې کوم صریح احادیث راغلي دي دلته د هغوی یادونه اړینه بولم چې دا څرگنده شي چې په عامه توگه د مسلمان مال د هغه له خوښې پرته اخیستل ډېره لویه گناه ده خو که څوک یې د مالېې (ټېکس) په نوم هم اخلي او په شریعت کې یې حق نه وي هغه هم ډېره لویه گناه ده، په دې اړه چې کوم حدیث او د حدیثو په ډېرو کتابونو کې نقل شوی، په هغه عقبه بن عامر الجهني وایي: چې ما د رسول الله صلی الله علیه وسلم څخه واورېدل چې وه یې ویل: «لَا يَدْخُلُ صَاحِبُ مَكْسِ الْجَنَّةِ "يَعْنِي الْعُشَّارَ"<sup>8</sup>. د مالېې (ټېکس) راټولولوونکی به جنت ته داخل نه شي، بیا راوي د «صاحب مکس» معنی بیانوي چې له دې څخه مراد گمرک

<sup>1</sup> - دا حدیث په گڼو سندونو د ابو حرة الرقاشي د تره (چې ابو زرعۃ الرازي وایي چې نه د ابو حرة الرقاشي نوم مشخص دی او نه یې د تره او غیر له دې حدیث څخه بل کوم حدیث هم ترې روایت شوی نه دی «علل ابن أبي حاتم ج ۲ ص ۳۲۴-۳۲۵ شمېره: ۲۴۹۳) ابن عباس، انس بن مالک او ابو حميد الساعدي څخه نقل شوی دی، چې بېلابېلو سندونو ته کتلو د استدلال وړ گرځي، دې لپاره وگوئ: مسند أبي يعلى الموصلي ج 3 ص 70، تأليف: الإمام الحافظ أحمد بن علي بن المثنى التميمي (۲۱۰ - ۳۰۷ هـ) او ورسره «رحمات المأ الأعلى بتخريج مسند أبي يعلى» هم دی، تخريج وتعليق: سعيد بن محمد السناري، خپرونکي اداره: دار الحديث - القاهرة، لومړی چاپ، کال: ۱۴۲۴ هـ - ۲۰۱۳ م.

<sup>2</sup> - متفق عليه صحيح البخاري ج 2 ص 858، د حدیث شمېره: ۲۳۰۳، تحقیق: د. مصطفى ديب البغا، دار ابن كثير، دمشق، او صحيح مسلم ج 3 ص 1352، د حدیث شمېره، ۱۷۲۶، باب تحريم حلب الماشية بغير اذن مالکها، د فؤاد عبد الباقي تحقيق.

<sup>3</sup> - السنن الكبرى ج 6 ص 154، تأليف: أحمد بن الحسين بن علي بن موسى الخسروجردي الخراساني، أبو بكر البيهقي (المتوفى: 458هـ)، تحقيق: محمد عبد القادر عطا، چاپونکي اداره: دار الكتب العلمية، بيروت - لبنان، درېم چاپ، کال: 1424 هـ - 2003 م.

<sup>4</sup> - السنن الصغرى للبيهقي مع شرحه المنة الكبرى شرح وتخریج السنن الصغرى (5/ 382)، محمد ضياء الرحمن الأعظمي، الناشر: مكتبة الرشد، د نشر کال: 1422 هـ - 2001 م، رياض، السعودية.

<sup>5</sup> - سنن الدارقطني (422/3) (سنن الدارقطني (422/3) د حدیث شمېره: (2882) تأليف: أبو الحسن علي بن عمر بن أحمد بن مهدي بن مسعود بن النعمان بن دينار البغدادي الدارقطني (المتوفى: 385هـ)، تحقيق: شعيب الأرنؤوط، حسن عبد المنعم شلبي، عبد اللطيف حرز الله، أحمد برهوم، خپرونکي اداره: مؤسسة الرسالة، بيروت - لبنان، لومړی چاپ، کال 1424 هـ - 2004 م.

<sup>6</sup> - صحيح البخاري ج 2 ص 875، تحقيق مصطفى ديب البغا، دار ابن كثير/ دار يمامة - دمشق.

<sup>7</sup> - شرح صحيح البخاري ج 6 ص 603، تأليف: ابن بطال أبو الحسن علي بن خلف بن عبد الملك (ت 449 هـ) تحقيق: أبو تميم ياسر بن إبراهيم، چاپونکي اداره: مكتبة الرشد - السعودية، الرياض، دويم چاپ، کال: ۱۴۲۳ هـ - ۲۰۰۳ م.

<sup>8</sup> - مسند أحمد ج 28 ص 586 د امام أبو عبد الله أحمد بن محمد بن حنبل بن هلال بن أسد الشيباني (المتوفى: 241هـ) تأليف، تحقيق: شعيب الأرنؤوط - عادل مرشد، او نور، إشراف: د عبد الله بن عبد المحسن التركي، خپرونکي اداره: مؤسسة الرسالة، لومړی چاپ، کال: 1421 هـ - 2001 م. د کتاب تحقيق کونکي وایي: دا حدیث حسن لغیره دی (هدف یې دا دی چې ټول سندونه یې را ټول کړی شي نو د متابعاتو او شواهدو په نتیجه کې د حسن لغیره درجې ته لوړېږي) او په خپله دا سند چې مسند احمد کې راغلی دا ضعیف دی، په مسند احمد له دې مخکې هم دا حدیث په (۱۷۲۹۴) شمېره ذکر شوی دی، او دا ځکه ضعیف دی چې محمد بن اسحاق مدلس دی او روایت په «عن» سره کوي، دا حدیث د ابن الجارود په المنتقى

گمرک راتولوونکی دی. بل حدیث د روفیع بن ثابت نه روایت دی کله چې هغه د مسلم بن مخلد له لورې (چې د مصر والي وه) ورته د تېکس د راتولوونکي په حیث د ټاکنې وړاندیز وشو هغه وویل: "سمعت رسول الله صلى الله عليه وسلم يقول: إن صاحب المكس في النار"<sup>1</sup>. د تېکس راتولوونکی په اور کې دی. بل حدیث کې راځي مالک بن عتاهیه وايي: سمعت رسول الله صلى الله عليه وسلم يقول: «إذا لقيتم عاشرًا فاقتلوه»<sup>2</sup>. تېکس راتولوونکې مو چې ولیده وه یې وژنئ. د عشر-د راتولوونکي گناه دومره لویه نښودل شوې چې د یو زاني انسان څخه هم زیاته، په یو اوږد حدیث کې راځي کله رسول الله صلى الله عليه وسلم په غامدی نښې باندې د رجم حکم وکړ، نو د رجم کولو په وخت کې حضرت خالد بن ولید یوه ډبره را واخیستله او په سر یې پرې وویشته چې له هغې د وینې څاڅکي د خالد بن ولید مخ ته را والوتل، نو خالد بن ولید هغې ته نښکځل وکړل، نو پیغمبر علیه السلام د خالد بن ولید دا بد رد واورېدل، نو وه یې فرمایل: «مَهْلًا يَا خَالِدُ بَنَ الْوَلِيدِ لَا تُسَبِّهَا فَوَالَّذِي نَفْسِي بِيَدِهِ لَقَدْ تَابَتْ تَوْبَةً لَوْ تَابَهَا صَاحِبُ مَكْسٍ لُغْفِرَ لَهُ»<sup>3</sup>. خالد بن ولید لږ په قرار شه! دې ته نښکځل مه کوه، په هغه ذات می قسم چې زما روح یې په لاس کې دی، دې داسې توبه ویستلی ده که د تېکس راتولوونکی یې هم وباسي، نو بڅښنه به ورته وشي. د حدیثو تقریباً ټول شارحین همدا وایي چې له دې څخه د زکات او د هغه پیسو راتولوونکي مراد نه دي چې په ذمیانو باندې د جزې او یا هم د خراج په توګه اینښودل شوی وي، بلکې هغه گمرک او مالیه مراد ده چې د سوداګرو څخه د زکات پرته اخیستل کېږي، په دې اړه د مشکاة شارح امام طیبی وایي: «وهو العشار آزاد بصاحب المكس الذي يأخذ من التجار إذا مروا مكسا باسم العشر، وأما الساعي الذي يأخذ الصدقة، ومن يأخذ من أهل الذمة العشر الذي صلحو عليه فهو محتسب ما لم يتعد فيأثم بالتعدي والظلم»<sup>4</sup>. د صاحب مکس څخه د سوداګرو څخه عشر- راتولوونکی مراد دی، صاحب مکس هغه څوک دی چې کله یې سوداګر له مخې تېرېږي، نو هغه ترې د عشر په نوم تېکس او گمرک (مکس) اخلي او هغه څوک ترې مراد نه دی چې زکات را ټولوي او یا د ذمیانو څخه هغه عشر راتولوي چې هغوی سره پرې سوله شوی وي، ځکه هغه خو د ثواب مستحق دی تر څو چې په خلکو تېری ونه کړي، نو که تېری او ظلم یې وکړي نو په هغه به گناهکاري.

د مال د حرمت په اړه خو نور هم ډېر زیات نصوص شته چې دلته به یې راوړل د بحث د اوږدوالي لامل وګرځي، د دې نصوصو او دلایلو یادونې ته هم اړتیا نه لیدل کېده ځکه چې «حفظ المال» د دین له ضروریاتو څخه شمېرل کېږي او په ضروریاتو باندې یو څو دلایل وړاندې کول غلط فهمي را پیدا کولی شي چې دا به په همدې یادو شوو نصوصو او دلایلو باندې ثابت وي، سره له دې چې د دین ضروریات هغه شیان دي چې د ډېرو زیاتو دلایلو څخه ثابت وي، خو موږ د دې لپاره دلته د دې څو دلایلو یادونه وکړه چې همدا (په شریعت کې د فردي ملکیت حرمت او احترام) زموږ د بحث محور تشکیلوي.

د دې ترڅنګ د فقهي کتابونو د مالي معاملاتو اړوند بحثونه زیات د همدې موضوع سره تړاو لري، ټول د همدې موضوع شا او خوا را څرخېږي چې کومې لارې چارې د شریعت له نظره د تملک سمې لارې دي او کوم ډول معاملات د نورو په ملکیتونو تېری گڼل کېږي چې له هغو لارو د بل چا په مال کې تصرف ناروا دی، همدا راز د غصب، لقطې او نور ډېر مباحث د همدې قضیې اړوند دي.

لنډه دا چې په اسلام کې شخصي ملکیت د هر چا له تصرف او تېری څخه باید محفوظ وي، هیڅ څوک باید د هغه د څښتن له خوښې او اجازې پرته د چا په مال کې لاس وهنه ونه کړي، څوک باید د چا مال په خپل ملکیت کې را نه وړي، هغه که فرد وي او که حکومت او که کومه اداره، دا د شریعت قاطع حکم دی او دا کار حرام دی. دا خو د فردي ملکیت اړوند یو څه احکام وو، اوس د ملکیت د دویم ډول چې ټولنیز ملکیت دی اړوند لنډ بحث کوو.

### دویم: ټولنیز ملکیت

اسلام نه د کمونیزم په څېر دی چې فردي او شخصي ملکیت نفي کوي او هر څه ټولنیز ملکیت گڼي چې اداره یې باید د ټولنې او حکومت په لاس کې وي او حکومت به په طبیعي توګه د کمونیزم گوند په لاس کې وي، چې په پایله کې به هر څه د کمونیزم گوند د مشرانو په ولکه کې وي، چې په پایله کې د برژوازي طبقې حیثیت غوره کوي او نه هم د سرمایه دارۍ په څېر دی چې هر څه په شخصي ملکیت کې منحصر- گڼي او ټولنیز ملکیت یو استثنايي حالت گڼي، بلکې اسلام هم شخصي ملکیت ته اجازه ورکوي او هم ټولنیز ملکیت ته، خو بیا د فقهاوو ترمنځ په دې اړه د نظرونو تفاوتونه شته دی چې یو شمېر شیان شخصي ملکیت وگڼل شي او که ټولنیز ملکیت، د بېلګې په توګه کانونه چې امام مالک رحمه الله یې (د یو قول پر بنسټ) ټولنیز ملکیت گڼي او احناف او نور فقهي مذهبونه یې فردي ملکیت گڼي<sup>5</sup>، همدا راز شاپي ځمکې ټولنیز ملکیت دی چې ابادول یې د حکومت او دولت اجازې ته اړتیا لري او که نه دې ډول اجازې ته هم اړتیا نه لري، بلکې چا چې اباده کړه د هغه ده<sup>6</sup>.

(۳۳۹) کې د ابو یعلیٰ په مسند (۱۷۵۶) طبراني په معجم کبیر کې ۸۷۸/۱۷، حاکم په مستدرک کې ۴۰۴/۱، بیهقي په السنن کې ۱۶/۷، روایت کړی دی، حاکم په مستدرک کې وایي چې دا حدیث د امام مسلم په شرط صحیح دی، خو دا خبره یې «وهم» دی، ځکه ابن اسحاق د صحیح مسلم د راویانو څخه نه دی، بلکې له هغه څخه یې په متابعاتو کې روایت کړی دی، بیا په دې حدیث کې هغه په عن سره روایت کوي او پخپله مدلس دی، نو بناء دا حدیث لذاته نه صحیح دی او نه حسن خو د متابعاتو او شواهدو په نظر کې نیولو سره دا حدیث حسن لغیره دی. د تفصیلي تخریج لپاره وګورئ: ما رواه الأساطین فی عدم المجيء الی السلاطین (ذم القضاء وتقلد الأحکام، ذم المكس) ص ۹۹ د حدیث شمېره (۱۵۵) د امام جلال الدین السیوطي کتاب، تحقیق: مجدی فتحی السبت، خپرونکې اداره: دار الصحابة للنشر والتوزيع، طنطا- مصر، لومړی چاپ، کال: ۱۴۱۱ هـ ق ۱۹۹۱ م.

<sup>1</sup> - ما رواه الأساطین فی عدم المجيء الی السلاطین ص ۱۰۰، د حدیث شمېره (۱۵۶) د امام سیوطي کتاب (مخکې په تفصیل سره ذکر شوی)، دې حدیث ته هم په مجموع کې حسن ویل شوی دی، د همدې کتاب محقق او معلق هم پرې د حسن حکم کړی دی.

<sup>2</sup> - ما رواه الأساطین فی عدم المجيء الی السلاطین ص ۱۰۱ د حدیث شمېره (۱۵۷) دا حدیث ضعیف دی.

<sup>3</sup> - دا حدیث په صحیح مسلم کې روایت شوی دی، صحیح مسلم ج ۳ ص 1323 د حدیث شمېره (1695) د شیخ فؤاد عبد الباقي نسخه.

<sup>4</sup> - شرح الطیبی علی مشکاة المصابیح المسمی ب (الکاشف عن حقائق السنن) ج ۸ ص 2580، تألیف: شرف الدین الحسین بن عبد الله الطیبی (743هـ)، تحقیق: د. عبد الحمید هنداوي، خپرونکې اداره: مکتبه نزار مصطفی الباز (مکة المكرمة - الرياض)، لومړی چاپ، کال: 1417 هـ - 1997 م

<sup>5</sup> - د کانونو د ملکیت په اړه د فقهاوو ترمنځ اختلاف دی تفصیل به یې وروسته راشي.

<sup>6</sup> - د دې موضوع د بشپړې رویتیا لپاره د شیعه عراقی مرجع باقر الصدر کتاب اقتصادنا ته مراجعه وکړئ، هغه دا موضوع په ډېر تفصیل سره بحث کړی، او د اسلامي اقتصاد پرتله یې د غربی سرمایه دارانه اقتصاد او کمونستي اقتصاد سره کړې ده، چې دا یې د اسلامي اقتصاد بنسټیزه ځانګړتیا بللې ده.

## دویم اصل: د مال په لاسته راوړلو کې د اسلام د اخلاقي او شرعي ارزښتونو رعایت

اسلام د مال د کسب لپاره څه اصول ټاکلي د مال په کسب کې دا اصول په دقت سره باید په پام کې وساتل شي، له همدې امله په اسلام کې د هرې هغه لارې څخه مال گټل او لاسته راوړل ناروا او نا درست دي چې د دې اصولو سره په ټکر کې وي او اسلامي شریعت ترې منع کړې وي او دا په اجمالي توګه په دې لاندې اصولو کې خلاصه کېږي:

- هر هغه حالت چې په ظلم او تیري مشتمل وي او د چال مال د ظلم، غصب او د زور په پایله کې څوک د خپل واک لاندې راوړي، او د چا له خوښې پرته د هغه په مال کې څوک تصرف وکړي.
- په پټه او غلا د چا مال لاسته راوړل.
- له داسې لارو چارو نه مال لاسته راوړل چې د مال او پانګې د ملکیت بدلون په کې د ټولني د پراختیا او پرمختګ لامل نه ګرځي، په عامه توګه د مال او پانګې د ملکیت بدلون د دې لپاره کېږي چې پراختیا په کې رامنځته شي، خو په کومو معاملاتو کې چې دا مقصد ترلاسه نه شي هغه شریعت حرام کړي دي، لکه سود (ربا) او جواړي (قمار او میسر) په سود او جواړي کې سره له دې چې د مال ملکیت بدلېږي، خو دا د ټولني د پراختیا او پرمختګ لامل نه ګرځي.
- هغه لارې چارې چې د ټولني د اړتیا وړ شيان په کې د یو څو محدودو کسانو په واک کې قرار ولري او په ټولنه کې یې د تداول (لاس په لاس کېدو) څخه مخنیوی وشي، لکه احتکار، همدا راز داسې انحصاري شرکتونه چې ټول بازار د هغوی په انحصار کې قرار ولري او هر وخت چې وغواړي د توکو بیه لوړه کړي او کله چې وغواړي دا بیه را کمه کړي، اسلام چا ته د خلکو د حالاتو څخه د ناوړه استفادې اجازه نه ورکوي.
- هغه ټول تړونونه او عقدونه چې ډیر زیات غرر، فریب او زیان په کې وي، ځکه دا د یو چا د نا پوهۍ او د بازار سره د نابلدتیا څخه ناوړه ګټه پورته کول دي او مسلمان استحصال کوونکی، فریب کار او دوکه باز نه وي.
- هغه ټول تړونونه او عقدونه چې نزاع او جنگ ترې رامنځته کېږي او دا هغه وخت کېږي چې د عقد د طرفینو (معقود علیه او ثمن) څخه یو او یا هم دواړه مجبهور وي او په بشپړ ډول واضح او څرګند نه وي.
- معقود علیه او ثمن دواړه او یا له دواړو څخه یو د ملکیت قابلیت ونه لري او یا ثمن د داسې څه په مقابل کې تأدیه شي چې شریعت حرام کړي وي، لکه سحر، د ګدا او د نڅا د محافلو مصرف او قیمت او داسې نور.
- همدا راز هغه ټول حالتونه په دې کې شامل دي چې د تړون او عقد د اړخونو (عاقدينو) څخه یو او یا هم دواړه په عقد او تړون او د هغه په شرطونو باندې التزام ونکړي او عملي یې نه کړي.<sup>1</sup>

دا هغه بنسټیز اصول او مقاصد دي چې په اسلامي شریعت کې د مالي معاملاتو لپاره شریعت ټاکلي دي، همدا هغه ناروا او نادرست صورتونه دي او له دې امله چې په معاملاتو کې اصل اباحت دی، نو که له دې صورتونو پرته کوم بل صورت وه هغه به جواز لري سره له دې چې په شرعي نصوصو کې یې یادونه هم نه وي شوي، چې دې ته فقهاء عقود غیر مسماة وایي.

### دربم اصل: ټولنیز تکافل

د اسلامي مالي نظام یو اصل دا دی چې هر شتمن انسان باید د مالي واجباتو (چې شریعت پرې فرض کړي دي) تر څنګ یو اندازه هغه مال چې د هغه له ضرورت څخه زیات دی، د فقیرانو او غریبانو د ضرورتونو د پوره کولو لپاره مصرف کړي، په دې اړه ډېر نصوص راغلي چې په صدقه او خیرات باندې ټینګار کوي او د ډېرو ثوابونو وسیله یې ګڼي چې دلته یې یادونه د بحث د اوږدېدو لامل ګرځي.

د فقیرانو او مسکینانو د ضرورتونو د پوره کولو مسؤلیت په هره ټولنه کې په مجموعي توګه د هغه ټولني د ټولو وګړو پر غاړه دی، چې دې ته مور کفایي فرض وایو، خو دا په عیني شکل د هر چا په فرايضو کې شامل نه دی، له همدې امله د دې ایت په تفسیر کې چې الله متعال فرمایي: **إِذَا الدِّينَ فِي أَمْوَالِهِمْ حَقٌّ مَّعْلُومٌ (24) لِلسَّائِلِ وَالْمَحْرُومِ** [المعارج: 24، 25] او هغه حدیث چې فاطمه بنت قیس یې روایت کوي چې پیغمبر علیه السلام وفرمایي: **"إِنَّ فِي هَذَا الْمَالِ حَقًّا سَوَى الزَّكَاةِ"**<sup>2</sup> سره له دې چې د دې حدیث په صحیح لفظ کې د محدثینو ترمنځ اختلاف دی چې درست لفظ یې همدا دی که سم لفظ یې "لیس فی المال حق سوی الزکاة" خو که همدا د اثبات لفظ هم راجح وګڼو، نو له دې سره هم دا د ټولنیز تکافل په وجوب باندې دلالت نه کوي، همدا د جمهورو فقهاوو نظر دی.

په دې اړه امام نووي رحمه الله وایي: **"وَقَدْ اخْتَلَفَ السَّلَفُ فِي مَعْنَى قَوْلِ اللَّهِ تَعَالَى وَفِي أَمْوَالِهِمْ حَقٌّ مَّعْلُومٌ لِلسَّائِلِ وَالْمَحْرُومِ فَقَالَ الْجُمْهُورُ الْمُرَادُ بِهِ الزَّكَاةُ وَأَنَّهُ لَيْسَ فِي الْمَالِ حَقٌّ سَوَى الزَّكَاةِ وَأَمَّا مَا جَاءَ غَيْرَ ذَلِكَ فَعَلَى وَجْهِ الدُّبِّ وَمَكَارِمِ الْأَخْلَاقِ وَلِأَنَّ الْأَيَّةَ إِخْبَارٌ عَنْ وَصْفِ قَوْمٍ أَتَتْهُمُ بِخِصَالٍ كَرِيمَةٍ فَلَا يَفْتَضِي الْوَجُوبَ كَمَا لَا يَفْتَضِيهِ قَوْلُهُ تَعَالَى كَانُوا قَلِيلًا مِنَ اللَّيْلِ مَا يَهْجَعُونَ وَقَالَ بَعْضُهُمْ هِيَ مَسْخُوحَةٌ بِالزَّكَاةِ وَإِنْ كَانَ لَفْظُهُ لَفْظَ حَبْرٍ"**<sup>3</sup>.

<sup>1</sup> - دې سره ورته مقاصدو او کلیاتو لپاره وګورئ: فقه المعاملات المالية (المال، الملكية، العقد) ص ۱۹ - ۲۱، لیکوال: آ. د. محمد عثمان شبیر (کلیة الشریعة - جامعة قطر) چاپونکی اداره: دار النفائس للنشر والتوزيع، اردن، دریم چاپ، کال ۲۰۱۰ م ۱۴۳۰ هـ.

<sup>2</sup> - السنن الكبير ج 8 ص 18، تألیف: أبو بکر أحمد بن الحسين بن علي البيهقي (۳۸۴ - ۴۵۸ هـ) تحقیق: الدكتور عبد الله بن عبد المحسن التركي، خپرونکي اداره: مرکز هجر للبحوث والدراسات العربية والإسلامية - القاهرة، لومړی چاپ، کال: ۱۴۳۲ هـ - ۲۰۱۱ م. دا حدیث نه په اثبات سره (في المال حق سوی الزکاة) ثابت دی، چې په اړه یې امام ترمذی وایي: چې دا امام شعبی د قول په حث روایت شوی دی، نه د پیغمبر علیه السلام د حدیث په توګه، همدا راز په نفي سره (لیس فی المال حق سوی الزکاة) هم صحیح نه دی لکه امام بیهقي چې وایي: د دې حدیث هیڅ سند )

<sup>3</sup> - المنهاج شرح صحیح مسلم بن الحجاج ج 7 ص 71، تألیف: أبو زکریا محیی الدین یحیی بن شرف النووي (ت ۶۷۶ هـ) چاپونکي اداره: دار إحياء التراث العربي - بيروت، دویم چاپ، کال: ۱۳۹۲ هـ.ق.

د دې ایت د تفسیر په اړه د سلفو ترمنځ اختلاف دی چې الله تعالی فرمایي: «د دوی په مالونو کې د سوال کوونکي او محروم (چې شتمن نه دی) یو ټاکلی حق دی» جمهور وایي چې له دې څخه زکات مراد دی او د زکات څخه پرته په مال کې بل کوم واجب حق نه شته او له دې پرته چې څه راغلي هغه په استحباب حمل دي او د نښو اخلاقو د غوښتنو څخه دي او دا ځکه هم په فرضیت او وجوب حمل نه دی چې دا خبر دی (د امر صیغه نه ده) په دې ایت کې الله تعالی د یو داسې ټولګي د نښه صفتونو خبر ورکوي چې الله تعالی یې ستاینه کړی او په نښه صفتونو یې د دوی یادونه کړی ده، نو دا د وجوب غوښتنه نه کوي، لکه له دې وروسته چې هغه بل وصف چې اګنوا قَلِيلًا مِنَ اللَّيْلِ مَا يَهْجَعُونَ [الذاريات: 17] د وجوب غوښتنه نه کوي، یو شمېر نور بیا وایي چې دا خو د وجوب غوښتنه کوي ځکه اصل لفظ یې د خبر دی خو معنی یې د امر ده، خو دا منسوخ دی. او یو شمېر نور علماء لکه شعبي، حسن بصري، طاووس، عطاء او مسروق دا په وجوب حمل کوي او منسوخ یې هم نه ګڼي او دا د تکافل کارونه واجب ګڼي.

کله چې د تکافل کارونه د امت د جمهورو علماوو (چې څلور واړه فقهی مذاهب په کې شامل دي) له نظره مستحب دي او د نښه او کریمه اخلاقو غوښتنه ده نو دا د مالیې (ټېکس) لپاره مینې نه شي کېدلی، ځکه مالیه الزامی شی دی او دا مستحب او د هر چا د خوښې کار دی.

د دې اصولو په رڼا کې اوس گورو چې په اسلامي حکومت کې مالیاتي سیاست باید څرنگه وي، د بودیجې د تمویل لپاره له کومو مواردو څخه استفاده کېدلی شي او کوم موارد داسې دي چې له هغوی څخه د دې اصولو په رڼا کې استفاده ناروا ده او یا په بل عبارت څنگه کېدلی شي چې هغه موارد چې په معاصر اقتصادي نظام کې ترې د هېوادونو د بودیجې د تمویل د مواردو په توګه استفاده کېږي، د مالي معاملاتو اړوند د اسلامي شریعت د دې اصولو سره برابر کړو؟ دا مسایل په لاندې کرښو کې د څېړنې لاندې نیسو.

### درېم څپرکی

#### د اسلام مالیاتي سیاست

«Islamic Fiscal Policy»

له دې امله چې اسلام د ژوند یوه بشپړه تگلاره ده؛ له همدې امله د نورو ټولو میدانونو په څېر د حکومت او دولت په بېلابېلو برخو کې هم انسانانو ته لارښوونه کوي، چې له دې جملې څخه یو هم د یو اسلامي حکومت لپاره مالیاتي سیاست دی، لکه مخکې مو چې ولوستل مالیاتي سیاست په عامه توګه هغه فعالیتونو ته ویل کېږي چې دولت یې په ټولنه کې د اقتصادي او ټولنیزو ټاکل شوو اهدافو د لاسته راوړلو لپاره تر لاس لاندې نیسي. او له دې لارې په اقتصادي او ټولنیز ژوند اغیز اچوي. دا سیاست هماغه برخې لري چې په معاصر اقتصادي فکر کې انسان ورته رسېدلی دی، چې په دې کې دا درې عناصر شامل دي:

- د حکومت د عایداتو موارد او سرچینې؛

- د هېواد عمومي او دولتي مصارف؛

- هغه ټولنیز او اقتصادي اهداف او مقاصد، چې د عوایدو او مصارفو د تنظیم له لارې باید ترلاسه شي.

له دې درې عناصرو څخه یوازې لومړی عنصر زموږ د څېړنې سره اړیکه لري، ځکه مالیه (ټېکس) په معاصر اقتصادي فکر کې له دې سرچینو څخه یوه سرچینه ده، مور په په اسلام کې د عایداتو د سرچینو په ضمن کې دا وڅېړو چې ایا په اسلام کې هم مالیه د بودیجې د تمویل د سرچینو څخه یوه سرچینه شمېرل کېږي که نه؟

#### لومړی: په اسلام کې د بیت المال موارد او سرچینې

دلته باید یوې مهمې قضیې ته اشاره وکړم او هغه دا چې په اسلامي شریعت کې د بیت المال موارد یوازې هغه نه دي چې په شرعي نصوصو کې یې یادونه شوې، ځکه د خلفای راشدینو په زمانه کې او همدا راز په خیر القرون کې ډېر داسې موارد په هغه لیست کې اضافه کړي شوي دي چې د رسول الله صلی الله علیه وسلم په زمانه کې له هغوی څخه د بیت المال د مواردو په توګه استفاده نه کېدله، د بېلګې په توګه په ځمکو باندې خراج ټاکل او له دې څخه د بیت المال د تقویت لپاره استفاده کول، همدا راز د حربې کافرانو (چې د مستأمنینو په توګه دارالاسلام ته د خپل سوداګرۍ سره راځي) څخه عشر اخیستل او داسې نور په دې لړ کې د یادولو وړ دي.

د دې معنی دا ده چې د اسلام د مالیاتي سیاست دا برخه (د عایداتو سرچینې او موارد) د اجتهاد تابع ده، په یو اسلامي حکومت او نظام کې هر هغه څه د بودیجې مورد او سرچینه ګرځېدلی شي چې د پورته یادو شوو اصولو سره برابر وي او څه چې د دې اصولو سره موافقت ونلري هغه د اسلامي مملکت د عایداتو له مواردو څخه نه شي کېدلی.

#### د فقهې په کتابونو کې د حکومت د عایداتو موارد

د فقهې په کتابونو کې د همدې اصل پر بنسټ چې دا موارد اجتهادي موارد دي یو څو مواردو ته اشاره شوې ده، د دې تفصیلاتو یادونه په بېلابېلو کتابونو کې شوې ده، خو مور یې دلته یوازې د امام کاساني د بدایع الصنایع څخه نقل کوو، هغه وایي: «وَأَمَّا مَا يُوضَعُ فِي بَيْتِ الْمَالِ مِنَ الْأَمْوَالِ فَأَرْبَعَةٌ أَنْوَاعٌ: أَحَدُهَا زَكَاةُ السَّوَامِ، وَالْعَشُورُ وَمَا أَخَذَهُ الْعَشَارُ مِنْ تِجَارِ الْمُسْلِمِينَ إِذَا مَرُّوا عَلَيْهِمْ، وَالثَّانِي حُمْسُ الْغَنَائِمِ، وَالْمَعَادِنِ، وَالرَّكَازِ، وَالثَّلَاثِ خَرَاجُ الْأَرْضِ وَجَزِيَّةُ الرَّؤُوسِ وَمَا صُولِحَ عَلَيْهِ بَنُو نَجْرَانَ مِنَ الْحُلَلِ وَبَنُو تَغْلِبَ مِنَ الصَّدَقَةِ الْمُضَاعَفَةِ وَمَا أَخَذَهُ الْعَشَارُ مِنْ تِجَارِ أَهْلِ الذَّمِّ وَالْمُسْتَأْمِنِينَ مِنْ أَهْلِ الْحَرْبِ، وَالرَّابِعُ مَا أُخِذَ مِنْ تَرِكَةِ الْمَيِّتِ الَّذِي مَاتَ وَلَمْ يَتْرِكْ وَارِثًا أَصْلًا، أَوْ تَرَكَ زَوْجًا، أَوْ زَوْجَةً»<sup>1</sup>.

کوم مالونه چې په بیت المال کې ایښودل کېږي په څلور ډوله دي:

<sup>1</sup> - بدائع الصنایع في ترتيب الشرائع ج 2 ص 68، تالیف: علاء الدین، أبو بکر بن مسعود بن أحمد الکاساني الحنفي (المتوفى: 587هـ)، خپروونکې اداره: دار الکتب العلمیة، دویم چاپ، کال 1406هـ - 1986م.

لومړی: د څارویو زکات، د مسلمانو سوداګرو څخه اخیستل شوی عشر، چې کله د عشر راټولونکو تر مخ تېرېږي او هغوی ترې چې کوم زکات<sup>1</sup> راټولوي. دویم: پنځمه برخه (خمس) چې د غنیمتونو او کانونو او راکاز څخه اخیستل کېږي.

درېم: په ځمکو باندې ټاکل شوی خراج، د افرادو پر سر ټاکل شوې جزیه، د نجران اوسېدونکو سره چې په څومره لباسونو سوله شوې وه او د بنو تغلب سره چې د زکات په دوه چنده صدقې کومه سوله شوې وه او د عشر راټولونکي چې د ذمیانو<sup>2</sup> سوداګرو او د حربي کافرانو د مستأمنینو<sup>3</sup> سوداګرو څخه چې کوم مال د عشر- په توګه اخیستل کېږي.

څلورم: هغه مال چې له مړي پاتې وي او تر شا یې هیڅ وارث نه وي پاتې او یا یې یوازې مېړه او یا یې هم یوازې مېرمن پرې ایښي وي. دا خو څرګنده خبره ده چې د بیت المال موارد او د اسلامي دولت د عوایدو سرچینې په همدې څلورو مواردو کې نه خلاصه کېږي، بلکې له هغو ټولو سرچینو څخه عواید ترلاسه کولی شي چې د مال اړوند اسلامي اصولو سره په ټکر کې نه وي، دا سرچینې په لاندې مواردو کې خلاصه کولی شو.

### د اسلامي حکومت د عوایدو سرچینې

د اسلامي دولت د عوایدو سرچینې چې د پورته یادو اصولو سره سمون خوري په لاندې ډول دي:

#### اول: زکات

زکات یو فرض عبادت دی چې په قرآن کریم کې په ډېرو آیتونو کې یې د فرضیت حکم راغلی دی، د مال په لحاظ او له دې لحاظه چې زکات یې دولت را ټول کړي او که د مال مالک یې پخپله مستحقینو ته ورسوینتصرف وکړي، په دوه ډوله دی، لومړی: څرګند او ظاهر مال زکات، دویم: د باطن او نا څرګند مال زکات. څرګند مالونه لکه څاروي، فصلونه (غله دانه) او هغه مالونه (نغدې پیسې وي او که د سوداګرۍ مالونه) چې د عشر (عشر ټولونکي) له مخه تېرېږي، که د دې مال زکات یې نه وي ورکړی، نو د هغه تفصیلاتو سره سم چې په فقهې کتابونو کې یې یادونه شوې ده عشر ټولونکي (د دولت نماینده) ترې زکات<sup>4</sup> اخیستلی شي. د دې څرګندو مالونو د زکات د ټولولو حق د احنافو، مالکیانو او شافعیانو د مذهب د یو قول پر بنسټ حکومت ته ترلاسه دی، ځکه الله تعالی فرمایي: {أَمْوَالِهِمْ صَدَقَةٌ} [التوبة: 103] د دوی د مالونو زکات واخلي. د زیاتو مفسرینو نظر همدا دی چې په دې ایت کې د صدقې څخه مراد زکات دی او الله تعالی په قرآن کریم کې فرمایي: {إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا...} [التوبة: 60] زکات د فقیرانو، مسکینانو او د هغه چا حق دی چې د دې په اداره کولو توظیف دي. په دې ایت کې د صدقاتو څخه مراد زکات دی او که د زکات مستحقینو ته رسول پخپله د مال د مالک حق شي، نو د والعاملین علیها د ذکر کولو به څه معنی وي؟ په دې اړه زیات تفصیلات شتون لري، چې دلته یې یادونه د بحث د اوږدېدو لامل ګرځي<sup>5</sup>.

د باطني او ناڅرګندو مالونو (لکه په کور کې د چا سره نقدې پیسې وي یا سره او سپین زر وي) د زکات په اړه چې دا د امام حق دی او که صاحب مال یې پخپله مستحقینو ته ورکولی شي، د احنافو مذهب دا دی چې دولت ته یې ورکول لازم نه دي، خو دولت یې غوښتلی شي او کله یې چې وغواړي بیا یې دولت ته ورکول واجب ګرځي، خو که وه یې نه وغواړي بیا یې هغه ته ورکول واجب نه دي.

د مالکي او شافعي مذهبونو له نظره د باطني او نا څرګندو مالونو زکات د هغه مالونو مالکانو ته سپارل شوی دی، چې پخپله یې د زکات مستحقو خلکو ته ورسوي. د حنبلي مذهب له نظره او همدا د امام شافعي جدید او باوري مذهب هم دی چې هیڅ ډول مال (څرګند او ظاهري مال وي او که نا څرګند او باطني مال وي) زکات دولت او امام ته ورکول اړین او واجب نه دي، بلکې د مال مالکان اختیار لري چې په هر ډول یې مستحقینو ته رسول وغواړي وه یې رسوي، ځکه چې په دې توګه د مال د مالکانو له لورې مستحقو خلکو ته د هغوی حق رسول کېږي، نو په دې کې باید کوم مانع شتون ونه لري او که دولت یې اخلي، نو هغه یې د مستحقو خلکو په نیابت اخلي، نو کله چې اصلي خلکو ته ورسېږي دا به د هغوی وکیل ته له ورکولو غوره وي، خو بیا د دوی ترمنځ هم اختلاف دی شافعي مذهب علماء وايي چې که دولت ته یې ورکړي دا کار غوره دی، ځکه حکومت ته مستحق خلک ښه معلوم دي او حنبلي علماء وايي چې پخپله یې توزیع کړي دا غوره دی، خو د وجوب یې له دې مذهبونو څخه یو مذهب هم قایل نه دی<sup>6</sup>.

په دې توګه زکات د هغه مذاهبو له نظره چې د هر ډول مال د زکات را ټولول او په شرعي مصارفو باندې یې مصرفول د دولت حق ګڼي او یا یې د غوښتنې په وخت کې د حکومت حق ګڼي، زکات د یو مسلمان هېواد د بودیجې یو مدرک او تر ټولو مهم مدرک هم کېدلای شي، خو په دې کې یوه ستونزه شتون لري، چې حکومت او دولت بیا د زکات له مال څخه په خلاص لاس مصرف نه شي کولی؛ ځکه د زکات مستحق خلک په قرآن کریم کې ټاکل شوي دي له هغوی پرته په بل چا له دې مال څخه مصرف نه شي کېدلی.

<sup>1</sup> - دلته می دا ځکه داسې ترجمه کړ چې احناف چې د مسلمانو سوداګرو څخه د کوم مال اخیستل روا ګڼي هغه د هغه مالونو زکات دی چې د بندرونو څخه یې تېروي او زکات یې نه وي تأدیبه کړی، له همدې امله په کال کې یو ځل ترې اخیستل کېږي، او دا کار د هغه حدیث سره په مخالفت کې واقع نه دی چې په کې رسول الله صلی الله علیه وسلم فرمایي: «إِنَّمَا الْعُسُورُ عَلَى الْيَهُودِ، وَالنَّصَارَى، وَكَيْسَ عَلَى الْمُسْلِمِينَ عُسُورٌ» دا هغه عسور نه دي چې د ذمي کافرانو او یا هم حربي مستأمنینو څخه اخیستل کېږي.

<sup>2</sup> - ذمي هغه کافرانو ته ویل کېږي چې د دار الاسلام تابعیت ولري.

<sup>3</sup> - مستأمن هغه حربي کافر ته ویل کېږي چې په اجازه او ویزه دار الاسلام ته په مؤقت ډول داخلېږي.

<sup>4</sup> - له دې څخه هغه ګمک مراد نه دی چې د عشر په نوم د ذمي کافرانو او یا مستأمنو حربي کافرانو څخه اخیستل کېږي، ځکه رسول الله صلی الله علیه وسلم فرمایي: «إِنَّمَا الْعُسُورُ عَلَى الْيَهُودِ، وَالنَّصَارَى، وَكَيْسَ عَلَى الْمُسْلِمِينَ عُسُورٌ» دا حدیث په بېلابېلو سننو او مسانیدو کې روایت شوی دی لکه سنن أبي داود (4/ 653)، تالیف: أبو داود سليمان بن الأشعث بن إسحاق بن بشير بن شداد بن عمرو الأزدي السجستاني (المتوفى: 275هـ)، تحقيق: شعيب الأرنؤوط أو محمّد كامل قره بللي، خپروونکي اداره: دار الرسالة العالمية، لومړی چاپ، کال 1430 هـ - 2009 م، او السنن الكبرى للبيهقي ت التركي (55/ 19) او سند یې ضعیف دی.

<sup>5</sup> - خو د نورو تفصیلاتو لپاره وګورئ: الموسوعة الفقهية الكويتية ج 4 ص 148-150 د (استیفاء حقوق الله) تر عنوان لاندې بیا (استیفاء الزکوات) په مبحث کې، د کویټ د وزارت اوقاف له نشراتو څخه، دویم چاپ، کال ۱۴۰۴ هـ ۱۹۸۳ م.

<sup>6</sup> - الموسوعة الفقهية الكويتية ج 23 ص 304-306 د «القسم الرابع: جمع الامام ونوابه للزكاة» تر عنوان لاندې.

## دویم: کانونه او رکاز

په اسلام کې د بیت المال او د بودیجې د مواردو څخه بل مورد کانونه او رکاز دي.

### د کانونو ملکیت

د کانونو د ملکیت په اړه د فقهاوو ترمنځ اختلاف دی، د ظاهري کانونو (چې د ځمکې په سر وي او په راویستلو کې یې زحمت ته څوک نه اړ کېږي) لکه اوبه او داسې نور دا عامه ملکیت دی، دولت یې باید تنظیم کړي.

باطني کانونه احناف او حنبلي علماء دا بیا په درې ډولو وېشي:

لومړی: هغه چې د فلزاتو له جملې څخه دي چې په اور باندې یې شکل بدلېږي لکه سره زر، سپین زر، اوسپنه او نور فلزات، همدا اصلي کانونه دي.

دویم: هغه کانونه چې مایع دي، لکه نفت او داسې نور...

درېم: هغه چې په اور باندې نه ويلي کېږي لکه قیمتي ډبرې لکه یاقوت، زبرجد، گوهرونه، ملغلرې، شوکانی او داسې نور...

### د حنفي مذهب له نظره د کانونو ملکیت

نو د احنافو په مذهب کې دا وروستي دوه ډوله (مایع کانونو او هغه چې په اور نه ويلي کېږي) دا ټول د هغه چا ملکیت دی چې چا را پیدا کړل، په دې کې هیڅ ډول زکات او خمس نه لازمېږي، که څرخ یې کړل او بیا پرې کال تیر شو، نو بیا د لاسته راغلي پیسې د سرو زرو او نورو مالونو په څېر حکم لري او په هماغه شکل یې باید زکات ورکړل شي.<sup>1</sup>

او لومړی ډول کانونه چې فلزي کانونه دي که په خراجي، عشري او داسې صحرا چې نه عشري ده او نه خراجي ځمکو کې که چا پیدا کړل، نو د احنافو د مذهب سره سم به له هغه څخه دولت یوازې خمس اخلي او نور به د پیدا کوونکي او راویستونکي ملکیت وي، که د چا په کور کې کان و موندل شو، د امام ابو حنیفه له نظره په هغه کې هیڅ هم نه لازمېږي او ټول د موندونکي دي او صاحبین وايي چې خمس به یې دولت ته ورکوي او نور یې خپل دي او که په خپله ځمکه کې یې کان ومونده، نو د امام ابو حنیفه رحمه الله څخه دوه روایتونه دي، د «اصل» په روایت سره په ده کې خمس واجب نه دی او د «جامع الصغیر» په روایت په کې خمس واجب دی.

لنډه خبره دا ده چې د کانونو ملکیت د احنافو د مذهب سره سم د هغه چا دی چې کان یې موندلی دی، بیا دا پوښتنه چې په دې کې څه حق شته؟ نو که دا کان فلزي و (نه په مایع کان کې او نه هم په هغه کانونو کې چې فلزي نه دي لکه، د ډبرو سکاره، قیمتي ډبرې، گچ او نورې هغه ډبرې چې لوړ قیمت لري خو فلزي نه دي په دې کې خو هیڅ هم نه لازمېږي) نو په یو لړ حالاتو کې په دې کې خمس لازم دی او په څه نور حالاتو کې خمس هم نه لازمېږي او ټول د موندونکي ملکیت دی، چې عامه قاعده (د امام صاحب په نزد، نه د صاحبینو په نزد) په کې دا ده چې دا د ځمکې تابع دی، که ځمکه یې خپل ملکیت وه، نو خمس په کې نشته او که ځمکه یې خپل ملکیت نه وه نو خمس په کې لازم دی.

ظاهري کانونو لکه مالګه، رانجه، قیر او نفت د عامې استفادې لپاره دي، یعنې د ټولو مسلمانانو ترمنځ مشاع حیثیت لري، دولت او حکومت ته د دې حق نشته چې چا ته یې د جاگیر په توګه ورکړي، که حکومت یې یو شخص ته ور وېځي د دې بڅېنولو هم کوم شرعي حیثیت نه شته او لغوه بلل کېږي.<sup>2</sup>

د احنافو د مذهب لاندې دا دی چې کانونه د دولت ملکیت نه دی او هیڅ ډول تصرف په کې نه شي کولی، دا یا د موندونکي ملکیت ګرځي او یا د ځمکې د مالک ملکیت ګرځي.

### په مالکي مذهب کې د کانونو ملکیت

د مالکي علماء یو نظر دا دی چې کانونه د دولت ملکیت دي، چې باید د مصلحت سره سم تصرف په کې وکړي، یعنې د ځمکې تابع نه دي، که هغه ځمکه چې کانونه په کې را ښکاره شوي دي د چا په ملکیت کې وي او که نه وي، ټول د دولت ملکیت دی، حکومت او امام کولی شي چې د یوې مودې لپاره یې چاته د استفادې لپاره او یا هم د اجارې په توګه ورکړي، خو پرته له دې چې هغه د اصل کان مالک کړي، دا ورته روا نه ده چې څوک د کان مالک کړي، د یو وخت پورې یې ورته د اجارې په توګه ورکولی شي، خو په دې حالت کې چې چا ته یې د استفادې لپاره ورکړل له هغه څخه به په هر حال زکات اخلي.

د مالکیانو په مذهب کې بل قول دا دی چې کانونه د ځمکې تابع دي، نو که دا په ازاده ځمکه کې وي یا په هغه ځمکه کې چې په زوره مسلمانانو فتحه کړې وي او یا په صحرا کې وي چې د چا په ملکیت کې نه دي، نو هغه د دولت په واک کې دي او دولت یې چا ته د کار او استخراج لپاره ورکولی شي او چې په هر روا شکل وغواړي په هماغه شکل ورسره تعامل کولی شي، خو که امام چا ته ورکړ چې استفاده ترې وکړي، نو له هغه څخه به زکات اخلي (که کان د سرو او سپینو زرو وه) او که د چا په مملوکه ځمکه کې وي، نو بیا دا کانونه د ځمکې د مالک ملکیت دی، دې ته حق ترلاسه دی چې په خپل ملکیت کې هر ډول تصرف وکړي کولی یې شي.

او زکات هم چې په کومو کانونو کې لازمېږي هغه یوازې سره او سپین زر دي، په نورو کې د امام مالک د مذهب سره سم د کال له تېرېدو مخکې هیڅ ډول حق نه لازمېږي<sup>3</sup> خو که د سرو او سپینو زرو پرته له نورو کانونو څخه یې د تجارت له لارې پیسې لاسته راوړي نو بیا پرې په دې پیسو کې د کال له تېرېدو وروسته زکات لازمېږي. د امام مالک رحمه الله په مذهب کې په یو قول کې حکومت او دولت یوازې د هغه کانونو مالک ګرځي چې ځمکه یې د چا په ملکیت کې نه وي او په بل قول کې دولت د هر ډول کان مالک ګرځي که په هر ډول ځمکه کې راوځي، هغه که د کوم شخص ملکیت وي او که صحرا او بې مالګه ځمکه وي.

### د کانونو د ملکیت په اړه د امام شافعي مذهب

<sup>1</sup> - د تفصیل لپاره وګورئ: الهدایة مع شرح العلامة عبد الحی اللکنوي ج ۳ ص ۲۰۳ د ادارة القرآن والعلوم الاسلامیة، کراچي چاپ.

<sup>2</sup> - رد المحتار علی الدر المختار ج 6 ص 434، تألیف: ابن عابدین، محمد امین بن عمر بن عبد العزیز عابدین الدمشقي الحنفي (المتوفی: 1252هـ)، خپروونکي اداره: دار الفکر بیروت، دویم چاپ: 1412هـ - 1992م.

<sup>3</sup> - وګورئ: الذخيرة د امام قرافي لیکنه ج ۳ ص ۵۹، تألیف: شهاب الدین أحمد بن إدريس القرافي، تحقیق: محمد حجي، خپرونکي اداره: دار الغرب، بیروت، لبنان، د خپرېدو کال ۱۹۹۴م. همدا راز مختصر خلیل ص ۵۸، تألیف: خلیل بن إسحاق بن موسی، ضیاء الدین الجندي المالکي المصري (المتوفی: 776هـ)، تحقیق: أحمد جاد، خپروونکي اداره: دار الحديث/القاهرة، لومړی چاپ، کال 1426هـ/2005م.

د امام شافعي په مذهب کې کانونه په دوه ډوله دي:

ظاهري کانونه: هغه دي چې راويستل يې کار او زحمت ته اړتيا نه لري بلکې پخپله راوځي او يا د ځمکې په سر وي لکه گوگرد او نفت (په پخوا وخت کې).

باطني کانونه: دا هغه دي چې د زحمت او کار څخه پرته په لاس نه راځي لکه سره او سپين زر، اوسپنه، مس او داسې نور...

د ظاهري کانونو په اړه د امام شافعي رحمه الله مذهب دا دی چې په دې کې ټول خلک شريک دي، د چا په ابادولو او له هغه څخه دېوال کولو او موانعو په اېښودلو هغه د چا ملکیت نه گرځي او نه د حکومت له لوري چا ته په ورکولو د چا ملکیت گرځي، ځکه به دې کې ټول خلک شريک دي، خو څرنگه بايد ترې استفاده وشي؟ دا کار بايد تنظيم شي او په دې اړه په شافعي مذهب کې تفصيلي احکام شتون لري.

د امام شافعي رحمه الله د مذهب سره سم که په داسې شاره ځمکه کې چې يو سري اباده کړه، که په دې ځمکه کې ظاهري کان و او دا پرې خبر هم و، نو دا سري د دې کان مالک نه گرځي بلکې دا د عامو خلکو ترمنځ مشترک دی او که خبر پرې نه و، نو په مذهب کې راجح قول دا دی چې مالک يې گرځي.

د باطني کانونو په اړه لنډه خبره دا ده چې دا يا د عامو خلکو ملکیت دی او هر څوک ترې گټه اخيستلی شي، او يا د پيدا کوونکي ملکیت گرځي، خو د دولت ملکیت نه دی، د امام شافعي رحمه الله په مذهب کې د کانونو د ملکیت د تفصيلي احکامو په اړه دوه قوله دي: لومړی دا چې که څوک ځمکه د دې لپاره کېښي چې کان ته ورسېږي او هغه راخپل کړي او د هغه مالک شي، نو په شافعي مذهب کې راجح قول دا دی چې په دې سره د باطني کان مالک نه گرځي او په دې مذهب کې دويم قول دا دی چې مالک يې گرځي او څوک چې شاره ځمکه ابادوي او هلته يې کان وموند نو مالک يې گرځي، ځکه د شاري په ابادولو سره د هغې د ټولو برخو مالک گرځي چې دا کان هم په کې شامل دی.

که په دې پوهېده چې په يوه مشخصه ځمکه کې کان شتون لري او د دې لپاره چې هغه کان د نورو خلکو له استفادې وژغوري په هغه ځمکه کې کور جوړ کړ، نو داسې چا په اړه په شافعي مذهب کې دوه نظره شتون لري، لومړی دا چې د دې کان مالک نه گرځي، ځکه نيت يې خراب و او دويم نظر دا دی چې مالک يې گرځي او بل احتمال په کې نشته.

د شافعي مذهب لنډيز هم همدا دی چې کانونه يا د ټولو خلکو مشترک مال دی او حکومت په کې تصرف نه شي کولی او يا هم د هغه چا ملکیت دی څوک يې چې بيا مومي، نو د حکومت او دولت په کې کوم کار نشته يوازې به ترې زکات اخلي او بس.

نو کله يې چې فرد مالک وگرځېده، نو دولت په کې هيڅ ډول حق نه لري، د احنافو په کتابونو لکه هدايه او نورو کې همدا د امام شافعي رحمه الله مذهب ښودل شوی دی.

### د کانونو د ملکیت په اړه د امام احمد بن حنبل نظر

په حنبلي مذهب کې کانونه په دوه ډوله ویشل شوي دي:

لومړی: جامد کانونه، دې ته باطني کانونه هم ويل کېږي.

دویم: مايع او بهېدونکي کانونه دې ته ظاهري کانونه هم ويل کېږي.

بهېدونکي او ظاهري کانونه د ټولو خلکو ترمنځ مشترک دي او ټول خلک بايد ترې استفاده وکړي، په دې کې فرق نشته چې دا کانونه د چا په مملوکه ځمکه کې وي او که غير مملوکه ځمکه کې، دوی دا بهېدونکي کانونه په اوبو باندې قياس کوي او د اوبو په اړه رسول الله صلی الله عليه وسلم فرمايي: «المسلمون شرکاء في ثلاث؛ الکلاؤ والماء والنار» مسلمانان په دريو شيانو کې شريک دي وابنه، اوبه او اور، نو ټول مايع او بهېدونکي کانونه به هم د اوبو حکم لري.

د جامدو کانونو په اړه د حنبلي مذهب نظر دا دی چې دا که په داسې ځمکه کې وو چې چا په خپل ملکیت کې راوستله نو د ځمکې د ملکیت سره دا هم د هغه ملکیت گرځي.

که څوک کان په خپله ځمکه کې پيدا کړي او يا يې په شاره ځمکه کې پيدا کړي، نو د پيدا کوونکي حق دی چې استفاده ترې وکړي، خو د شاري ځمکې کان د چا ملکیت نه گرځي چا چې پيدا کړ هغه ترې د استفادې ډېر حق دار دی او کله چې هغه پرېښوده نور خلک ترې بيا کان استخراجولی شي، د دې معنی دا ده چې جامد کانونه چې په شاره ځمکه کې وي د خلکو ترمنځ گډ او شريک دي<sup>1</sup>.

د حنبلي مذهب له نظره هم کانونه د دولت ملکیت نه دی او دولت حق هم نه لري چې تصرف په کې وکړي، بلکې دا عمومي ملکیت دی، ټول خلک ترې استفاده کولی شي، خو د استخراج لومړی حقدار د هغه موندونکی دی او بيا که هغه پرېښوده نو نور خلک ترې استفاده کولی شي.

### په کان کې څه واجب دي؟

د حنفي مذهب له نظره يوازې په هغه کانونو کې چې په اور باندې وييلې کېږي (فلزي کانونه) کې خمس لازم دی او په نورو کانونو کې هيڅ شی هم واجب نه دی، يوازې په پاره «زئبق» کې هم خمس لازم دی، د خمس د ادا کولو نه وروسته نور ټول د موندونکي حق دی.

خمس په لړ او ډېر ټولو کې واجب دی، د کال د تېرېدو شرط هم نشته بلکې په فوري ډول واجب دی او دا د غنيمت حکم لري او په غنيمت کې پنځمه برخه د فقيرانو او مسکينانو ده چې بيت المال ته سپارل کېږي، نو د کانونو سره به همدا ډول تعامل کېږي.

د امام مالک او امام شافعي رحمهما الله له نظره په کان کې که د سرو او سپينو زرو له جملې څخه وي زکات لازم دی په دې تفاوت چې د مالکي مذهب د يو قول پر بنسټ کانونه د دولت ملکیت دی او امام په کې د شرعي مصلحت سره سم د تصرف حق لري، خو که چا ته يې ورکړ او هغه ترې سره او سپين زر را وايستل، نو په دې کې زکات لازم دی او د امام شافعي رحمه الله له نظره دا د حکومت ملکیت نه دی، دا دواړه مذهبونه په دې کې نصاب هم شرط گڼي او د امام شافعي رحمه الله په مذهب

<sup>1</sup> - المغني في فقه الإمام أحمد بن حنبل الشيباني ج2/ ص 620، تأليف: عبد الله بن أحمد بن قدامة المقدسي أبو محمد، خپرونکی اداره: دار الفكر - بيروت، لومړی چاپ، کال 1405 هـ.ق. ورسره الموسوعة الفقهية الكويتية هم وگورئ: ج 38 ص 192 او له دې وروسته. همدا راز د شيخ وهبة الزحيلي كتاب الفقه الإسلامي وأدلته (3/ 213) طبع دار الفكر - دمشق، سوریه، څلورم چاپ.

کې د زکات په مقدار کې هم درې اقوال دي، لومړی دا چې دا مقدار «ربع العشر» دی، همدې باندې امام شافعي صاحب په خپل کتاب «الأم» کې تصریح کړې ده او بل قول دا دی چې په دې کې د زکات مقدار خمس دی او درېم قول دا دی چې که د زحمت څخه پرته په لاس ورغلی وي، نو د زکات مقدار به خمس وي او که په زحمت یې په لاس راوړی وي، نو د زکات مقدار ربع العشر وي. لنډه دا چې یوازې په سرو او سپینو زرو کې زکات واجب دی، او په نورو کانونو کې هیڅ شی هم واجب نه دی، مگر دا چې د تجارتي توکو په څېر ور څخه گټه پورته کړی شي بیا د هغوی څخه په لاسته راوړل شوي مبلغ کې زکات واجبېږي چې کال پرې تیر شي، خو د دې مصارف به هم یوازې هماغه د زکات مصارف وي.

د امام احمد بن حنبل رحمه الله په مذهب په هغه ټولو کانونو کې چې په ځمکه کې الله تعالی پیدا کړي دي چې د ځمکې له جنس څخه نه وي، لکه سپین زر، سره زر، اوسپنه، یاقوت، بلور، رانجه، تر دې چې په بهېدونکو کانونو کې لکه نفت، گوگرد، قیر او داسې نورو ټولو کې زکات لازم دی او د زکات مقدار ربع العشر دی.<sup>1</sup> لنډه دا چې کانونه په اسلام کې د هېواد د بودیجې یوه سرچینه کېدلی شي، د امام مالک رحمه الله په مذهب کې د یو قول سره سم خو دا د دولت په ملکیت کې وي، نو د ټول کان څخه د دولت د بودیجې د تمویل لپاره استفاده کېدلی شي او د نورو مذاهبو د ویناو سره سم په هغه کې د خمس او یا هم د زکات د مبلغ څخه د بودیجې د تمویل یو سرچینه جوړېدلی شي، په افغانستان کې اوس د امام مالک رحمه الله په مذهب باندې عمل کېږي. په دې باندې لږ تفصیلي بحث د دې لپاره وشو چې دا په اوسنی زمانه کې په ځانگړې توگه په افغانستان کې د بیت المال د مهمو مواردو له جملې څخه شمېرل کېږي.

### درېم: جزیه

جزیه هغه مال ته ویل کېږي چې د ذمیانو څخه اخیستل کېږي<sup>2</sup>، بیا په دې کې تفصیلات شته چې دا د ذمیانو له کومو ډلو څخه اخیستل کېږي، چې په لاندې ډول یې یادونه کوو:

### جزیه له چا اخیستل کېږي؟

د ذمیانو هغه ډلې چې جزیه ترې اخیستل کېږي د فقهاوو له نظره اتفاقي نه دي، له دې امله دلته د ذمی کافرانو بېلابېلې ډلې او په اړه یې د فقهاوو نظریات په لنډ ډول په لاندې توگه وړاندې کوو:

### لومړی: اهل کتاب

په دې د څلور واړو مشهورو فقهی مذاهبو اتفاق دی چې د اهل کتابو څخه جزیه اخیستل کېږي بیا دا فرق نه کوي چې اهل کتاب له عربو څخه وي او که له عجمو څخه. حسن بصري ته دا قول منسوب دی چې د عربو اهل کتابو څخه جزیه نه اخیستل کېږي. خو اهل کتاب څوک دي په دې کې د څلورو فقهی مذاهبو ترمنځ اختلاف دی؟ د احنافو له نظره اهل کتاب ټولو هغو خلکو ته ویل کېږي چې په کوم پیغمبر ایمان ولري او د منزل کتاب اقرار وکړي، په دې کې د یهودو او نصاراو سربېره هغه خلک هم شامل دي چې د حضرت ابراهیم علیه السلام په صحیفو او د حضرت داود علیه السلام په زبور ایمان لري. او د جمهورو فقهاوو له نظره اهل کتاب یوازې په یهودو او نصاراو اطلاق کېږي، خو د دوی ټولې فرقې په کې شاملې دي. د جمهورو (چې احناف، مالکیان، شوافع او حنابلې ټول په کې شامل دي) له نظره اهل کتاب که عرب وي او که عجم له ټولو څخه جزیه اخیستل کېږي، یوازې حسن بصري څخه دا نقل شوي چې هغه د عربو اهل کتابو څخه جزیه اخیستل جایز نه گڼي.

### دویم: مجوسیان

د مجوسیانو څخه هم جزیه اخیستل کېږي هغوی که عرب وي او که عجم، په همدې اجماع نقل شوی، یوازې د حسن بصري څخه نقل شوی چې د عربي مجوسي څخه جزیه نه قېلېږي، هغه یا باید مسلمان شي او یا ووژل شي.

### درېم: صابئة

صابئة فرقه د امام ابو حنیفه رحمه الله له نظره اهل کتاب دي، نو ځکه جزیه ترې اخیستل کېږي، صاحبین وايي چې دوی اهل کتاب نه دي، خو که غیر عرب وو، نو جزیه ترې اخیستل کېږي ځکه د صاحبینو په نزد د غیر عربو مشرکینو څخه جزیه اخیستل درست دي، د امام مالک رحمه الله له نظره دوی موحدین دي ځکه دوی د ستورو عبادت نه کوي بلکې د ستورو د تأثیر قایل دي او له دې امله چې د امام مالک له نظره د غیر اهل کتابو کافرانو څخه هم جزیه اخیستل درست دي، له دې امله له دوی څخه جزیه اخیستل صحیح دي.

د امام شافعي رحمه الله نظر دا دی چې که اهل کتابو دوی تکفیرول، نو له دوی څخه جزیه نه اخیستل کېږي او که اهل کتابو دا منل چې دوی د اهل کتابو برخه ده، نو بیا ترې جزیه اخیستل درست دي، ځکه د امام شافعي رحمه الله له نظره د اهل کتابو څخه پرته له نورو کافرانو څخه جزیه نه اخیستل کېږي او د امام احمد د مذهب سره سم دوی په یو قول نصارا دي او په بل قول یهود دي، نو له دې امله له دوی څخه جزیه اخیستل کېږي.<sup>3</sup>

### څلورم: مشرکین

د مشرکینو څخه د جزیې د اخیستلو په اړه د فقهاوو ترمنځ اختلاف دی:

امام شافعي، د امام احمد بن حنبل مشهور قول او د مالکیانو څخه ابن الماجشون وايي چې د مشرکانو څخه جزیه مطلقاً د منلو وړ نه ده، مشرکان که عرب وي او که عجم، دوی به یا اسلام مني او یا به قتل کېږي. او احناف او د امام مالک په هغه روایت چې ابن القاسم ترې نقل کړی او پخپله ابن القاسم او اشتهب او ابن الماجشون

<sup>1</sup> - الموسوعة الفقهية الكويتية ج ۳۸ ص ۱۹۷-۱۹۸.

<sup>2</sup> - البحر الرائق شرح کنز الدقائق (119/5)، تالیف: زین الدین ابن نجیم الحنفي (۹۲۶هـ - ۹۷۰هـ)، خپرونکې اداره: دار المعرفة، بیروت، لبنان، ب - ت.

<sup>3</sup> - الموسوعة الفقهية الكويتية ج ۱۵ ص ۱۶۸ - ۱۷۰.

غوره کړی او همدا راز د امام احمد بن حنبل یو قول چې الحسن بن ثواب ترې نقل کړی، د دوی ټولو نظر دا دی چې مشرکان که عرب نه وي، نو جزیه ترې اخیستل کېږي او د عربو د مشرکانو څخه جزیه نه اخیستل کېږي، هر یو خپل دلایل لري چې په فقهې کتابونو کې یې یادونه شوې ده. لنډه دا چې جزیه د حنفي مذهب له نظره هغه مال ته ویل کېږي چې د عربو د مشرکینو څخه پرته له نورو ټولو کافرانو څخه اخیستل کېږي چې په سوله ییز ډول د یو مبلغ په بدل کې مسلمانانو ته تسلیم شي، که د تسلیمېدو په وخت کې دا مبلغ ونه ټاکل شي، نو وروسته بیا د هغوي مالي حیثیت ته په کتلو یو ټاکلی مبلغ اېښودل کېږي چې هر کال یې باید دولت ته ورکړي.

او د شافعي مذهب له نظره یوازې د اهل کتابو او مجوسو څخه اخیستل کېږي او د نورو کافرانو څخه نه اخیستل کېږي<sup>1</sup>، د احنافو له نظره مفهوم مخالف دلیل نه دی، د جزیې اړوند ایت کې د اهل کتابو یادونه شوې، خو نور کافران مسکوت عنه پرې ښودل شوي دي، همدا راز د مجوسو یادونه په حدیث کې شوې، شوافع مفهوم مخالف معتبر گڼي، نو له دوی پرته له نورو ټولو څخه جزیه اخیستل درست نه بولي.

### د جزیې مشروعیت

او د اخیستلو جواز یې د قرآن کریم د دې ایت پر بنسټ ولاړ دی، چې الله تعالیٰ په کې فرمایي: {فَاتْلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ} [التوبة: 29]. د اهل کتابو له جملې څخه د هغه کسانو پر ضد وجنگېږئ چې په الله تعالیٰ او د آخرت په ورځ ایمان نه لري او کوم شیان چې الله تعالیٰ او د هغه پیغمبر حرام کړي دوی یې حرام نه گڼي او رېښتیني دین ته سر نه ټیټوي، تر څو په خپل لاس په داسې حال کې جزیه ور نه کړي چې دوی ذلیل وي.

که په یو مسلمان هیواد کې غیر مسلمانان ژوند کوي، نو اسلامي حکومت له دوی څخه په کلني ډول یو مبلغ اخلي، لکه څرنګه چې د مسلمانانو څخه زکات اخیستل کېږي او دا د اسلامي حکومت د بودیجې له مواردو څخه یو مورد دی، که دې ته د جزیې پر ځای بل نوم هم ورکړي شي شرعاً کومه ستونزه نه لري<sup>2</sup>، ځکه اصل قضیه هغه مال دی چې له دوی څخه د غیر مسلمان په توګه چې په دار الاسلام کې ژوند کوي اخیستل کېږي.

دلته یوې خبرې ته اشاره کول غواړم چې جزیه اخیستل د مسلمان حکومت حق دی، او دا کار ورته جواز لري<sup>3</sup>، نو که د خپل حق څخه تېرېږي نو کوم ممانعت نه لري، د دې اخیستل واجب او لازم نه دي.

سره له دې چې جزیه د بیت المال د مواردو څخه یو مورد دی، خو په اوسنی زمانه کې ترې ډېره استفاده نه کېږي، بله دا چې په افغانستان کې د غیر مسلمانانو شمېر هم دومره نه دی چې له دې مورد څخه زیاته استفاده وکړي شو.

### څلورم: غنیمتونه او فی

هغه مال چې مسلمان مجاهدین یې د محاربو کافرانو څخه په زور ونیسي هغه ته غنیمت ویل کېږي او که د محاربو کافرانو څخه مال له جنگ څخه پرته په لاس ورشي هغه ته فی ویل کېږي، د غنیمت په اړه د امت اجماع ده چې پنځمه برخه یې بیت المال ته سپارل کېږي او نورې څلور برخې یې د غازیانو ترمنځ تقسیمېږي، لکه په قرآن کریم کې چې راغلي دي، الله تعالیٰ فرمایي: {وَأَعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَأَبْنِ السَّبِيلِ} [الأنفال: 41].

پوه شئ هر څه چې د غنیمت په توګه ترلاسه کړئ، نو پنځمه برخه یې د الله تعالیٰ، د پیغمبر، د خپلوانو، یتیمانو، مسکینانو او مسافریانو (بیت المال) لپاره ده. د فی په اړه الله تعالیٰ فرمایي: {مَا أَفَاءَ اللَّهُ عَلَىٰ رَسُولِهِ مِنْ أَهْلِ الْقُرَىٰ فَلِلَّهِ وَاللرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَأَبْنِ السَّبِيلِ} [الحشر: 7]. د سیمو د خلکو کوم مالونه چې الله تعالیٰ خپل پیغمبر ته وروګرځول، نو د هغه د الله او د هغه د پیغمبر او د (پیغمبر) د خپلوانو، یتیمانو، مسکینانو او مسافرانو لپاره ده.

د فی په اړه د جمهورو فقهواو نظر دا دی چې دا ټول د رسول الله صلی الله علیه وسلم حق و، چې وروسته بیا د بیت المال حق ګرځي، دا د احنافو، مالکیانو، د امام شافعي پخوانی مذهب او د امام احمد یو نظر هم دی، دا د غنیمت د مال په څېر نه ویشل کېږي، د امام شافعي رحمه الله جدید مذهب او د امام محمد بن الحسن شیباني (د احنافو څخه) راجح نظر او د امام احمد بن حنبل یو قول دا دی چې د فی مال هم تقسیمېږي، پنځمه برخه یې د هغه اصنافو ده چې د سورت حشر- په دې ایت کې یې یادونه شوې ده او نور د امام حق دی چې د خپل اجتهاد سره سم په کې تصرف وکړي<sup>4</sup>.

د غنیمتونو په اړه یوه قضیه د څېړنې وړ ده او هغه دا چې د اوسنی زمانې جنگونه د پخوانیو سره توپیر لري، مخکې به هر مجاهد خپل مصارف پخپله ورکول، د خپلو وسلو، آسونو او نور اړتیاوو لپاره به یې د خپل مال څخه مصارف برابرول، کوم منظم نظامي ځواک شتون نه درلود، همدا راز داسې څه هم په غنیمت کې په لاس نه ور تلل چې تقسیم یې نا ممکن وي او یا داسې څه چې په ټولنه کې یې شتون د ټولني لپاره د عدم استحکام لامل وګرځي، خو اوس حالت بالکل بدل دی د نظامي ځواکونو

<sup>1</sup> - د دې لپاره وګورئ: الهدایة فی شرح بداية المبتدي ج2 ص 401، تالیف: علي بن أبي بكر بن عبد الجليل الفرغاني المرغيناني، أبو الحسن برهان الدين (ت 593هـ) تحقيق: طلال يوسف، خپروونکې اداره: دار احیاء التراث العربي - بیروت - لبنان.

<sup>2</sup> - لکه حضرت عمر رضي الله عنه چې د بني تغلب د نصاراو څخه د صدقې په نوم جزیه قبوله کړی وه، وګورئ: الأموال لابن زنجويه ج1 ص 130، تالیف: أبو أحمد حميد بن مغلد بن قتيبة بن عبد الله الخراساني المعروف بابن زنجويه (المتوفى: 251هـ)، تحقيق الدكتور: شاکر ذيب فياض الأستاذ المساعد - بجامعة الملك سعود، چاپوونکې اداره: مرکز الملك فيصل للبحوث والدراسات الإسلامية، السعودية، لومړی چاپ، کال: 1406 هـ - 1986 م.

<sup>3</sup> - له همدې امله فقهه له دې څخه په "يجوز أخذ الجزية" او "لا يجوز أخذ الجزية" یادونه کوي، د بېلګې په توګه د عالمګيري دا عبارت لولو: "الْكَفَّارُ أَصْنَافٌ صِنْفٌ لَا يَجُوزُ أَخْذُ الْجِزْيَةِ مِنْهُمْ وَلَا إِعْطَاءُ الدَّمَةِ لَهُمْ وَهُمْ الْمُشْرِكُونَ مِنَ الْعَرَبِ مِمَّنْ لَا كِتَابَ لَهُمْ فَإِذَا ظَهَرْنَا عَلَيْهِمْ لَا نَتَقَلَّ مِنْ رَجَالِهِمْ إِلَّا السَّبْفُ أَوْ الْإِسْلَامَ وَنَسَاؤُهُمْ وَصِبَابُهُمْ فِيءٌ وَصِنْفٌ يَجُوزُ أَخْذُ الْجِزْيَةِ مِنْهُمْ بِالْإِجْمَاعِ وَهُمْ أَهْلُ الْكِتَابِ مِنَ الْيَهُودِ وَالنَّصَارَى مِنَ الْعَرَبِ وَغَيْرِهِمْ كَذَلِكَ يَجُوزُ أَخْذُ الْجِزْيَةِ مِنَ الْمَجُوسِيِّ بِالْإِجْمَاعِ عَرَبِيًّا كَانَ أَوْ غَيْرِ عَرَبِيٍّ وَصِنْفٌ اخْتَلَفُوا فِي جَوَازِ أَخْذِ الْجِزْيَةِ مِنْهُمْ وَهُمْ قَوْمٌ مِنَ الْمُشْرِكِينَ غَيْرِ الْعَرَبِ وَغَيْرِ أَهْلِ الْكِتَابِ وَالْمَجُوسِ يَجُوزُ أَخْذُ الْجِزْيَةِ مِنْهُمْ عِنْدَنَا". العالمګيري (2/ 193)، نشر وونکی اداره: دار الفكر، د نشرېدو کال: 1411هـ - 1991م.

<sup>4</sup> - بداية المجتهد و نهاية المقتصد ج1 ص 403، ليکوال: أبو الوليد محمد بن أحمد بن محمد بن أحمد بن رشد القرطبي الشهير بابن رشد الحفيد (المتوفى: 595هـ)، خپروونکې اداره: مطبعة مصطفى البابي الحلبي وأولاده، مصر، څلورم چاپ، کال: 1395هـ/1975م. همدا راز وګورئ: الموسوعة الفقهية الكويتية (32/ 230).

تول مصارف د ملت له لورې برابرېږي، بلکې د پوځ عسکر د دفاع د خدمت په مقابل کې حق الزحمه هم ترلاسه کوي، همدا راز په غنیمت کې ټانکونه، طیارې، توپونه او لوی جنگي ماشینونه په لاس ورځي، د دې ترڅنگ خطرناکې وسلې هم د غنیمتونو برخه وي، که دا ټول د مجاهدينو ترمنځ تقسیم کړي شي، نو په ټولنه کې خطرناک حالت رامنځته کېدلی شي، له دې امله په دې اړه د اجتهاد اړتیا ده لکه د سواد عراق د ځمکو په اړه چې د صحابه کرامو ترمنځ اختلاف رامنځته شو او د هماغې اجتهاد پر بنسټ بیا د مجاهدينو نظريات هم مختلف شول.

### پنځم: خراج

خراج هغه مال ته ويل کېږي چې دولت او مسلمان حاکم يې په هغه ځمکو باندې وضع کوي چې يا د سولې له لارې مسلمانانو ته په همدې شرط په لاس ورغلي وي او يا په زور مسلمانانو فتح کړي وي او يا هم ترې کافران تللي وي او ځمکې يې پاتې وي، په دې ټولو حالتونو کې د دې پر ځای چې ځمکه د مجاهدينو ترمنځ تقسیم شي، ځمکه د خپلو مالکانو سره پاتې کېږي او د ځمکې د حاصلاتو يوه برخه اسلامي دولت ته د خراج په توگه ورکوي، ماوردي او ابو يعلى يې همداسې تعريف کړي وايي: «ما وضع على رقاب الأرض من حقوق تؤدى عنها»<sup>1</sup>.

خراج هغه مالي حقوقو ته ويل کېږي چې د ځمکې پر سر ايښودل کېږي او د ځمکې له پلوه حکومت ته ورکول کېږي. خراج په لومړي ځل حضرت عمر بن الخطاب جاري کړ، ځکه د هغه په زمانه کې فتوحات زيات شول، د اسلامي خلافت مساحت پراخه شو، د حکومت او دولت مصارف هم زيات شول، د فتوحاتو لپاره د منظم لښکر اړتیا هم زياته شوه، نو د صحابه کرامو سره له مشورې وروسته يې هغه ځمکې چې مسلمانانو په عراق او شام کې فتحه کړې وې د مجاهدينو ترمنځ تقسیم نه کړې، بلکې هغه يې وقف کړې چې ټول مسلمانان ترې استفاده وکړي او څوک يې چې کړي پر هغوی يې ټاکلی اندازه خراج وټاکه، له دې سره ډېر لږ شمېر صحابه کرامو مخالفت وښوده چې په دوی کې تر ټولو مخکښ حضرت بلال رضي الله عنه و.<sup>2</sup>

خراج په هر هغه چا چې خراجي اباده ځمکه يې په لاس کې وي واجب دی، هغه که مسلمان وي او که کافر، وړوکى وي او که لوی، عاقل وي او که ليوڼی، ښځه وي او که سړی او دا ځکه چې خراج د آبادې ځمکې د حاصلاتو مقابل دی او دا ټول حاصلات لاسته راوړي او کوم تفاوت په کې نشته. خراجي ځمکې هغه دي چې کومې مسلمانانو په زور فتحه کړي وي او بيا اسلامي خلافت هغه د فاتحينو او مجاهدينو ترمنځ نه وي تقسیم کړي، بلکې هغه يې وقف کړې وي چې د بيت المال لپاره يو مورد وگرځي او په هغه يې خراج لگولی وي او په هغه سيمه کې په غير مسلمانو اوسېدونکو باندې يې جزیه لگولې وي، نورې ځمکې ټولې عشري او نصف العشر په کې لازمهږي.<sup>3</sup>

### شپږم: په سوداگريز مالونو کې عشر

امام سرخسي وايي: عاشر هغه چا ته ويل کېږي چې حکومت يې په عامو لارو ټاکي ترڅو د سوداگرو څخه عشر را ټول کړي او د هغه د شتون له امله سوداگر د خپلو مالونو په اړه د غلو څخه ډاډ ترلاسه کوي او د امن احساس کوي.<sup>4</sup>

### عشر له چا اخيستل کېږي؟

سوداگريز عشر د غير مسلمانو سوداگرو له سوداگريزو مالونو څخه هغه وخت اخيستل کېږي چې کله هغوی خپل مالونه دار الاسلام ته راوړي، دا غير مسلمان سوداگر په څو ډولو ويشل شوي دي چې د هر يو حکم له بل څخه مختلف دی او تفصيل يې په لاندې ډول دی:

### لومړی: مستأمنين

مستأمن هغه حربي کافر ته ويل کېږي چې دارالاسلام ته راځي، خو د اوسېدلو نيت او اراده يې په کې نه وي، لکه د نورو هېوادونو سفيران، سوداگر، پناه غوښتونکي او همدا راز د سياحت او يا کوم بل غرض لپاره راغلي غير مسلمانان. لنډه دا چې دوی حربي کافران دي، خو په امان او ويزه دارالاسلام ته داخلېږي، که دوی سوداگري کوي، نو له دوی څخه بايد څه واخيستل شي؟ په دې اړه د فقهاوو ترمنځ اختلاف دی:

احناف وايي: که حربي کافر سوداگريز مال دار الاسلام ته داخل کړ او مال يې نصاب ته رسېده، نو که هغه مقدار معلوم و چې د هغه متبوع هېواد د مسلمانو سوداگرو څخه څومره برخه اخلي، نو مور هم بايد په هماغه اندازه ترې واخلو او که هغه اندازه معلومه نه وه، نو بيا به ترې عشر (لسمه برخه) اخيستل کېږي او که هغوی زموږ له سوداگرو څخه هېڅ هم نه اخيستل نو مور يې هم بايد ترې وانه اخلو، د حربي کافرانو د ماشومانو د مالونو څخه هم مور څه نه اخلو، خو که هغوی زموږ د ماشومانو له مالونو څخه يوه برخه اخيستله، نو بيا مور هم د بالمثل معاملي پر بنسټ په هماغه اندازه د هغوی د ماشومانو له مالونو څخه اخلو.<sup>5</sup>

د مالکي مذهب سره سم د حربي کافر د سوداگريز مال څخه چې دار الاسلام ته يې راوړي بايد هغه اندازه مال واخيستل شي چې په څومره مال ورته امان ورکړ شوی وي، هغه که ډېر وي او که لږ، خو که هغه ټاکلی نه وي، نو بيا به ترې عشر (لسمه برخه) اخيستل کېږي، خو که امام وغواړي نو له دې څخه لږ هم پرې ټاکلی شي.

<sup>1</sup> - الاحکام السلطانية ص 227، د أبو الحسن علي بن محمد بن محمد بن حبيب البصري البغدادي، الشهير بالماوردي (المتوفى: 450هـ) دار الحديث - القاهرة، او همدا راز وگورئ: الأحكام السلطانية ص: 162، تأليف: القاضي أبو يعلى، محمد بن الحسين بن محمد بن خلف ابن الفراء (المتوفى: 458هـ) تصحيح او تعليق: محمد حامد الفقي، چاپوونکی اداره: دار الکتب العلمیة - بيروت، لبنان، دویم چاپ: کال 1421 هـ - 2000 م.

<sup>2</sup> - د دي لپاره وگورئ: الخراج ص 35، تأليف: أبو يوسف يعقوب بن إبراهيم بن حبيب بن سعد بن حبة الأنصاري (المتوفى: 182هـ) خپروونکی اداره: المكتبة الأزهرية للتراث، تحقيق: طه عبد الرؤوف سعد او سعد حسن محمد.

<sup>3</sup> - په دې اړه ډېر زيات تفصيلات شته چې د بېلگې په توگه لاندې مراجعو ته بايد مراجعه وشي: النظم المالية في الاسلام ص 90 او له هغې وروسته ليکوال: قطب ابراهيم محمد، الهيئة المصرية العامة للكتاب، څلورم چاپ، کال 1996م. او السياسة المالية في ظل الاقتصاد الاسلامي ص 64 عوف محمود الكفراوي، مركز الاسكندرية للكتاب، الاسكندرية مصر، دویم چاپ، کال 2006م. همدا راز الموسوعة الفقهية الكويتية د خراج د لفظ لاندې.

<sup>4</sup> - المبسوط ج 2 ص 199، تأليف: محمد بن أحمد بن أبي سهل شمس الأئمة السرخسي (المتوفى: 483هـ)، خپروونکی اداره: دار المعرفة - بيروت، ب. ط. کال 1414هـ - 1993م.

<sup>5</sup> - رد المحتار على الدر المختار ج 2 ص 314، ابن عابدين، محمد أمين بن عمر بن عبد العزيز عابدين الدمشقي الحنفي (المتوفى: 1252هـ) الناشر: دار الفكر - بيروت الطبعة: الثانية، 1414هـ - 1992م.

د امام شافعي د مذهب سره سم کله چې حربي دار الاسلام ته د يو ټاکلي اندازې مال په شرط داخل شي، نو د خپل سوداگريز مال څخه به په هماغه اندازه اسلامي حکومت ته ورکوي، دا که ډېر وي او که لږ، خو که کوم شرط پرې نه وه ايښودل شوی، نو بيا يې د مال څخه څه اخيستل ناروا دي، که دوی د مسلمانانو سره هر ډول معامله کوي مسلمانانو ته د هغوی د سوداگريز مال څخه څه اخيستل درست نه دي.

په حنبلي مذهب کې راغلي چې که حربي کافر اسلامي نړۍ ته داخل شو او دلته يې سوداگري پيل کړ، نو د هغه له سوداگريز مال څخه يو ځل عشر- (لسمه برخه) اخيستل کېږي، په دې کې وړوکی، مشر، نارينه او ښځينه ټول شامل دي، دا هم مهمه نه ده چې هغوی د مسلمانانو سوداگرو سره څه تعامل کوي، ابن قدامه ذکر کړي چې امام کولی شي د حربي کافرانو څخه عشر وانه اخلي که مصلحت په دې کې وي.

#### دويم: ذميان

د احنافو او حنبليانو د مذهب سره سم به د ذمي کافرانو له مال څخه په کال کې يو ځل هغه وخت نصف العشر- (شلمه برخه) اخيستل کېږي کله چې خپل سوداگريز مالونه په دار الاسلام کې له يوې سيمې څخه بلې سيمې ته وړي، د امام مالک د مذهب له مخې بايد له دوی څخه عشر (لسمه برخه) واخيستل شي، خو که مکې او مدينې ته خوراکي توکي راوړي، نو بيا به ترې نصف العشر (شلمه برخه) اخيستل کېږي، د امام شافعي رحمه الله له نظره په ذمي کافر باندې د جزيې څخه پرته بل څه نه شته، خو که د جزيې څخه پرته بل څه پرې ايښودل شوي وو بيا به ترې اخيستل کېږي.<sup>1</sup>

#### درېم: مسلمان سوداگر

د مسلمانو سوداگرو څخه دا ډول عشر اخيستل نا درست دي، خو که خپل مالونه يې له يوې سيمې څخه بلې سيمې ته منتقل کول او د عشر له مخې تېر شو او زکات يې نه وه تاديه کړی او د زکات شرطونه يې پوره وو، نو زکات به ترې اخيستل کېږي، امام سرخسي وايي: کله چې حضرت عمر رضي الله عنه عشر راټولونکي وټاکل، هغوی ته يې وويل: مسلمان چې کوم مال وړي، له هغه څخه ربع العشر (څلويښتمه برخه) واخلي او ذمي چې کوم مال وړي له هغه څخه نصف العشر- (شلمه برخه) واخلي، نو پوښتنه ترې وشوه چې کوم مال حربي کافر وړي له هغه څخه څومره اندازه واخيستل شي؟ وه يې ويل: هغوی زموږ څخه څومره اخلي؟ ورته وويل شو: له مور څخه عشر (لسمه برخه) اخلي، نو وه يې ويل: له هغوی (حربي کافرانو چې په امان دار الاسلام ته راغلي وي) څخه عشر (لسمه برخه) واخلي، په يو بل روايت کې راځي: له هغوی څخه په هماغه اندازه واخلي چې زموږ له سوداگرو څخه يې اخلي، ور څخه پوښتنه وشوه که هغه اندازه معلومه نه وي، نو وه يې ويل: عشر- (لسمه برخه) ترې واخلي.<sup>2</sup>

لنډه دا چې دا گمرک چې په دې عصر کې په سوداگريز مالونو باندې وضع کېږي او اخيستل کېږي، که د کافرانو د مالونو پورې ځانگړی شي، نو د حضرت عمر رضي الله عنه او ورسره د صحابه کرامو د پاليسۍ سره به برابر وي او جواز به ولري او د بيت المال د مواردو څخه به يو مورد وبلل شي، خو په دې زمانه کې گمرک د شريعت د احکامو سره سم نه دی عيار ځکه گمرک د کافر او مسلمان دواړو څخه اخيستل کېږي او په يوه اندازه اخيستل کېږي.

#### اووم: هغه مالونه چې پاتې وي او مالک يې معلوم نه وي

هغه مالونه هم د بيت المال برخه گرځي چې پاتې وي او هيڅ کوم مالک يې معلوم نه وي، لکه د داسې چا ميراث چې ټاکلی وارث يې شتون ونه لري، همدا راز هغه پيدا شوي مالونه چې صاحب يې پيدا نه شي، همدا راز هغه غصب شوي مالونه، يا په بانکونو کې او نورو ځايونو کې په امانت ايښودل شوي مالونه چې مالکان يې پيدا نه شي، دا که نقدي وي او که ځمکې او جايدادونه وي دا ټول د بيت المال ملکيت گرځي. د دې ترڅنگ د غير معلومو اوقافو څخه ترلاسه شوي گټې هم د بيت المال برخه گرځي، خو په دې شرط چې که د واقف شرط معلوم شي، نو د هغه شرط سره سم بايد د هغه په عوايدو کې تصرف وشي.

#### اتم: مالي تعزيرونه او جرمانې

همدا راز مالي تعزيرونه او جرمانې چې د دولت له لورې د جزا په توگه ورکول کېږي د دولت د بيت المال د عوايدو يو بنسټيز مصدر دی، د مالي تعزير په اړه د فقهاوو مذاهب مختلف دي، د احنافو په مذهب کې د امام ابو حنيفه او امام محمد رحمهما الله له نظره مالي تعزير روا نه دی، تر دې چې امام محمد په خپل هيڅ کتاب کې د دې يادونه هم نه ده کړې، خو د امام ابو يوسف رحمه الله څخه يو روايت دا دی چې که مصلحت په کې وليدل شي، نو تعزير بالمال درست او روا کار دی.<sup>3</sup> د امام شافعي رحمه الله په مذهب کې دوه قوله دي، د هغه د پخواني مذهب سره سم تعزير بالمال روا دی، خو په نوي مذهب کې يې ناروا گڼلی دی. د امام مالک رحمه الله مشهور مذهب چې ابن فرحون مالکي نقل کړی دا دی چې تعزير بالمال روا دی، د تعزير او جزا په توگه د مجرم څخه مال اخيستل روا دي، خو تعزير داسې مال تلف کول چې د استفادې وړ وي درست نه گڼي، لکه هغه خواره چې درغلي په کې شوې وي او يا بل څه په کې گډ کړی شوي وي. په حنبلي مذهب کې تعزير بالمال ناروا گڼل شوی دی، نه تعزير د مال اخيستل جواز لري او نه يې تعزير له منځه وړل، دوی وايي په دې اړه نه په شريعت کې کوم نص راغلی او نه د داسې چا (صحابه کرامو) څخه نقل شوی چې اقتدا ورسې درسته ده، خو په دې اړه د حنبلي مذهب مشهورو علماوو امام ابن تيمية او د هغه شاگرد امام ابن القيم د دې مخالفت کړی دی او وايي چې تعزير بالمال که د مال د تلف کولو په شکل کې وي او که د اخيستلو په شکل کې وي دواړه روا دي.<sup>4</sup> په دې اړه چې د فقهاوو د نظرياتو په نظر کې نيولو سره اسلامي حکومت که هغه نظر غوره کړي چې تعزير بالمال د اخيستلو تر حده درست وگڼي او د له منځه وړلو په حد کې يې ناروا وگڼي، نو دا هم د بيت المال لپاره يو مهم او بنسټيز مورد کېدلی شي.

<sup>1</sup> - الموسوعة الفقهية الكويتية ج 3 ص 103-104.

<sup>2</sup> - المبسوط للسرخسي (199/2) (مخکې په تفصيل سره ذکر شوی).

<sup>3</sup> - رد المحتار ج 3 ص 184 (مخکې په تفصيل سره ذکر شوی).

<sup>4</sup> - د دې نظرياتو د تفصيل لپاره وگورئ: الموسوعة الفقهية الكويتية ج 12 ص 269-273.

## نهم: د دولتي ممتلكاتو څخه لاسته راغلي عوايد

اسلام لکه څرنگه چې څرگنده خبره ده او مور ورته په دې لنډ بحث کې اشاره هم کړې ټولنيز ملکيت ته هم اجازه ورکوي لکه څرنگه چې فردي ملکيت ته اجازه ورکوي، دا ملکيتونه بېلابېل ډولونه لري، ځمکې، انحصاري شرکتونه، زراعتي پروژې، صنعتي پروژې او داسې نور، دا ټول د اسلامي حکومت د بيت المال لپاره عوايد برابروي.

### لسم: قرضونه

د اوسني سودي نظام سره سم اسلامي حکومت له دې مورد څخه استفاده نه شي کولی، خو که داسې کوم صورت رامنځته کړي شو چې د سود څخه پاک د مشارکت، مضاربت او يا نورو جايزو لارو څخه اسلامي حکومت تمویل په لاس راوړي شي، نو دا هم د بيت المال او په ځانگړي توگه د پراختيايي پروژو د تمویل لپاره يو مورد گرځېدلی شي، ډېر مسلمان اقتصاد پوهان په دې ټينگار کوي چې داسې نړيوال اسلامي بانک بايد رامنځته کړي شي چې مسلمانو اړمنو هېوادونو ته د سود څخه پاک قرضونه ورکړي، د سود څخه د پاکو قرضونو کوم نظام که اسلامي پراختيايي بانک جده ولري هغه به وي، خو نور کوم بانک او يا هېواد شايد داسې کوم نظام ونه لري، له دې امله له دې مورد څخه د استفادې په مخ کې ستونزې شتون لري.

### يوولسم: د نوو بانکونو ټونو چاپ کول

د پيسو د انفلاسيون او نورو تخنيکي اړخونو په نظر کې نيولو سره دا هم د اسلامي حکومت د بيت المال د تقويې لپاره يو مورد کېدلی شي، په ځانگړې توگه د لويو پروژو د سرته رسولو او په لاره اچولو لپاره دا يوه لاره ده چې معاصر اقتصادي نظام هم ترې استفاده کوي او اسلامي حکومت هم ترې استفاده کولی شي ځکه کوم شرعي مانع يې په مخکې شتون نه لري.

لنډه دا چې په معاصرو اقتصادي نظامونو کې چې کومې سرچينې د بوديچې د تمویل لپاره ذکر شوي دي هغه ټول د يو مسلمان حکومت د عوايد لپاره سرچينې گرځېدلی شي، يوازې دوه هغه سرچينې دي چې د اسلام د اصولو سره په ټکر کې واقع دي، دا دوه سرچينې په لاندې ډول دي:

لومړی: قرضونه؛ چې په دې کې داخلي او بهرني دواړه ډوله قرضونه شامل دي، په دې کې بنسټيزه ستونزه د سود (ربا) ده، تر څو چې له دې سره سود ملگري وي تر هغه وخت پورې ترې اسلامي حکومت د عايد د منبع په توگه استفاده نه شي کولی او کله هم چې د سود څخه پاک د قرض نظام رامنځته شو بيا ترې استفاده کولی شي، ځکه دا لذاته ناروا کار نه دی، بلکې دا لغيره ناروا دی.

دويم: ماليه ده، په دې کې د ممانعت بنسټيز لامل د خلکو له خوښې پرته د هغوی د مال اخيستل دي او د بل چا په مال کې تصرف کول دي، چې دا کار لکه مخکې يې چې په تفصيل سره يادونه وشوه ناروا او نا درست دی.

### څلورم څپرکی

#### د ماليې شرعي حکم څه دی؟

اوس چې دا څرگنده شوه چې هغه ماليه چې په معاصر اقتصادي فکر کې د هېوادونو د مالياتي سياست ډېره مهمه برخه تشکيلوي، يو بنسټيز مشکل لري چې هغه د خلکو له خوښې پرته د هغوی په مال کې تصرف دی، نو اوس دا پوښتنه مطرح کېږي چې ايا د ماليې د جواز لپاره په اسلامي شريعت کې کومه لاره شته؟ يو شمېر په اسلام کې د ټولنيز تکافل<sup>1</sup> اصل د ماليې لپاره بنسټ گرځوي، ايا واقعاً د ټولنيز تکافل نصوص د ماليې لپاره بنسټ گرځېدلی شي؟ که دا يې بنسټ نه شي گرځېدلی، نو ايا نورې لارې چارې شته چې د ماليې لپاره په کې د جواز صورت پيدا شي؟ په دې راتلونکو کرښو کې دا قضيه لږ په تفصيل سره څېړو.

#### د ټولنيز تکافل اړوند نصوص د ماليې لپاره بنسټ گرځېدلی شي؟

زيات شمېر بلکې ټول هغه معاصر ليکوالان چې د معاصر اقتصادي نظام په څېر د ماليې د جواز قايل دي يو زيات شمېر د دې بنسټ د اسلام د تکافل نظام گرځوي او وايي چې په فقهاوو کې څه خلک د دې قايل دي چې په مال کې د زکات څخه پرته نور حق هم شته او کله چې دا ثابت شي چې په شتمنو خلکو د زکات سربېره نور حق هم شته، نو دا حق بايد د ماليې په شکل له دوی څخه واخيستل شي او همدا بايد د ماليې لپاره بنسټ وگرځي او په همدې بنسټ بايد د ماليې فقهي تکيف (څرنگوالی) برابر کړي شي.

په لنډ ډول بايد ووايم چې د زکات پرته د بل حق ثابتول يو مرجوح قول دی چې د امت د عامو علماوو د نظر سره مخالف دی او بيا درسته خبره دا ده چې څوک چې د زکات سربېره د بل حق قايل دي هغوی هم د کوم مبدعي او همبشني حق قايل نه دي، بلکې په اضطراري حالاتو کې د اړمنو حاجت او ضرورت د پوره کولو لپاره دا ډول حق لازم گڼي، چې په دې معنی بيا دا ماليې لپاره بنسټ نه شي گرځېدلی.

#### لومړی مذهب: د زکات سربېره په مال کې نور حق نشته

جمهور فقهاء وايي چې په دوی کې د څلورو واړو فقهي مذاهبو د امامانو ترڅنگ نور ډېر فقهاء شامل دي، دوی وايي چې د مسلمان په مال کې يوازې يو حق لازم او فرض دی او هغه زکات دی، له دې سربېره بل حق اسلام نه دی فرض کړی<sup>2</sup>، په دې اړه ابو بکر بن العربي المالکي وايي: «اختلف الناس هل في المال حق سوى الزكاة أم لا؟ فروى عن النبي، صلى الله عليه وسلم، أنه قال: (في المال حق سوى الزكاة) وتلا قول الله تعالى [وَلِكِنَّ الْأَبْرَّ مَنْ آمَنَ بِاللَّهِ] إلى قوله: [وَأَتَى الْمَالَ عَلَى حُبِّهِ ذَوِي]»

<sup>1</sup> - د ټولنيز تکافل څخه مراد دا دی چې په شريعت کې ډېر نصوص شته چې په ټولنه کې د موجودو فقيرانو لاس نيوي او مرستې ته شتمن خلک هڅوي، او د دې غوښتنه ترې کوي چې دوی بايد د غريبانو کفالت وکړي او د هغوی اړتياوې پوره کړي، دې ته تکافل (يو د بل کفالت او يو د بل لاس نيوی) ويل کېږي.

<sup>2</sup> - التمهيد لما في الموطأ من المعاني والأسانيد ج 3 ص 306، تأليف: أبو عمر بن عبد البر النمري القرطبي (٣٦٨ - ٤٦٣ هـ)، تحقيق: بشار عواد معروف، وآخرون، خيرونكي مؤسسة الفرقان للتراث الإسلامي - لندن، لومړی چاپ، کال: ١٤٣٩ هـ - ٢٠١٧ م. همدا مذهب تقريباً ټولو علماو جمهور ته نسبت کړی دی، د بېلگې په توگه وگورئ: شرح النووي على مسلم ج ٧ ص ٧١، خيرونكي اداره: دار احياء التراث العربي بيروت، دويم چاپ، کال: ١٣٩٢ هـ ق. همدا راز القيس شرح الموطأ د ابن عربي مالکي، د بدر الدين عيني د سنن أبي داود شرحه او نور.



یوه مجموعه د فقهاوو وایي چې د زکات سربره هم په مال کې حق شته چې شتمن خلک یې باید ورکړي، دا د مجاهد بن جبر، حسن بصري، عبد الله بن نافع او عامر بن شراحیل الشعبي نظر دی، همدا راز عبد الله بن عمر ته یې هم نسبت کوي.<sup>1</sup>

دوی د بېلابېلو دلايلو څخه استفاده کوي، تر دې چې د ابوبکر بن العربي د وينا سره سم دوی د هر هغه نص څخه چې په قرآن کې راغلي وي او که په سنتو کې چې په صدقه، خیرات، خیر نېغې او فقيرانو او مسکینانو ته په ورکړې دلالت وکړي دوی ترې استدلال کوي او خلاصه تصور یې دا دی چې ټولنیز تکافل او یو د بل سره خبر نېغې په اسلام کې یو لازمي امر دی، نو همدې ته دوی هغه حق وایي چې د زکات سربره هم پر مسلمانانو لازم دی، په دې لړ کې دا لاندې تفصیلي دلايل د یادونې وړ دي.

لومړی دلیل: د الله تعالی دا قول چې فرمایي: {لَيْسَ الْبِرُّ أَنْ تُولُوا وُجُوهَكُمْ قَبْلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسَاكِينَ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُؤْمِنُونَ بَعْضُهُمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ} [البقرة: 177]. په دې ایت کې الله تعالی حقیقي نیکي په الله تعالی، د آخرت په ورځ، پریستو، کتابونو او پیغمبرانو باندې ایمان درلودلو او د مال د محبت سره سره خپلوانو، یتیمانو، فقیرانو، مسافرانو، سوال کوونکو او د غلامانو په ازادولو کې د مال مصرفولو ته ویلی دی، چې دا دې غوښتنه کوي چې دا تکافل او یو د بل لاسنیوی په اسلام کې ډېر بنسټیز کار دی. په هغه حدیث کې چې فاطمه بنت قیس روایت کړی دی دا استدلال په کې په صراحت سره یاد شوی دی، فاطمه بنت قیس په روایت کې راغلي: «عَنْ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ: «فِي الْمَالِ حَقٌّ سَوَى الزَّكَاةِ، وَتَلَا هَذِهِ آيَةَ { لَيْسَ الْبِرُّ أَنْ تُولُوا وُجُوهَكُمْ }» [البقرة: 177] إِلَى آخِرِ آيَةِ. چې پیغمبر علیه السلام وفرمایي چې په مال کې د زکات سربره هم حق شته او بیا یې د دې خبرې د تایید لپاره دا ایت ولوست.<sup>2</sup>

دویم دلیل: په بل ایت کې الله تعالی فرمایي: {وَالَّذِينَ فِي أَمْوَالِهِمْ حَقٌّ مَعْلُومٌ (24) لِلسَّائِلِ وَالْمَحْرُومِ} [المعارج: 24، 25]. د مسلمانانو یو صفت دا دی چې د هغوی په مالونو کې د سوال کوونکي او فقیر ټاکلی حق موجود وي. دا معلوم او ټاکلی حق د دوی له نظره هماغه حق دی چې د فقیرانو او مسکینانو سره د همدردۍ او مرستې لپاره په کار واچول شي او د زکات پرته وي.

دریم دلیل: دوی د قرآن کریم له دې ایت څخه هم استدلال کوي چې الله تعالی په کې فرمایي: {وَلَا يَحْسِبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخَلُوا بِهِ يَوْمَ الْقِيَامَةِ} [آل عمران: 180]. هغه خلک چې د الله تعالی له لورې په ورکړل شوي فضل (مال) باندې بخل کوي، دوی دې دا گومان نه کوي چې دا خبره د دوی لپاره غوره ده، بلکې دا ورته ډېره بده ده، هغه مال چې دوی پرې بخل کاوه دا به ورته د قیامت په ورځ د غاړې غاړگی شي. مسروق بن الأجدع د دې په تفسیر کې وایي: «هو الرجل يرزقه الله المال، فيمنع قرابته صلته، فيجعل حية يطوقها»<sup>3</sup>. دا د هغه چا په اړه دی چې الله تعالی ورته مال ورکړی وي، خو هغه یې خپلوانو ته نه ورکوي، نو دا به ورته مار وگرځي او هغه به ورته په غاړه کې ور واچول شي.

څلورم دلیل: له هغه حدیث څخه استدلال کوي چې حضرت جابر بن عبد الله رضي الله عنه روایت کړی دی چې رسول الله صلى الله عليه وسلم فرمایي دي: «مَا مِنْ صَاحِبِ إِبِلٍ، وَلَا بَقَرٍ، وَلَا غَنَمٍ، لَا يُؤَدِّي حَقَّهَا، إِلَّا أُفْعِدَ لَهَا يَوْمَ الْقِيَامَةِ بَقَاعٌ قَرَّرَ تَطَوُّهُ ذَاتُ الظَّلْفِ بِظِلْفِهَا، وَتَنْطَحُهُ ذَاتُ الْقَرْنِ بِقَرْنِهَا، لَيْسَ فِيهَا يَوْمَئِذٍ جَمَاءٌ وَلَا مَكْسُورَةٌ الْقَرْنُ قُلْنَا: يَا رَسُولَ اللَّهِ، وَمَا حَقُّهَا؟ قَالَ: «إِطْرَاقُ فَحْلِهَا، وَإِعَارَةٌ دَلْوَهَا، وَمَنِيحَتُهَا، وَحَلْبُهَا عَلَى الْمَاءِ، وَحَمْلٌ عَلَيْهَا فِي سَبِيلِ اللَّهِ، وَلَا مِنْ صَاحِبِ مَالٍ لَا يُؤَدِّي زَكَاتَهُ، إِلَّا تَحَوَّلَ يَوْمَ الْقِيَامَةِ شَجَاعًا أَرْعَ، يَتَّبِعُ صَاحِبَهُ حَيْثُمَا ذَهَبَ، وَهُوَ يَفِرُّ مِنْهُ، وَيُقَالُ: هَذَا مَالِكٌ الَّذِي كُنْتُ تَبْخُلُ بِهِ، فَإِذَا رَأَى أَنَّهُ لَا بُدَّ مِنْهُ، أَدْخَلَ يَدَهُ فِي فِيهِ، فَجَعَلَ يَقْضِمُهَا كَمَا يَقْضِمُ الْفَحْلُ»<sup>4</sup>. همداسې یو حدیث د آسونو په اړه هم راغلی دی چې لفظ یې دی «لَمْ يَنْسَ حَقَّ اللَّهِ فِي رِقَابِهَا وَظُهُورِهَا»<sup>5</sup>.

د اوشانو، غواگانو او مېړو څښتن چې د دوی حق نه ورکوي، نو د قیامت په ورځ به په یو اوار میدان واچول شي، د سُم لرونکی به یې د سُم لاندې کوي او بنسکر لرونکی به یې په بنسکر وهي، په دې ورځ به نه په کې بې بنسکر وي او نه بنسکر ماتي، مور وویل: ای د الله پیغمبره! حق یې څه دی؟ وه یې فرمایي: نر حیوان یې د ماده حیواناتو سره د یو ځای کېدو لپاره په سوال ورکول، له کوهي څخه د اوبو راویستلو لپاره بوکه په عاریت ورکول، لنگ مال خلکو ته د شیدو د لوشلو لپاره ورکول، د گودر سره د لنگو مالونو لوشل (او شیدې یې په فقیرانو تقسیمول، ځکه په دې ځای کې فقیران را ټولېږي) د الله په لار کې د سپرلی لپاره ورکول او کوم شخص چې د مال خاوند وي او زکات یې نه ورکوي، نو دا مال به یې د قیامت په ورځ د یو کل سري مار شکل غوره کړي او د هغه خپل مالک پسې به وي چې هر چېرته ترې ولاړ شي او هغه به ترې په تېښته وي، ویل کېږي به: دا ستا هغه مال دی چې تا به پرې بخل کاوه، کله چې وگوري چې بل چاره نشته، نو خپل لاس به د هغه په خوله کې ورکړي، نو هغه به یې لاس داسې وژوي (غابن کړي) لکه یو خطرناک اوبن چې د چا لاس ژوي (غابن کوي).

دوی وایي په دې حدیث کې د زکات یادونه هم شوې او د نور حق یادونه هم شوې ده، نو له دې امله دا په دې دلالت کوي چې په مال کې د زکات سربره هم حق شته.

<sup>1</sup> - د مذهب د تفصیل لپاره وگورئ: التمهيد لما في الموطأ من المعاني والأسانيد ج 3 ص 307، (مخکې په تفصیل سره ذکر شوی). المصنف ج 6 ص 252 تأليف: أبو بكر عبد الله بن محمد بن أبي شيبة العباسي الكوفي (ت 235 هـ)، تحقيق: سعد بن ناصر بن عبد العزيز أبو حبيب الشثري، خپرونکې اداره: دار كنوز إشبيليا للنشر والتوزيع، الرياض - السعودية، لومړی چاپ، كال: 1436 هـ - 2015 م.

<sup>2</sup> - د حدیث دې الفاظو لپاره وگورئ: شرح معاني الآثار ج 2 ص 27، تأليف: بو جعفر أحمد بن محمد بن سلامة بن عبد الملك بن سلمة الأزدي الحجري المصري المعروف بالطحاوي (ت 321 هـ)، تحقيق او تقديم: محمد زهري النجار او محمد سيد جاد الحق، خپرونکې اداره: عالم الكتب، لومړی چاپ، كال 1414 هـ، 1994 م. د حدیث د تخریج یادونه مخکې وشوه، خلاصه یې دا ده چې دا د رسول الله صلى الله عليه وسلم څخه ثابت نه دی، درسته خبره ده ده چې دا د امام شعبي قول دی.

<sup>3</sup> - شرح صحيح البخاري ج 3 ص 402، تأليف: ابن بطال أبو الحسن علي بن خلف بن عبد الملك (ت 449 هـ)، تحقيق: أبو تميم ياسر بن إبراهيم، خپروونکې اداره: مكتبة الرشد - السعودية، الرياض، دویم چاپ، كال: 1423 هـ - 2003 م.

<sup>4</sup> - دا حدیث متفق علیه دی، دا لفظ د صحيح مسلم دی ج 2 ص 685، د حدیث شمېره (988) د فؤاد عبد الباقي نسخه.

<sup>5</sup> - صحيح البخاري ج 3 ص 1333، د حدیث شمېره (3446) تحقيق: د. مصطفى ديب البغا

پنځم دليل: له هغه حديث څخه استدلال كوي چې صراحت په دې معنی راغلی چې په مال كې د زكات سربېره نور حق هم شته، د فاطمه بنت قيس رضي الله عنها څخه روايت دی چې رسول الله صلى الله عليه وسلم وفرمايل: «إِنَّ فِي الْمَالِ حَقًّا سَوَى الزَّكَاةِ»<sup>1</sup>.

د دې ټولو دلايلو په اړه د حديثو شارحينو اجمالي ځوابونه وركړي دي چې لنډيز يې امام بدر الدين عيني په دې توگه راخېستې دی، وايي: «دا څومره دلايل چې ياد شول، اكثره علماء په دې اند دي چې له دې ټولو څخه فرض زكات مراد دی او مال كې د زكات سربېره نور حق نشته او په هغه حديث كې چې «لم ينس حقها» او يا هم «من حقها» الفاظ راغلي دي، له دې څخه كوم وجوبي حق مراد نه دی، بلكې د ښو اخلاقو او د سخاوت څخه ډكې خواخوږۍ حق مراد دی (هدف يې دا دی چې دا په وجوب حمل نه دی).

بيا د محمد بن علي بن عمر التميمي المازري أبو عبد الله (۴۵۳هـ-۵۳۶هـ) چې يو مالكي فقيه دی او د (المعلم بفوائد مسلم) په نوم يې د مسلم شريف شرحه ليكلې ده، څخه نقل كوي چې هغه وايي: احتمال لري چې دا حق په هغه ځای كې وي چې هلته خبر ښېگڼه او خواخوږي فرض وي (يعنې د اضطرار حالت وي، د اضطرار په حالت كې دا خواخوږي فرض گرځي) او قاضي عياض وايي: كېدلی شي دا (حق چې په حديث كې يې يادونه شوې «من حقها») د زكات د فرضيت څخه لږ مخكې خبره وي.

او د دې ايت په اړه چې الله تعالی فرمايي: «وَفِي أَمْوَالِهِمْ حَقٌّ مَعْلُومٌ لِلسَّائِلِ وَالْمَحْرُومِ» جمهور علماء وايي: چې د حق څخه زكات مراد دی او دا چې په مال كې د زكات څخه پرته بل كوم فرضي حق شتون نه لري او د نورو حقوقو كومه يادونه چې په نصوصو كې شوې ده له هغوی څخه استحبابي حقوق مراد دي او هغه د ښو اخلاقو غوښتنه ده او په فرضيت دلالت نه كوي.

دا ياد شوی ايت له دې امله هم په فرضيت دلالت نه كوي ځكه چې په ايتونو كې الله تعالی د څه خلكو ښه صفتونه بيان كړي دي او دا په وجوب باندې دلالت نه كوي، لكه له دې ايت وروسته چې كوم صفت ياد شوی دی چې الله تعالی فرمايي: «كَانُوا قَلِيلًا مِنَ اللَّيْلِ مَا يَهْجَعُونَ» هغه د هيڅ چا له نظره هم په وجوب دلالت نه كوي، ځكه د تهجدو لمونځ ته هيڅوك هم فرض نه وايي.

يو شمېر نور خلك وايي (چې بالفرض كه دا نصوص په فرضيت دلالت هم ولري) چې دا حق د زكات په فرض كېدو منسوخ شو او دا ځكه چې دا په فرضيت دلالت كوي ځكه سره له دې چې لفظ يې د «خبر» خو معنی د امر ده (او امر په وجوب دلالت كوي)<sup>2</sup>.

د دې تر څنگ دا ټول نصوص يا ظني الدلالة نصوص دي او يا هم ظني الثبوت نصوص دي او فريضې په داسې نصوصو نه ثابتېږي، بلكې د فرضيت د ثبوت لپاره د قطعي الدلالة او قطعي الثبوت نصوصو د شتون اړتيا ده او يا هم كه ظني الثبوت وي، نو بايد په معنی يې د امت اجماع متحققه شوې وي، چې په دې نصوصو كې دا ټول مفقود دي.

### د دواړو مذهبونو ترمنځ توفيق

خو حقيقت دا دی چې د دې دواړو مذهبونو ترمنځ حقيقي تعارض نشته، ځكه چې كوم خلك چې د زكات سربېره بل فرض نفي كوي د هغوی هدف داسې دايمي فرض دی چې د زكات په څېر يې بايد په همېشني ډول ادا كړي، دا ډول فرض نفي كوي، خو د اضطرار په وخت كې د اړمنو خلكو د لاسنيوي لپاره او د بل هر ډول اضطراري حالت د كنترول لپاره په مجموعي توگه د سيمې په ټولو خلكو او څوك چې هلته موجود وي په هغوی په عيني توگه د پيسو د وركولو، خير او ښېگڼې كار او صدقه لازمه گرځي، په دې كې څوك اختلاف نه لري، د همدې اضطرار پر بنسټ فقهاء د حكومت لپاره د اضطراري ټيكنس د لگولو اجازه هم وركوي او څوك چې د زكات سربېره په مال كې نور حق هم ثابتوي د هغوي هدف هم همدا ډول صدقه او خيرات دی، يعنې د اضطرار په وخت كې د اړمنو خلكو سره همكاري فرض گرځي، خو په عادي توگه په همېشني ډول كوم صدقه او خيرات فرض نه دی، همدا خبره ډېرو شارحينو هم كړې ده، د بېلگې په توگه ابوبكر بن العربي وايي: مور (جمهور) سره له دې چې وايو چې په مال كې د زكات پرته بل كوم حق نشته، نو له دې څخه مو هدف اصل او مبدئي فرض دی، خو په عارضي او ځانگړو حالاتو كې د جهاد څخه پرته نور بدني حقوق لكه د مظلومانو مرسته او د ظالمانو دفع كول هم لازميږي او په مالونو كې هم څه نور فريضې لازميږي لكه د اړمنو ضرورتونه پوره كول او د كافرانو سره په بند كې پاتې د مسلمانو بنديانو ازادول، امام مالك رحمه الله ويلي دي: د كافرانو له بند څخه د مسلمانو بنديانو را ازادول په ټولو خلكو فرض دي، كه يو درهم هم ورسره پاتې نه شي، په دواړو قضيو كې د امت ترمنځ هيڅ اختلاف شتون نه لري، نو د دې په تطبيقاتو ځان پوهه كړئ او د اختلاف په وجوهو ځان خبر كړئ<sup>3</sup>.

### دا د ماليې (ټيكنس) لپاره بنسټ نه شي گرځېدلی

لنډه دا چې امت په دې اتفاق لري چې په مال كې همېشني فرض يوازې زكات دی، بل كوم فرض نه شته چې د زكات په څېر همېشه او په هر چا باندې لازم وي، له همدې امله دا د عادي او دايمي ماليې لپاره بنسټ نه شي گرځېدلی.

د دې تر څنگ د ماليې مصارف هغه څه نه دي چې د اضطراري صدقاتو او عادي نفلي مالي عبادتونو لپاره په شريعت كې ټاكل شوي دي، ځكه ماليه په هر هغه ځای كې په مصرف رسېدلی شي چې حكومت يې وغواړي او خيراتونه او صدقات يوازې د ټولنيز تكافل لپاره تر سره كېږي او كله چې په اضطراري توگه واجب شي، نو بيا ترې يوازې د هغه حالت د معالجې لپاره ترې استفاده كېږي چې د كوم حالت د معالجې لپاره فرض شوي وي، په بل ځای كې ترې استفاده كول درست نه وي.

بله خبره دا ده چې د صدقاتو او خيراتونو او د ټولنيز تكافل لپاره را ټول شوي مال كې هغه ځانگړتياوې شتون نه لري چې د ماليې لپاره بنسټيزې ځانگړتياوې بلل كېږي او مور پرې د دې څېړنې په لومړي څپرکي كې بحث وكړ.

<sup>1</sup> - سنن الترمذي ج 2 ص 41، تاليف: محمد بن عيسى بن سورة بن موسى بن الضحاك، الترمذي، أبو عيسى (المتوفى: 279هـ)، تحقيق: بشار عواد معروف، خپرونكې اداره: دار الغرب الإسلامي - بيروت، د خپرېدو كال 1998 م، د حديث په اړه مخكې په تفصيل سره خبره شوې ده، د دې حديث پيغمبر عليه السلام ته سم نه دی، دا لكه ترمذي چې وايي صحيح خبره دا ده چې دا د امام شعبي قول دی.

<sup>2</sup> - شرح سنن أبي داود ج 6 ص 414، تاليف: أبو محمد محمود بن أحمد بن موسى بن أحمد بن حسين الغيتابي الحنفي بدر الدين العيني (المتوفى: 855هـ) تحقيق: أبو المنذر خالد بن إبراهيم المصري، خپروونكې اداره: مكتبة الرشد - الرياض، لومړی چاپ، كال: 1420 هـ - 1999 م.

<sup>3</sup> - القبس في شرح موطأ مالك بن أنس (ص: 462) د ابوبكر بن العربي ليكنه (مخكې په تفصيل سره ذكر شوی).

## د ماليې بنسټ څه کېدلی شي؟

د تېرو بحثونو په پایله کې دا څرگنده شوه چې:

لومړی: د اسلامي حکومت د بودیجې سرچینې توقيفي نه دي بلکې دا اجتهادي دي، په دې معنی چې دا سرچینې په هغه کې محصورې نه دي چې په شرعي نصوصو کې یې یادونه شوې ده او یا د رسول الله صلی الله علیه وسلم په وخت کې ترې کار اخیستل شوی، بلکې د اړتیا په وخت کې په دې سرچینو کې زیاتوالي راغلی دی، د بېلگې په توګه خراج او د مستأمنو سوداګرو څخه د عشر اخیستل.

دویم: له دې امله د معاصر اقتصادي نظام د نظر سره سمه ماليه په مبدیې توګه د اسلامي حکومت د بودیجې منبع او مصدر ګرځېدلی شي. درېم: خو د دې کار په مخ کې بنسټیز خنډ او مانع دا دی چې اسلام د خلکو په مالونو کې د هغوی له خونې پرته هر ډول تصرف حرام ګرځولی، دا کار په عادي حالاتو کې نه افرادو ته جواز لري او نه حکومتونو او نظامونه ته جواز لري.

څلورم: او تر څو چې دا خنډ له منځه نه وي تللی په عادي حالاتو کې د ماليې په نوم او یا هم په کوم بل نوم د خلکو په مالونو تېری او تعدی جواز نه لري. اوس پوښتنه دا پيدا کېږي چې ایا داسې څه حالات پيدا کېدلی شي چې ماليه هم واخیستل شي او هغه شرعي مانع هم له منځه ولاړ شي چې د شریعت له نظره ماليه ناروا ګرځي او یا په بل عبارت هغه کوم حالات دي چې دا مانع او خنډ په کې له منځه تللی شي او حکومت او دولت ته په کې د ماليې اخیستل جواز پيدا کوي؟

### ماليه یوه اړتیا

په اوسني عصر کې د هېوادونو او حکومتونو اړتیاوې د پخوانیو نظامونو د اړتیاوو سره توپیر لري، هغه سرچینې چې مخکې یې د یو حکومت د مصارفو لپاره کفایت کاوه اوس کفایت نه کوي، ځکه مصارف هم متنوع دي او هم زیات او دا د اسلام مرونت (Flexibility) ده چې د ژوند په هر اړخ او هره ساحه کې یې اصول وضع کړي دي او نور یې خلک ازاد پرې ایښي دي چې د دې اصولو په دایره کې د خپلو ستونزو لپاره حللاره ولټوي.

په اسلام کې چې کوم مصادر او سرچینې د بیت المال او بودیجې لپاره ټاکل شوي دي لکه زکات، عشر او داسې نور هغه د ماليې (ټېکس) ځای هم نه شي ډکولی، ځکه د هغوی مصارف په شریعت کې مشخص دي، په بل ځای کې ترې استفاده سم کار نه دی او دولت او حکومت له دې مصارفو پرته نور مصارف هم لري چې تر ټولو مهم یې د خپلو کارمندانو معاشونه تأدیه کول او داسې نور مصارف دي، د دې اړتیاو د رفع کولو لپاره د دې اړتیا ده چې د بودیجې لپاره د یادو سرچینو تر څنګ نوې سرچینې ولټول شي.

د دې تر څنګ که مور په اوسنۍ زمانه کې د اسلامي هېوادونو بودیجوي ستونزو ته وګورو دا ممکنه نه برېښي چې د بودیجې د پخوانیو تقلیدي سرچینو له لارې دې دا ستونزې هوارې شي، له دې امله اسلامي هېوادونه اړ دي چې نوې سرچینې ولټوي او نویو مصادر څخه استفاده وکړي، دا کار سم دی، خو په دې شرط چې د شریعت د ورکړو اصولو سره مناسبت ولري او مخالف یې نه وي، په دې ضمن کې تر ټولو بنسټیز شرط دا دی چې د چا په ملکیت باندې تعدی او تېری ونه شي. د بودیجې د دې نویو سرچینو له جملې څخه تر ټولو لویه منبع ماليه دی، خو له دې څخه د استفادې په مخ کې تر ټولو لوی خنډ د خلکو په ملکیتونو تېری او تعدی ده چې شریعت یې نه د افرادو لپاره جایز ګڼي او نه د نظامونو او حکومتونو لپاره، دا مانع یوازې په لاندې دوه صورتونو کې له منځه تللی شي، له دې امله که په شریعت یو ملترزم نظام غواړي د ملت څخه ماليه واخلي، نو د هغې دا لاندې دوه صورتونه کېدلی شي.

### د ماليې د جواز دوه صورتونه

دې شرعي خنډ او مانع ته په کتو اسلامي حکومت د خلکو څخه په لاندې دوو حالتونو کې ماليه اخیستلی شي:

لومړی: د اضطراب حالت

دویم: د ملت د افرادو له لورې په خپله خوښه د ماليې د ورکولو د وعدې او یا هم د عقد حالت

چې دا دواړه حالتونه باید په تفصیل سره وڅېړل شي او ورسره یې شرطونه او مستلزمات هم په تفصیل سره څېړل اړین دي تر څو په څرګند ډول د ماليې د را ټولولو د جواز صورتونه په ګوته کړي شو.

### لومړی: د اضطراب حالت

لومړی هغه حالت چې اسلامي حکومت په کې د رعیت څخه ماليه اخیستلی شي د اضطراب صورت دی، دا په مشهور فقهي اصل باندې ولاړ دی چې دا فقهي قاعده ترې تعبیر کوي چې وايي: «الضرورات تبيح المحظورات».

د «الضرورة» په تعریف کې ویل شوي دي چې دا هغه حالت ته ویل کېږي چې انسان ورسره ځینې وخت مخ کېږي که رعایت یې ونشي نو په یقیني توګه او یا هم په غالب ګومان به «ضروري» ګټې او مصالح له لاسه ورکړي<sup>1</sup>. دا ضرورتونه به کله فردي وي او کله به ټولنیز وي، په دې دواړو حالتونو کې د دې رعایت پکار دی، په دې د مسلمانو فقهاوو اتفاق دی.

د قاعدې لنډ مطلب دا دی چې کله یو انسان یا یو نظام د داسې حالت سره مخ شي چې هغه رعایت نشي، نو خپل ضروري مصلحتونه او ګټې به له لاسه ورکړي نو په دې حالت کې د حرامو سره داسې تعامل کولی شی لکه دمباحاتو سره یې چې کوي. د بېلګې په توګه په همدې قضیه کې چې مور یې څېړنه کوو، د چا په مال کې تصرف حرام او شرعا نا سم کار دی خو که نظام داسې حالت سره مخ شي چې که علاج یې ونکړي، نو د انسانانو او ولسونو «ضروري» مصالح به له لاسه ورکړي په داسې حالت کې د خلکو د مال سره د مباحو په څېر تعامل کولی شي، د مال په اړه نور هم په صراحت سره فقهاء وايي: «لا توضع الأيدي على مال معصوم إلا لضرورة»<sup>2</sup>.

<sup>1</sup> - د دې قاعدې د اهمیت او شرحې لپاره وګورئ: معلمة زايد للقواعد الفقهية والأصولية ج ٧ ص ٢٥٧ او له دې وروسته، (مخکې په تفصیل سره ذکر شوی).

<sup>2</sup> - القواعد الصغرى (الفوائد في اختصار المقاصد) ص 92، تالیف: عبد العزيز بن عبد السلام السلمي، تحقیق: ایداد خالد الطباع، خپرونکې اداره: دار الفكر المعاصر، دار الفكر - دمشق، لومړی چاپ، کال ١٤١٦ هـ.ق.

دا یوازې یوه فقهي قاعده نه ده، بلکې دا د ډېرو شرعي نصوصو خلاصه ده، له دې امله څوک دا نه شي ویلی چې د فقهي قواعدو څخه استدلال درست نه دی، دا درسته خبره ده چې د فقهي قواعدو څخه استدلال سم نه دی، خو په هغه وخت کې چې پخپله فقهي قاعده د نصوصو څخه مستفاده نه وي، بلکې هغه یوازې د فقهي جزئیاتو لپاره د عنوان او لنډیز حیثیت ولري، خو هغه قواعد چې پخپله د نصوصو څخه مستفادې وي له هغوی څخه استدلال سم دی، ځکه هغه استدلال په حقیقت کې د هغه قاعدې څخه نه دی بلکې د هغه ټولو دلایلو څخه دی چې دا قاعده یې لنډیز وړاندې کوي او دا قاعده همدا حیثیت لري.

دا قاعده په اطلاق باندې دلالت کوي، خو کله چې تفصیلاتو ته مراجعه وشي نو دا قاعده په نورو ډېرو قیدونو باندې مشتمله ده<sup>1</sup> چې له هغې جملې څخه دا لاندې

#### مهم او بنسټیز دي:

- الحجة تقدر بقدرها. أو "ما جاز لحاجة يتقدر بقدرها". (د دې معنی دا ده چې کوم حرام کار چې د ضرورت له امله مباح شوی دی، دا باید په هماغه اندازه مباح وي چې هغه ضرورت پرې رفع شي او له هغه پورته به په هماغه څېر حرام وي لکه په اصل کې چې وه، که د چا په ملکیت کې د حکومت او نظام لپاره تصرف د ضرورت لپاره مباح کړی شي دا باید د ضرورت په اندازه وي نه مطلق).

- ما جاز لعذر بطل بزواله. (کوم کار ته چې شریعت د عذر له امله جواز ورکړی وي هغه د عذر له منځه تلو سره سم بېرته حرام گرځي، زموږ په دې قضیه کې که حکومت ته د کوم عذر له امله د مالې په نوم د خلکو د مالونو د اخیستلو جواز ورکړ شي نو دا به دايمي جواز نه وي بلکې موقت جواز به وي او دا به یو استثنايي حالت وي او د هغه عذر د له منځه تلو وروسته به بېرته له منځه ځي).

- الرخص لا یصار إليها إلا بیقین. (د دې معنی دا ده چې هغه څه له امله کوم حرام کار مباح گرځول درست دي چې هغه یقیني وي، که وهمي او مشکوک وي هغه د حرام د مباح کېدو لامل نه شي گرځېدلی، دا معنی د دې قاعدې په نورو الفاظو کې په صراحت سره ذکر شوی، لکه «أسباب الرخص لا یجوز أن تكون مقدرة او متوهمه» او یا «الرخصة لا بد فیها من تحقق سببها» او یا «یقتصر بالرخصة علی مورد الیقین» زموږ د بحث لاندې مسأله کې د دې قاعدې معنی دا ده چې تر څو په یقیني توګه داسې ضرورت یا حاجت چې د ضرورت قایمقام وي شتون ونه لري تر هغه وخته د چا په مال کې د مالې تر نوم لاندې تصرف جواز نه لري).

- "من سوما فی مقدار یسیر فزاد علیه فهل تنفی المسامحة فی الزیادة وحدها أو فی الجمیع". (د دې معنی دا ده چې کله شریعت په یوه ټاکلې اندازه کې چا ته اجازه ورکړه (د حرامو د ارتکاب اجازه یې ورکړه) خو هغه چا چې دا اجازه ورکړ شوی وه له هغه اندازې څخه تجاوز وکړ، نو ایا هغه ټول جواز له منځه ځي که په هغه اندازه کې جواز له منځه ځي چې د اندازې څخه یې زیات تصرف کړی دی، د ټپکس په اړه د دې معنی دا ده چې شریعت یو نظام ته د دې اجازه ورکړه چې دومره مال د خلکو څخه واخلي چې د کفارو په مقابل کې د هېواد څخه د دفاع اړتیا پرې پوره شي خو حکومت له هغه اندازې زیات مال د خلکو څخه راټول کړ نو دا ټول مال ورته ناروا گرځي او که یوازې هغه اضافي مال حرام گرځي چې د ټاکلې اندازې یې زیات راټول کړی دی؟).

- "الحاجة تنزل منزلة الضرورة: عامة کانت أو خاصة". (د دې معنی دا ده چې کله حاجت هم د ضرورت په څېر د رخصت لامل گرځېدلی شي هغه که عام حاجت وي او که خاص، د ټولنې او د افرادو د یوې مجموعې پورې تړاو ولري او که د فرد پورې، له همدې امله پخواني فقهاء په دې کې اختلاف لري چې اضافي ټپکس په کومو حالاتو کې اخیستل کېدلی شي، یو شمېر فقهاوو دا دایره تنګه کړې ده او یوازې ضروریات یې د دې رخصت لپاره سبب گرځولي دي او یو شمېر نورو دا دایره حاجتونو ته هم پراخه کړې ده<sup>2</sup>).

#### د اضطراري ټپکس په اړه د فقهاوو نظریات

د اضطراري مالې (ټپکس) په اړه د څلور واړو مذاهبو اتفاق دی چې د هغه ټولو شرایطو په نظر کې نیولو سره چې علماوو بیان کړي دي، دا ډول ټپکس اسلامي حکومت وضع کولی شي، په دې اړه د دې مذاهبو نظریات په لاندې ډول دي.

#### د حنفي فقهاوو نظر

حنفي فقه په دې تصریح کوي چې د اضطرار په وخت کې اسلامي حکومت کولی شي چې یو مقدار مال په خلکو مقرر کړي چې هغه حالت پرې معالجه کړي چې اسلامي حکومت ورسره مخ وي، خو که له هغه حالت پرته په دايمي توګه څه شیان په خلکو ټاکي هغه ناروا او حرام دي.

په دې اړه مشهور حنفي فقیه امام سرخسي وايي: که په بیت المال کې پیسې نه وي او اړتیا پیدا شي چې یو لښکر تیار کړي شي چې د مسلمانانو څخه دفاع وکړي، نو «حاکم» ته د دې حق شته چې خلکو ته د دومره مال د ورکولو امر وکړي چې د دې کار لپاره اړین وي؛ ځکه هغه د مسلمانانو د ګټو په ساتلو مأمور دی او که د مسلمانانو څخه د دفاع لپاره لښکر برابر نه کړي، نو مشرکان به په مسلمانانو برلاسي شي او مسلمانان؛ د هغوی مالونه او اولادونه به تر خپلې ولکې لاندې راوړي، نو د ښه ادارې غوښتنه دا ده چې د مال په خاوندانو دومره مال وټاکي چې د لښکر د تیارولو لپاره اړین وي، تر څو له مال پرته د نورو شیانو په اړه خو ځان په امن کې کړي، له دې وروسته چې جریر بن عبد الله په اړه د څه یادونه شوې ده همدا ترې مراد دی، چې حضرت معاوية رضي الله عنه د کوفې په خلکو د یو لښکر د تیارولو لپاره پیسې واچولې او جریر (رضي الله عنه) او د هغه زوی یې ترې معاف کړل، جریر رضي الله عنه وویل: مور دا «اعفاء» نه منو، خو خپل مال به کوم غازی ته پخپله ورکړو، (امام سرخسي د دې حدیث معنی بیانوي وايي) د «ضرب البعث» نه مراد دا دی چې د کوفې په خلکو یې د یو لښکر د تیارولو په اندازه پیسې په خلکو الزامي کړي او د بیگار په توګه یې پرې کېښودي، خو په حضرت جریر رضي الله عنه او د هغه پر زوی یې احسان وکړ او له دې څخه یې معاف کړل، ځکه هغه په دوی کې ډېر عزتمند انسان وه او رسول الله صلی الله علیه وسلم پخپله د هغه ډېر عزت کاوه، تر دې چې جریر رضي الله عنه پخپله وايي: چې رسول الله صلی الله علیه وسلم به چې ما ته هر وخت کتل نو تبسم به یې کاوه هغه که به په لمانځه کې هم وه همداسې به یې کول، خو حضرت جریر رضي الله عنه دا احسان قبول نه کړ ځکه هغه په دې پوهېده چې په جهاد بالمال کې

<sup>1</sup> - کله چې وروسته د اضطراري مالې (ټپکس) د جواز شرطونه ذکر کوو، هلته دا ټول ضوابط مراد دي او ورته به اشاره کېږي.

<sup>2</sup> - د دې ټولو قواعدو د تفصیل لپاره وګورئ: معلمة زاید للقواعد الفقهية والأصولية ج ۷ ص ۱۵۱ نه وروسته تر ۴۵۹ د المشقة تجلب التيسير د قاعدې لاندې، (مخکې په تفصیل سره ذکر شوی).

خومره اجر او ثواب دی او دا چې مؤمن هغه وخت د عزت او احترام وړ وي چې د خبر او طاعت په کارونو کې تر هر چا مخکې وي، خو دا یې وویل: چې دا مبلغ تاسې (حضرت معاویه) ته نه درکوم، بلکې پخپله خوښه یې د غازيانو څخه یو چا ته ورکوم تر څو دا څرگنده شي چې هغه د دې مبلغ په ورکولو مجبور نه دی بلکې په خپله خوښه یې ورکوي.<sup>1</sup>

نورو حنفي فقهانو د اضطراري ماليې مسأله د ضمانت او کفالي په باب کې ذکر کړې ده، کله چې د دې پوښتنه ځواب ورکوي چې د حاکم له لورې که په چا باندې یو څه مبلغ کېښودل شي ایا د هغه کفالت او ضمانت جواز لري که نه؟ د دې په ځواب کې فقهانو لیکلي دي چې دا مبلغ چې د حاکم له لورې په خلکو اېښودل کېږي په دوه ډوله دی، یو هغه چې جابز دی او هغه د اضطرار په ډول په خلکو اېښودل شوی مبلغ دی، د دې کفالت او ضمانت خو بالاتفاق درست دی او هغه چې حاکمان یې په ظالمانه توګه له خلکو څخه اخلي (هغه دایمي مالیاتو (ټېکسونو) ته یې اشاره کړې چې په میاشتنی ډول به د رنگمال، خیاط او نورو کسبه کارانو څخه اخیستل کېدل) دا ټېکسونه لګول او اخیستل حرام دي، خو د کفالت په اړه یې د فقهانو ترمنځ اختلاف دی، یو شمېر یې کفالت او ضمانت جابز گڼي او نور یې ناروا گڼي.

په دې اړه د حنفي فقهې د اعتماد وړ کتاب هدایه کې وايي: «وَأَمَّا النَّوَابِ فَإِنْ أُرِيدَ بِهَا مَا يَكُونُ بِحَقِّ كَرَى النِّهْرِ الْمُشْتَرَكِ وَأَجْرَ الْحَارِسِ وَالْمُوظَّفِ لِتَجْهِيزِ الْجَيْشِ وَفِدَاءِ الْأَسَارَى وَإِنْ أُرِيدَ بِهَا مَا لَيْسَ بِحَقِّ كَالْجَبَايَاتِ فِي زَمَانِنَا فَبِهِ اخْتِلَافُ الْمَشَايخِ رَحِمَهُمُ اللَّهُ»<sup>2</sup>.

د نوایبو (مالیاتو) څخه که هدف هغه مال وي چې په حقه توګه اخیستل کېږي، لکه د ګډ او مشترک نهر کېدل، د څوکیدار تنخوا او هغه مال چې د لښکر د برابرولو او د کافرانو په بند کې بندیدانو د خلاصولو او داسې نور څه لپاره په خلکو اېښودل کېږي، نو د دې ډول (مال) کفالت او ضمانت بالاتفاق جواز لري او که د «نوایبو» څخه هغه مال مراد شي چې په حقه نه اخیستل کېږي لکه هغه ټېکسونه او مالیات چې زموږ په زمانه کې اخیستل کېږي نو د دې د ضمانت او کفالت په اړه د شیوخو ترمنځ اختلاف دی.

د همدې عبارت په شرحه کې مشهور حنفي فقيه کمال بن الهمام وايي: «( وَأَمَّا النَّوَابِ فَإِنْ أُرِيدَ بِهَا مَا يَكُونُ بِحَقِّ كَرَى النِّهْرِ الْمُشْتَرَكِ ) لِلْعَامَّةِ ( وَأَجْرَ الْحَارِسِ ) لِلْمَحَلَّةِ الَّذِي يُسَمَّى فِي دِيَارِ مِصْرَ الْخَفِيرُ ( وَالْمُوظَّفِ لِتَجْهِيزِ الْجَيْشِ ) فِي حَقِّ ( وَفِدَاءِ الْأَسَارَى ) إِذَا لَمْ يَكُنْ فِي بَيْتِ الْمَالِ شَيْءٌ ( وَغَيْرَهَا ) مِمَّا هُوَ بِحَقِّ ( فَالْكَفَالَةُ بِهِ جَائِزَةٌ بِالِاتِّفَاقِ ) لِأَنَّهَا وَاجِبَةٌ عَلَى كُلِّ مُسْلِمٍ مُوسَّرٍ بِإِجَابِ طَاعَةٍ وَوَلِيِّ الْأَمْرِ فِيمَا فِيهِ مَصْلَحَةٌ الْمُسْلِمِينَ وَلَمْ يَلْزَمْ بَيْتَ الْمَالِ أَوْ لَزِمَهُ وَلَا شَيْءٌ فِيهِ ( وَإِنْ أُرِيدَ بِهَا مَا لَيْسَ بِحَقِّ كَالْجَبَايَاتِ ) الْمُوظَّفِ عَلَى النَّاسِ ( فِي زَمَانِنَا ) بِيَلَادِ فَارِسَ عَلَى الْخِيَاطِ وَالصَّبَاغِ وَغَيْرِهِمْ لِلسُّلْطَانِ فِي كُلِّ يَوْمٍ أَوْ شَهْرٍ أَوْ ثَلَاثَةِ أَشْهُرٍ فَإِنَّهَا ظَلَمٌ. فَاخْتَلَفَ الْمَشَايخُ فِي صِحَّةِ الْكَفَالَةِ بِهَا»<sup>3</sup>.

د نوایبو څخه که هغه مال وي چې په حقه اخیستل کېږي لکه د عامو خلکو لپاره د ګډ نهر د کېندلو مصرف او دکلي او محلي لپاره څوکیدار چې په مصر کې ورته «خفیر» ویل کېږي او هغه مال چې د حق په لار کې د یو لښکر د تیارولو لپاره مقررېږي او د بندیدانو د فدېې لپاره په خلکو اېښودل کېږي، خو په دې شرط چې په بیت المال کې هېڅ شی هم موجود نه وي، همدا راز نور شیان چې حق وي، نو د دې ضمانت او کفالت په اتفاق سره جواز لري، ځکه د دې مال ادا کول په هر توان درلودونکي مسلمان باندې واجب دي، ځکه دا ولي الأمر د داسې کار لپاره لازم کړی چې په هغه کې د مسلمانانو مصلحت او ګټه ده او دا داسې څه دي چې مسؤولیت یې په بیت المال نه دی او یا که مسؤولیت یې په بیت المال وي هم خو په بیت المال کې څه شتون ونه لري او د «نوایبو» څخه هغه څه مراد وي چې نا حقه اخیستل کېږي لکه هغه مالیات (ټېکسونه) چې زموږ په زمانه کې په فارس کې په فارس کې په خلکو اېښودل کېږي لکه په خیاط، رنگمال او نورو باندې چې د حاکم له لورې ورځني، میاشتنی او درې میاشتنی کوم مالیات (ټېکسونه) اېښودل کېږي، نو دا ظلم دی او د دې د ضمانت او کفالت په اړه د شیوخو ترمنځ اختلاف دی.

په یو بل ځای کې ابن الهمام وايي: «إِذَا لَمْ يَكُنْ فِي بَيْتِ الْمَالِ فِيءٌ لَا يَكْرَهُ أَنْ يَكْفَلَ الْإِمَامُ النَّاسَ ذَلِكَ عَلَى نِسْبَةِ عَدْلِ لَأَنْ بَدَعَ الضَّرْرَ الْأَعْلَى وَهُوَ تَعْدِي شَرِّ الْكُفَّارِ إِلَى الْمُسْلِمِينَ بِالْحَقِّ الضَّرْرَ الْأَدْنَى»<sup>4</sup>.

که چېرته په بیت المال کې د غنیمت مالونه نه وي، نو په دې کې کراهیت نه شته چې امام (حکومت) په عادلانه تناسب سره خلک په دې (د غازيانو په تیارولو) مکلف کړي، ځکه له دې لارې د وړوګي ضرر د تحمل له لارې د لوړ ضرر چې هغه د کافران د شر دفع کول دی له منځه وړل کېږي.

دا مسأله په همدې توګه د ضمانت او کفالت په فصل کې تقریباً د حنفي فقهې په ټولو معتبرو شروحو او فتواګانو<sup>1</sup> کې یاده شوې ده، چې دلته یې یادونه د بحث د اوږدېدو لامل ګرځي او دوی ځکه په دې فصل کې یاده کړې ده چې امام محمد بن الحسن الشیباني په الجامع الصغیر کې په همدې سیاق کې یاده کړې ده، هغه وايي: «رَجُلٌ ضَمِنَ عَنْ آخِرِ خَرَاجِهِ وَنَوَائِبِهِ وَقَسَمْتَهُ فُهُوَ جَائِزٌ»<sup>2</sup>. یو چا د بل چا د خراج، د ټېکسونو او برخې<sup>3</sup> ضمانت او کفالت وکړ، نو دا کار درست دی.

<sup>1</sup> - المبسوط ج 10 ص 20، تألیف: محمد بن أحمد بن أبي سهل شمس الأئمة السرخسي (المتوفى: 483هـ) خپرونکي اداره: دار المعرفة - بيروت، ب. ط، د خپریدو کال: 1414هـ - 1993م. د مبسوط عبارت داسې دی: «فَإِنْ لَمْ يَكُنْ فِي بَيْتِ الْمَالِ مَالٌ وَمَسَّتْ الْحَاجَةُ إِلَى تَجْهِيزِ الْجَيْشِ لِيُدْبُوا عَنْ الْمُسْلِمِينَ فَلَهُ أَنْ يَحْكُمَ عَلَى النَّاسِ بِقَدْرِ مَا يَحْتَاجُ إِلَيْهِ لِذَلِكَ لِأَنَّهُ مَأْمُورٌ بِالنَّظْرِ لِلْمُسْلِمِينَ وَإِنْ لَمْ يَجْهَزِ الْجَيْشَ لِلدَّفْعِ ظَهَرَ الْمُشْرُكُونَ عَلَى الْمُسْلِمِينَ فَيَأْخُذُونَ الْمَالَ وَالذَّرَارِي وَالنَّفُوسَ فَمِنْ حُسْنِ التَّدْبِيرِ أَنْ يَتَّحَكَّمَ عَلَى أَرْبَابِ الْأَمْوَالِ بِقَدْرِ مَا يَحْتَاجُ إِلَيْهِ لِتَجْهِيزِ الْجَيْشِ لِيَأْمَنُوا فِيمَا سِوَى ذَلِكَ وَهُوَ الْمُرَادُ بِمَا ذَكَرَ بَعْدَهُ عَنْ جَرِيرِ بْنِ عَبْدِ اللَّهِ أَنَّ مَعَاوِيَةَ - رَضِيَ اللَّهُ عَنْهُ - صَرَبَ بَعَثًا عَلَى أَهْلِ الْكُوفَةِ فَرَفَعَ عَنْ جَرِيرٍ وَعَنْ وَلَدِهِ وَقَالَ جَرِيرٌ - رَضِيَ اللَّهُ عَنْهُ -: لَا نَقْبُلُ ذَلِكَ وَلَكِنْ نَجْعَلُ أَمْوَالَنَا لِلْغَارِي وَمَعْنَى صَرَبِ الْبُعْثِ التَّحْكُمَ عَلَيْهِمْ فِي أَمْوَالِهِمْ بِقَدْرِ الْحَاجَةِ لِتَجْهِيزِ الْجَيْشِ فَكَانَهُ مَنْ عَلَى جَرِيرٍ وَوَلَدِهِ - رَضِيَ اللَّهُ عَنْهُمْ - بَأَنَّ رَفَعَ ذَلِكَ عَنْهُمْ فَقَدْ كَانَ مُؤَفَّرًا فِيهِمْ وَكَانَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - يُوقِرُهُ حَتَّى قَالَ جَرِيرٌ - رَضِيَ اللَّهُ عَنْهُ -: مَا نَنْظُرُ إِلَيْكَ إِلَّا تَبَسُّمًا وَلَوْ فِي صَلَاتِهِ لَكُنْ لَمْ يَقْبَلْ جَرِيرٌ هَذِهِ الْمِنَّةَ مِنْهُ لِعَلِمِهِ أَنَّ فِي الْجِهَادِ بِالْأَمْوَالِ مَعْنَى الثَّوَابِ وَاسْتِحْقَاقِ الْمُؤْمِنِ التَّوَقِيرَ بِكَوْنِهِ مُسْتَبَقًا إِلَى الْخَيْرَاتِ وَالطَّاعَاتِ وَلَكِنْ قَالَ: لَا أُعْطِي الْمَالَ إِلَيْكَ بَلْ أَدْفَعُ بِنَفْسِي إِلَى مَنْ أَحْتَارُهُ مِنَ الْغَرَاةِ لِيَتَبَيَّنَ بِهِ أَنَّهُ غَيْرٌ مُجْبَرٍ عَلَى مَا يُعْطِي».

<sup>2</sup> - الهداية في شرح بداية المبتدي (95/3) تأليف: علي بن أبي بكر بن عبد الجليل الفرغاني المرغيناني، أبو الحسن برهان الدين (المتوفى: 593هـ)، تحقيق: طلال يوسف، خپرونکي اداره: دار احیاء التراث العربي - بيروت - لبنان، ب. ت.

<sup>3</sup> - شرح فتح القدير ج 7 ص 222، تأليف: کمال الدين محمد بن عبد الواحد السيواسي (ت: 681هـ) خپرونکي اداره: دار الفكر، بيروت، لبنان.

<sup>4</sup> - شرح فتح القدير ج 5 ص 443 (مخکې په تفصیل سره ذکر شوی).

لنډه دا چې اضطراري ماليه د حنفي فقهانو له نظره درسته ده، خو د خپلو شرطونو سره، چې تر ټولو بنسټيز شرط يې دا دی چې په بيت المال کې هيڅ مال شتون ونه لري او هغه به واقعي اړتيا او ضرورت وي، د حق لپاره به ترې استفاده کېږي او د عامې گټې لپاره به ترې استفاده کېږي او په دايمي شکل به نه وي بلکې د اضطرار په حالت کې به وي، بيا وروسته څه فقهانو د حاجياتو څه حالتونه هم د ضرورت پورې ملحق کړي دي.

او د دې تصريح هم کوي چې کوم ظالمانه ټېکسونه (ماليات) چې د حاکمانو له لورې اخيستل کېږي د هغوی نه ورکول او له هغوی څخه تهرب او ځان بچ کول اړين او ضروري دي، ابن عابدين په دې اړه د فقهانو څخه نقل کوي چې وايي: «فَإِنَّ أَكْثَرَ النَّوَائِبِ فِي زَمَانِنَا بِطَرِيقِ الظُّلْمِ فَمَنْ تَمَكَّنَ مِنْ دَفْعِ الظُّلْمِ عَنْ نَفْسِهِ فَذَلِكَ خَيْرٌ لَهُ». زموږ په زمانه کې اکثره ټېکسونه او ماليات په ظلم اخيستل کېږي، نو څوک چې د ځان څخه ظلم دفع کولی شي (نو دفع دې يې کړي) ځکه دا ورته غوره دی. بيا وروسته وايي: د کوم شي چې اخيستل حرام وي د هغه ورکول هم حرام دي، (لکه په اشباه کې چې راغلي) خو د ضرورت په حالت کې، که ظالم په هر حال د چا مال اخيسته، نو څوک چې د خپل مال څخه ظلم نه شي دفع کولی هغه به د مال په ورکولو گناهکار نه وي، خو که څوک د دفع کولو توان ولري او بيا يې هم ورکوي نو دا د دې په ورکولو گناهکار دی، ځکه دا په خپله خوښه په ظلم باندې د ظالم سره مرسته کوي.<sup>4</sup>

بله کومه قضيه چې د حنفي فقهانو سره مطرح ده هغه په دې اړه د حاکمانو او حکومتونو بې تفاوتې ده، ځکه په هر وخت او هره زمانه کې دوی د مالونو د را ټولولو حرص لري، نه يې له روا لارو را ټولوي او نه يې په روا مواردو په مصرف رسوي، نو فقهاء په دې اړه په فتوی کې د ډېر احتياط څخه کار اخلي د همدې احتياط له امله د حنفي فقه په کتابونو کې وروسته له دې چې د اضطرار په حالت کې د دې مالياتو (ټېکسونو) د ورکولو فتوی ورکوي، دا ورسره وايي چې حاکمانو ته بايد عامه فتوی ور نه کړي شي، ابن عابدين د الدر المختار د متن د دې عبارت چې وايي: «دَفْعُ النَّائِبَةِ وَالظُّلْمِ عَنْ نَفْسِهِ أَوْلَىٰ إِلَّا إِذَا تَحَمَّلَ حِصَّتَهُ بِأَقْبِهِمْ وَتَصَحَّ الْكِفَالَةُ بِهَا وَبُوجُرُّ مَنْ قَامَ بِنُؤُزِ بَعْضِهَا بِالْعَدْلِ وَإِنْ كَانَ الْأَخْذُ بَاطِلًا وَهَذَا يُعْرَفُ وَلَا يُعْرَفُ كَمَا لِمَادَةِ الظُّلْمِ».

د ټېکس او ظلم څخه د ځان څخه بچ کول بهتر دي، خو که د هغه برخه بل څوک ورکړي بيا اشکال نه لري، د ټېکس ضمانت هم جواز لري او څوک چې د ټېکس څخه را ټول شوی مال په انصاف سره توزيع کړي هغه ته اجر شته، سره له دې چې اخيستل او را ټولول يې ظلم دی، په دې حکم ځان پوه کول په کار دي، خو نشرول يې درست نه دي، تر څو په دې توگه د ظلم څخه مخنيوی وشي.

ابن عابدين وايي: «(قَوْلُهُ: وَهَذَا يُعْرَفُ إِخْرًا) الْمَشَارُ إِلَيْهِ غَيْرُ مَذْكَورٍ فِي كَلَامِهِ وَأَصْلُهُ فِي الْقُنْيَةِ حَيْثُ قَالَ وَقَالَ أَبُو جَعْفَرٍ الْبَلْخِيُّ مَا يَضْرِبُهُ السُّلْطَانُ عَلَى الرَّعِيَةِ مَصْلَحَةٌ لَهُمْ يَصِيرُ دَيْنًا وَاجِبًا وَحَقًّا مُسْتَحَقًّا كَالْخِرَاجِ، وَقَالَ مَشَايخُنَا وَكُلُّ مَا يَضْرِبُهُ الْإِمَامُ عَلَيْهِمْ لِمَصْلَحَةٍ لَهُمْ فَالْجَوَابُ هَكَذَا حَتَّىٰ أَجْرَةُ الْحَرَاسِينَ لِحِفْظِ الطَّرِيقِ وَاللُّصُوصِ وَنَصَبِ الدُّرُوبِ وَأَبْوَابِ السِّكِّكِ وَهَذَا يُعْرَفُ وَلَا يُعْرَفُ حَوْفُ الْفِتْنَةِ ثُمَّ قَالَ: فَعَلَىٰ هَذَا مَا يُؤْخَذُ فِي خَوَارِزْمٍ مِنَ الْعَامَّةِ لِإِصْلَاحِ مُسْنَأَةِ الْجَيْحُونَ أَوْ الرُّبُضِ وَنَحْوِهِ مِنْ مَصَالِحِ الْعَامَّةِ دَيْنٌ وَاجِبٌ لَا يُجُوزُ الْإِمْتِنَاعُ عَنْهُ، وَلَيْسَ بِظُلْمٍ وَلَكِنْ يُعْلَمُ هَذَا الْجَوَابُ لِلْعَمَلِ بِهِ وَكَفَّ اللِّسَانَ عَنِ السُّلْطَانِ وَسَعَاتِهِ فِيهِ لَا لِلتَّشْهِيرِ حَتَّىٰ لَا يَتَجَسَّرُوا فِي الرِّيَادَةِ عَلَى الْقَدْرِ الْمُسْتَحَقِّ أِه. قُلْتُ: (القائل هو ابن عابدين) وَيَنْبَغِي تَقْيِيدُ ذَلِكَ بِمَا إِذَا لَمْ يُوَجَدْ فِي بَيْتِ الْمَالِ مَا يَكْفِي لِذَلِكَ».<sup>5</sup>

په متن کې چې کوم عبارت راغلی دی (هَذَا يُعْرَفُ وَلَا يُعْرَفُ) دا د هغه (چا ته چې د متن ليکوال نسبت کړی) په عبارت کې نشته، اصل عبارت په القنية (قنية المنية لترميم الغنية د مختار بن محمود الزاهدي ليکنه) کې دی، هغه وايي: ابو جعفر بلخي<sup>6</sup> ويلي دي چې کومه ماليه چې پادشاه په رعيت باندې وضع کوي، د هغوی د مصلحت لپاره دا په هغوی قرض گرځي او د خراج په څېر يو مستحق حق گرځي، زموږ مشايخو ويلي: هر څه چې امام په خلکو د هغوی د مصلحت لپاره وضع کوي نو د هغې ځواب هم همداسې دی (يعنې لازم او اړين دی)، تر دې چې د لارې د ساتلو او د غلو څخه د حفاظت لپاره د څوکيدارانو اجرت، د لارو جوړولو او د کوڅو د دروازو د لگولو مصارف دا ټول لازم گرځي، په دې باندې بايد فقهاء ځان پوه کړي خو د فتني (چې حاکمان به ترې ناروا استفاده وکړي) د رامنځته کېدو له امله يې نشرول درست نه دي، نو پر دې بنسټ په خوارزم کې چې د عامو خلکو څخه د آمو سيند د غاړو د پخولو او د حيواناتو د پندغالو د جوړولو او داسې نورو مصالحو لپاره چې کوم مال اخيستل کېږي هغه د خلکو په ذمه واجب گرځي، د هغه څخه سرغړونه جايز نه ده او نه دا ظلم شمېرل کېږي، خو په دې فتوی باندې خلک بايد د دې لپاره پوه کړي

<sup>1</sup> - د بېلگې په توگه وگورئ: الاختيار لتعليق المختار ج ٢ ص ١٧٢، تأليف: عبد الله بن محمود بن مودود الموصلي البلخي، مجد الدين أبو الفضل الحنفي (المتوفى: 683هـ)، تحقيق: الشيخ محمود أبو دقيقة (من علماء الحنفية ومدرس بكلية أصول الدين سابقا)، خپرونکی اداره: مطبعة الحلبي - القاهرة (صورتها دار الكتب العلمية - بيروت، وغيرها) د خپرېدو کال: 1356 هـ - 1937 م. او البحر الرائق شرح كنز الدقائق ومنحة الخالق وتكملة الطوري (6/ 259) د البحر الرائق مؤلف: زين الدين بن إبراهيم بن محمد، المعروف بابن نجيم المصري (المتوفى: 970هـ) د منحة الخالق مؤلف: ابن عابدين شامي، او د تكملي مؤلف: محمد بن حسين بن علي الطوري الحنفي القادري (ت بعد 1138 هـ)، خپرونکی اداره: دار الكتاب الإسلامي، دويم چاپ، ب.ت.

<sup>2</sup> - الجامع الصغير وشرحه النافع الكبير لمن يطالع الجامع الصغير (ص: 379) جامع الصغير د امام أبو عبد الله محمد بن الحسن الشيباني (المتوفى: 189هـ) ليکنه ده، او شرحه د مولانا محمد عبد الحي بن محمد عبد الحليم الأنصاري اللكنوي الهندي، أبو الحسنات (المتوفى: 1304هـ) ده، خپرونکی اداره: عالم الكتب - بيروت، لومړی چاپ، کال: 1406هـ.

<sup>3</sup> - د دې په تعريف کې د فقهاو ترمنځ اختلاف دی، يو شمېر وايي چې له دې څخه مراد همدا ټېکس دی او دا روايت درست نه دی بلکې دا د «أو قسمته» په روايت درست دی، نور وايي: چې د نائبة او قسمته ترمنځ تفاوت دا دی چې نائبة اضطراري غير راتب ټېکس ته ويل کېږي، او قسمته راتب او دايمي ټېکس ته ويل کېږي، نور وايي چې له دې څخه مراد دا دی چې يو شی د دوو تنو ترمنځ مشاع مشترک و، هغوی تقسيم کړ، هغه د يو برخه چې د بل سره پاتي شوه د هغه ضمانت درست دی، د قسمته د ټېکس (ماليې) سره کوم تړاو نشته.

<sup>4</sup> - د دې تفصيلاتو لپاره وگورئ: رد المحتار على الدر المختار ج 2 ص 336، (مخکې په تفصيل سره ذکر شوی).

<sup>5</sup> - رد المحتار على الدر المختار ج 2 ص 336-337، ابن عابدين، (مخکې په تفصيل سره ذکر شوی).

<sup>6</sup> - دا کوم معروف فقيه نه دی، د حنفي فقهانو په تراجمو کې يوازې او يوازې په همدې مسأله پېژندل کېږي، په بل هيڅ کوم کتاب کې ترې کوم قول نه دی نقل شوی، له دې امله د مصلحت له امله داسې عامه فتوی چې د فردي ملکيت اړوند ټول نصوص ناليدلي نيسي درست کار نه دی او نه د اعتماد وړ فتوی ښکاري. د بېلگې په توگه عبد القادر بن أبي الوفاء محمد بن أبي الوفاء القرشي أبو محمد (٦٩٦هـ - ٧٧٥هـ) الجواهر المضية في طبقات الحنفية ج 2 ص 247، مير محمد کتب خانه، کراچي، پاکستان کې وايي: «أبو جعفر البلخي ذكر عنه في القنية في مسألة ما يضرب السلطان على الرعية مصلحة لهم يصير ديناً واجبا وحقا مستحقا كالخراج» همدا خبره د طبقاتو ټولو مؤلفينو هم ياده کړې او نور يې هيڅ هم نه دي اضافه کړي، له دې څخه څرگندېږي چې دا يو غير معروف شخص دی. له دې امله په داسې مطلقه فتوی يې اعتماد نه شي کېدلی.

شي چې عمل پرې وکړي او د پادشاه او د دې مال د راټولولو لپاره د ټاکلو خلکو په اړه د خلکو د خولو د بندلو لپاره په دې حکم پوهېدل اړین دي، خو دا فتوی باید نشر- نه کړی شي تر څو دوی (حاکم او د هغه استازي) د استحقاق له اندازې څخه زیات مال د خلکو څخه راټول نه کړي.

له دې امله چې ابن عابدین د داسې عامې فتوی سره موافق نه دی، نو تبصره یې دا ده چې داسې عامه فتوی ورکول درست نه دي، بلکې هغه شرط باید په کې حتما اضافه کړی شي چې نورو فقهاوو زیات کړی دی او هغه دا چې دا کار هغه وخت روا گرځي چې په بیت المال کې د دې لپاره کافي مال شتون ونلري.

دا ډول عامه فتوی چې د ابو جعفر بلخي څخه په القنیة کې نقل شوی ده، زموږ فقهاوو نه ده ورکړی، ځکه دا د خلکو په ملکیتونو باندې د تجاوز لپاره لار پرانیزي او دا کار روا ځکه نه دی چې له دې سره د دین د ضروریاتو څخه یو چې حفظ مال دی د گواښ سره مخ کېږي، له بل پلوه دا کوم پېژندل شوی فقیه هم نه دی چې په داسې عامه فتوا یې اعتماد وکړی شي.

### د مالکیانو نظر

د امام مالک رحمه الله د مذهب یو اصل د مصالح مرسله څخه استدلال دی، له دې اصل له امله او د سد الذرائع د اصل له امله د ډېرې پراختیا لرونکی مذهب دی، د مصالح مرسله څخه په استدلال د مالکي مذهب مقاصدي فقیه امام شاطبي د اضطراري مالیې (تېکس) قابل دی، هغه وايي: کله چې مور د یو مطاع امام وجود ومنو (یعنې په شرعي توګه یې دا منصب ترلاسه کړی وي) او هغه د سرحدونو د بندولو او د ډېر پراخه هېواد د ساتنې لپاره د لښکر زیاتولو ته اړ وي او په بیت المال (بودیجه) کې هیڅ هم شتون ونه لري او د لښکر مصارف دومره لوړ شي چې هغه ورته بسنه ونه کړي، نو امام (چې عادل وي) ته دا حق شته چې په شتمنو باندې دومره مال (د تېکس په توګه) وټاکي چې د وخت د اړتیا لپاره یې کافي ګڼي او دا تر هغه وخته پورې چې په بیت المال کې مال پیدا شي، دا بیا د امام خوښه ده چې دا مال په غلو، دانو، مېوو او داسې نورو باندې وټاکي، تر څو په ټولو باندې وټاکل شي او د ټاکلو خلکو څخه وا نه اخیستل شي ځکه په دې صورت کې بیا د دې ټاکلو خلکو په زړونو کې د ظلم او وحشت احساس را ولاړېږي او که په غلو دانو او مېوو باندې یې وټاکي، نو د ډېر شي څخه به لږ اخیستل کېږي، نه به په چا تېری راځي او هدف به هم ترلاسه کېږي.

له دې وروسته بیا امام شاطبي د دې د جواز اړتیا څېړي او وايي چې دلته خو مصلحت بالکل څرګند دی او هغه دا چې د امام توان، عزت او احترام د همدې نظام پورې تړلی دی، که دا نه وي نو بیا هیڅ هم نه پاتې کېږي او بیا په خلکو داسې مصیبتونه را تللی شي چې د دفع کولو لپاره د خپل ټول مال قربانول هم کم ګڼي دا خو لا لږ مال دی<sup>1</sup>.

سره له دې چې د امام مالک رحمه الله مذهب د مرسله مصالحو مذهب دی، خو د پخوانیو مالکي فقهاوو په کتابونو کې په دې اړه ډېر بحث نه دی شو، یوازې د کافرانو په بند کې د بنديانو د خلاصولو لپاره د تېکس د وضع کولو خبره شوې ده، په دې اړه امام قرطبي مالکي وايي: «وَاتَّفَقَ الْعُلَمَاءُ عَلَى أَنَّهُ إِذَا نَزَلَتْ بِالْمُسْلِمِينَ حَاجَةٌ بَعْدَ آدَاءِ الزَّكَاةِ فَإِنَّهُ يَجِبُ صَرْفُ الْمَالِ إِلَيْهَا. قَالَ مَالِكٌ رَحِمَهُ اللَّهُ: يَجِبُ عَلَى النَّاسِ فِدَاءُ أَسْرَاهُمْ وَإِنْ اسْتَعْرَقَ ذَلِكَ أَمْوَالَهُمْ. وَهَذَا إِجْمَاعٌ أَيْضًا»<sup>2</sup>.

علماء په دې اتفاق لري چې کله په مسلمانانو د زکات د اداء کولو نه وروسته یو مصیبت را پرېوځي (او زکات ورته کفایت ونکړي) نو د دې مصیبت د دفع کولو لپاره مال خرڅول واجب دي، امام مالک رحمه الله وايي: په مسلمانانو باندې د خپلو بنديانو د را خلاصولو لپاره فدیو ورکول واجب دي، که په دې کې یې ټول مال هم په مصرف ورسېږي. دا هم اجماعي مسأله ده.

همدا خبره ابوبکر بن العربي د قرطبي څخه دمخه کړې ده، هغه وايي: «نحن وإن قلنا إنه ليس في المال حق سوى الزكاة فإنما ذلك ابتداء فأما العوارض والطوارئ فقد تتعين الحقوق في الأبدان بالنصرة للمظلومين ودفع الظالمين زائداً على الجهاد، وفي الأموال بإغناء المحتاجين وفك الأسرى من المسلمين، وقد قال مالك، رضي الله عنه: يجب على كافة الخلق أن يفكوا الأسرى ولو لم يبق لهم درهم، ولا خلاف بين الأمة في هذين الفصلين، فافهموا تنزيلهما واعلموا أوجه الخلاف فيهما»<sup>3</sup>.

مور سره له دې چې په دې نظر یو چې په مال کې د زکات څخه پرته بل کوم واجب حق نشته، دا خبره د مبدیې او مستمر حق په اړه ده او د عارضي حالاتو او مصیبتونو په وخت کې خو د جهاد څخه پرته نور بدني واجبات هم شته لکه د مظلومانو نصرت او د ظالمانو دفع کول او په مال کې هم نور حقوق او واجبات شته لکه محتاجو او په اضطرار کې د واقع خلکو اړتیاوې پوره کول او د مسلمانو بنديانو ازادول، امام مالک رحمه الله وايي: په ټولو خلکو د مسلمانو بنديانو ازادول واجب وي ولو که یو درهم هم ورته پاتې نه شي، په دې دواړو مسألو کې د امت ترمنځ اختلاف نشته، په واقعیتونو د دې احکامو تطبیق باندې ځان پوه کړئ او په دې کې چې کوم اختلاف شته هغه هم زده کړئ.

### د شافعي مذهبو فقهاوو نظر

په شافعي مذهب کې هم هغه فقهاء چې مقاصدي فکر لري هغوی د حکومت له لورې د اضطراري تېکس د وضع کولو په حق کې دي، په دې اړه امام الحرمین وايي: د داسې مالونو (مالیاتو) ټاکل چې امام (حکومت) یې لازم ګڼي اړین دي، دا باید د (حکومت) د موجودو مصارفو او تکالیفو سره برابر وي او یا هم ورته نږدې وي او

<sup>1</sup> - الاعتصام ج 2 ص 619، تألیف: ابراهیم بن موسی بن محمد اللخمي الغرناطي الشهير بالشاطبي (ت 790هـ)، تحقیق: سلیم بن عبد الهلالي، خپرونکي اداره: دار ابن عفان، السعودية، لومړی چاپ، کال: 1412هـ - 1992م، د امام شاطبي عبارت داسې دی: «إِنَّا إِذَا قَرَرْنَا إِمامًا مَطَاعًا مُتَّفِقًا إِلَى تَكْتِيرِ الْجُنُودِ لِسَدِّ الثُّغُورِ وَحِمَايَةِ الْمُلْكِ الْمُسْتَعِ الْأَقْطَارِ، وَخَلَا بَيْنَ الْمَالِ وَارْتَفَعَتْ حَاجَاتُ الْجُنْدِ إِلَى مَا لَا يَكْتَفِيهِمْ، فَلِإِمَامٍ - إِذَا كَانَ عَدْلًا - أَنْ يُوظَّفَ عَلَى الْأَعْنِيَاءِ مَا يَرَاهُ كَافِيًا لَهُمْ فِي الْحَالِ، إِلَى أَنْ يَظْهَرَ مَا نَبَتْ الْمَالِ، ثُمَّ إِلَيْهِ النَّظَرُ فِي تَوْطِيفِ ذَلِكَ عَلَى الْعَلَاتِ وَالنَّمَارِ أَوْ غَيْرِ ذَلِكَ، كَيْلَا يُوَدِّي تَخْصِيصِ النَّاسِ بِهِ (إِلَى) إِحْيَاثِ الْقُلُوبِ، وَذَلِكَ يَفْعُ قَلِيلًا مِنْ كَثِيرٍ بَحْتِ لَا يُحْجَفُ بِأَحَدٍ وَيَحْضَلُ الْغُرُضُ الْمَقْصُودُ. وَإِنَّمَا لَمْ يُنْقَلْ مِثْلُ هَذَا عَنِ الْأَوَّلِينَ لِتَأْسَعِ مَالِ بَيْتِ الْمَالِ فِي زَمَانِهِمْ بِخِلَافِ زَمَانِنَا، فَإِنَّ الْقَضِيَّةَ فِيهِ أُخْرَى، وَوَجْهُ الْمَصْلَحَةِ هُنَا ظَاهِرٌ، فَإِنَّهُ لَوْ لَمْ يَفْعَلِ الْإِمَامُ ذَلِكَ النَّظَامَ بَلَّتْ شَوْكَةُ الْإِمَامِ، وَصَارَتْ دِيَارُنَا غُرُضًا لِاسْتِيْلَاءِ الْكُفَّارِ. وَإِنَّمَا نِظَامُ ذَلِكَ كُلِّهِ شَوْكَةُ الْإِمَامِ بَعْدَهُ، فَالَّذِينَ يَحْدُرُونَ مِنَ الدَّوَاهِي لَوْ انْقَطَعَ عَنْهُمْ الشَّوْكَةُ، يَسْتَحْفِرُونَ بِالْإِصَافَةِ إِلَيْهَا أَمْوَالَهُمْ كُلَّهَا، فَضَلَّ عَنْ الْيُسْبِيرِ مِنْهَا. فَإِذَا عَوِضَ هَذَا الصَّرْرُ الْعَظِيمُ بِالصَّرْرِ الْأَاجِقِ لَهُمْ بِأَحَدٍ الْبَعْضُ مِنْ أَمْوَالِهِمْ، فَلَا يَتِمَّارَى فِي تَرْجِيحِ الثَّانِي عَنِ الْأَوَّلِ. وَهُوَ مِمَّا يُعْلَمُ مِنْ مَقْصُودِ الشَّرْعِ قَبْلَ النَّظَرِ فِي الشَّوَاهِدِ».

<sup>2</sup> - الجامع لأحكام القرآن ج 2 ص 242، تألیف: أبو عبد الله محمد بن أحمد بن أبي بكر بن فرح الأنصاري الخزرجي شمس الدين القرطبي (المتوفى: 671 هـ)، تحقیق: هشام سمير البخاري، خپرونکي اداره: دار عالم الكتب، الرياض، المملكة العربية السعودية، د کال 1423 هـ/ 2003 م چاپ.

<sup>3</sup> - القبس في شرح موطن مالك بن أنس ص: 462 ابوبکر بن العربي المالکي، (مخکې په تفصیل سره ذکر شوی).

که امام (حکومت) دا مالیات (تپکسونه) په غلو، دانو، مېوو او بېلابېلو ګټو او د اړتیا څخه په اضافي شیانو باندې کېږدي او له ډېر څخه لږ واخلي نو خلکو ته به یې تحمل اسان وي او د اسلام (اسلامي حکومت) وسایل او مال به پرې زیات شي، لښکر به یې پرې قوي شي، د حکومت او پادشاهی بنسټونه به منظم او حالات او ظروف به یې سم وي.

که خلک داسې حکومت ونلري چې د هغوی د مالونو (کرهنې او مالدارۍ) څخه د تېري کونکو او تجاوز کونکو ظلم او تجاوز دفع کړي، نو دوی به د خپلو مالونو د ساتلو لپاره د هغه مال څخه د ډېر زیات د مصرف لپاره اړ شي چې مور ورته اشاره وکړه (چې حکومت ته باید د تپکس په توګه ورکړی شي).<sup>1</sup>

د امام جویني د عبارتونو څخه داسې څرګندېږي چې د دوی نظر د هغه قطعي تحریم پر ځای چې د مال په اړه په شرعي نصوصو کې راغلی، پر ځای په هغه ضرورت او اړتیا باندې دی چې یو نظام یې د نظام د قایم ساتلو او په درست ډول پر مخ وړلو لپاره مال ته لري، له همدې امله د نورو فقهاوو سره په توپیر د امام الحرمین په عبارتونو کې حاکم او حکومت ته په دې اړه د زیاتو اسانتیاوو د ورکولو اشارې ډېرې دي، د امام الحرمین استدلال دا دی چې وایي: د دولت او حکومت اړتیاوې دایمي دي او د بیت المال او بودیجې لپاره چې کوم موارد شتون لري هغه موقت او موسمي دي، له دې امله دا امکان نه لري چې په موسمي او موقتو مواردو دایمي اړتیاوې معالجه کړی شي، خو له دې سره هم په پای کې په دې ټینګار کوي چې دا کوم شرعي او توقيفي حکم نه دی بلکې دا یو اجتهادي حکم دی چې کلیاتو ته په کتلو مو دا نظر ورکړی دی، له دې امله کله چې بیت المال قوي شي او تر یو وخته پورې د اړتیاوو د پوره کېدو امکانات پیدا شي، نو بیا دې دا مالیات (تپکسونه) له منځه یوسي او که بیا اړتیا پیدا شوه بیا دې یې وضع کړي، وایي: "فَمَهْمَا اسْتَظْهَرَ بَيُّتُ الْمَالِ وَانْتَفَى حَطُّ الْإِمَامِ مَا كَانَ يَفْتَضِيهِ وَعَفَا، فَإِنْ عَادَتْ مَحَابِلُ حَاجَةِ أَعَادَ الْإِمَامُ مِنْهَا جَهًا". نو هر وخت چې بیت المال قوي شي او اړتیا یې رفع شي نو امام (حکومت) دې هغه څه به یې چې اخیستل هغه دې معاف کړی، خو که بیا اړتیا پیدا شوه امام (حکومت) دې بېرته خپله تګلاره تازه کړي یعنې بیا دې پر خلکو تپکس ولګوي.

خو د دې تر څنګ بیا وایي چې د دې معنی دا نه ده چې امام (حکومت) دې د مسلمانانو په مالونو تېری وکړي، د هغوی مالونه واخلي تر څو هغه ذخیره کړی او یا یې د حکامو د عیش او عشرت او یا هم د دولتي تحسیناتو لپاره ترې استفاده وکړي، د مسلمانانو مالونه یوازې د اړتیا او ضرورت په وخت کې اخیستلی شي.<sup>2</sup>

د غیاث الأُمم په یو بل فصل کې په صراحت سره د اضطراب دا حالت مشخص کوي او وایي چې دا د کفارو په مقابل کې د جهاد سره تړاو لري او د دې لپاره یې درې حالتونه ټاکلي دي، لومړی دا چې کفار په اسلامي خاوره هجوم راوړي، دویم هغه حالت دی چې کفارو خو هجوم نه وي راوړی خو ګواښ یې وي او درېم هغه حالت دی چې نه یې هجوم راوړی وي او نه یې وېره وي خو د هجومي جهاد لپاره نور مالونو او وسایلو ته اړتیا وي، په دې حالتونو کې وایي: "والذي أختاره قاطعا به أن الإمام يكلف الأغنياء من بذل فضلات الأموال ما تحصل به الكفاية والغناء، فإن إقامة الجهاد فرض على العباد".<sup>3</sup>

کوم نظر چې زه په قطعي توګه غوره کوم هغه دا دی چې امام یا خلیفه شتمن په دې مکلف کولی شي چې د خپلو اړتیاوو څخه له اضافه مالونو څخه دومره مالونه ورکړي چې د جهاد د اقامې لپاره کفایت وکړي، ځکه د جهاد په بندګانو فرض دی.

خو په ټوله کې د امام جویني نظر د حاکمانو له لورې د اضطرابي تپکس په اړه لږ نرم دی، د دوی له نظره او د دوی په اتباع کې د شاطبي له نظره د اضطراب په ضمن کې یو لږ حاجیات هم شامل دي، چې دا حکومتونو ته لږ خلاص لاس ورکوي او د حفظ مال مقصد په ډېره ښه توګه په کې نه رعایت کېږي.

په دې اړه بیا امام غزالي رحمه الله خپل نظر په دوو کتابونو کې وړاندې کړی دی، خلاصه نظر یې په المستصفی او تفصیلي نظر یې شفاء الغلیل کې ذکر کړی دی، امام غزالي د المستصفی د دویم قطب په خاتمه کې د وهمي اصولو په ضمن کې د استصلاح د اصل یادونه کوي او د مثالونو په ضمن کې وایي: که څوک ووايي: د تپکس لګول خو د مصلحت له جملې څخه دي ایا دا کار کوم جواز لري؟ مور د دې په جواب کې وایو: تر څو چې د حکومت او حاکم په لاس کې ډېر مالونه شتون ولري نو دا کار ناروا دی، خو کله یې که په لاس کې مال نه وه او په خزانه کې هم دومره مال نه وه چې د لښکر مصارف پوره کړي او حالت هم داسې وي چې که لښکر تیت شي او هر څوک په خپل کسب وکار پسې ولاړ شي نو د دې وېره به پیدا شي چې کافران اسلامي خاورې ته را ننوځي او یا د فتنه ګرو له لورې د فتنې د راپورته کېدلو وېره وي، نو په داسې حالاتو کې امام (حکومت) ته دا جواز لري چې د لښکر د مصرف په اندازه په شتمنو او مال دارانو تپکس ولګوي، بیا یې خوښه که دا یې په ځمکه کېښوده او که په بل څه په دې کې کوم باک او حرج نشته، ځکه مور په دې پوهېږو چې کله دوه مفسدې او دوه ضررونه یو د بل په مقابل کې واقع شي، نو شریعت د دواړو مفسدو او ضررونو څخه لوی او خطرناک ضرر او مفسده دفع کوي. او دا کوم مال چې د تپکس په توګه شتمن خلک حکومت ته په دې حالت کې ورکوي دا د هغه ګواښ په مقابل کې ډېر کم او وړوکی دی چې د یو قوي حاکم د نه شتون په حالت کې یوې سیمې ته متوجه کېدلی شي.<sup>4</sup>

د امام غزالي د ټولو عبارتونو څخه دا په څرګنده توګه معلومېږي چې کله په واقعي توګه یو مسلمان حاکم دې ته اړ شي چې د اسلامي خاورې څخه دفاع وکړي او په بیت المال کې نورې پیسې نه وي او د نورو مدارکو څخه یې تدارک هم ممکن نه وي نو بیا د اړتیا په اندازه په موقته توګه د مالیې (تپکس) د لګولو لپاره ګام پورته کولی شي، خو که د حاکمانو د عیش او نوش لپاره وي نو بیا دا کار ناروا دی، ځکه دا د خلکو په انفرادي ملکیت باندې تېری او تجاوز دی چې شریعت حرام کړی دی.

<sup>1</sup> - غیاث الأُمم في التیاب الظلم من: 283، تألیف: عبد الملك بن عبد الله بن يوسف بن محمد الجويني، أبو المعالي، ركن الدين، الملقب بامام الحرمین (419 هـ - 478 هـ)، تحقیق: الدكتور عبد العظيم الديب، دویم چاپ، کال 1401 هـ د امام جویني اغېز په امام غزالي او شاطبي باندې ښه څرګند دی، شاطبي خويي الفاظ تکرروي.

<sup>2</sup> - د دې تفصیلاتو لپاره وګورئ: غیاث الأُمم في التیاب الظلم دویم فصل (إذا كثرت عساكر الإسلام ولم تف موارد بيت المال بمؤنتهم) دا عنوان د کتاب په سافت نسخه کې شتون لري په چاپي نسخه کې نشته، خو ډېر مناسب عنوان دی، ص 280 - 286.

<sup>3</sup> - غیاث الأُمم ص 257-261، (مخکې په تفصیل سره ذکر شوی).

<sup>4</sup> - د دې لپاره وګورئ: المستصفی من علم الأصول ج 2 ص 495-496، د امام ابو حامد محمد بن محمد الغزالي (450 هـ - 505 هـ)، تحقیق: حمزة بن زهير حافظ، بدون تفاصيل الطبع، دلته د امام غزالي عبارت په لاندې ډول دی: «فإن قيل: فتوظيف الخراج من المصالح فهل إليه سبيل أم لا؟ قلنا: لا سبيل إليه مع كثرة الأموال في أيدي الجُود، أما إذا حلت الأيدي من الأموال ولم يكن من مال المصالح ما يفي بخراجات العسكر ولو تفرق العسكر واشتغلوا بالكسب لخيرف دخول الكفار بلاد الإسلام أو خيف ثوران الفتن من أهل العرمة في بلاد الإسلام، فيجوز للإمام أن يوظف على الأغنياء مقدار كفاية الجُود، ثم إن رأى في طريق التوزيع التخصيص بالأراضي فلا حرج؛ لأننا نعلم أنه إذا تعارض شران أو صرران قصد الشرع دفع أشد الضررين وأعظم الشررين وما يؤدبه كل واحد منهم قليل بالإضافة إلى ما يحاطر به من نفسه وماله لو حلت حطه الإسلام عن ذي شوكة يحفظ نظام الأمور وينقطع مادة الشرور».

په دې قضیه کې د امام غزالي تاکید پر دې دی چې که د کفارو په مقابل کې د لښکر د تیارولو اړتیا وي او یا د هېواد داخلي نظم له منځه ځي او دا اړتیا واقعي او حقيقي وي او په بیت المال کې هېڅ مبلغ شتون ونلري، نو بیا دا ټېکس ایښودل روا دي، په یو عبارت کې وايي: "فنقول أولا: توظيف الخراج - في عصرنا هذا، وکل عصر- هذا مزاجه ومنهاجه - ظلم محض لا رخصة فيه؛ فإن أحاد الجند لو استوفيت جرایاتهم، ووزعت على الكافة: لكفاهم برهة من الدهر، وقدرنا صالحا من الوقت. وقد تشمخوا: بتنعيمهم وترفهم في العيش، وتبذيرهم في إفاضة الأموال على العمارات، ووجوه التجميل على سنن الأكاسرة؛ فكيف نقدر احتياجهم إلى توظيف خراج لإمدادهم وإرفاقهم، وكافة أغنياء الدهر فقراء بالإضافة إليهم؟"<sup>1</sup> لومړی خو خبره دا ده چې زموږ په زمانه کې او په هره هغه زمانه کې چې مزاج او تگلاره یې زموږ د زمانې په څېر وي ټېکسونه لگول او مالیات اخیستل خالص ظلم دی، هېڅ ډول رخصت په کې نشته، ځکه د هر لښکري (اوس د هر چارواکي) مالونه او استحقاقات که موږ په عامو خلکو تقسیم کړو نو د هغوی د ډېر وخت مصارف پوره کولی شي، دوی د همدې د نازونو او نعمتونو د ژوند له امله او د لوړو عمارتونو د جوړولو لپاره د زیاتو مالونو د مصرفولو او کسری په څیر په جمالیاتو باندې د مصارفو له امله له نورو خلکو ځان پورته گڼي، په داسې حال کې څرنگه دا امکان لري چې موږ گومان وکړو چې دوی سره د مرستې او په دوی باندې د آسانتیا راوستلو لپاره د مالیې لگولو اړتیا ده، حال دا چې د زمانې شتمن خلک د دوی په نسبت فقیران دي!

### په دې مسأله کې د حکم بنسټ

د دې مسألې د حکم د بنسټ په اړه د فقهاوو ترمنځ د نظر تفاوت شتون لري، په عامه توگه د دې د حکم د بیان په اړه دوه تگلارې غوره کړې شوي دي:

### د استصلاح یا د مصالحو پر اصل باندې تکیه

یو شمېر فقهاء چې د دې مسألې د حکم د بیانولو لپاره چې د کوم اصل څخه استفاده کېږي هغه د «مصلحت» یا د «استصلاح» اصل دی، مصلحت د اصولو د علماوو له نظره په درې ډوله ویشل کېږي:

- معتبر مصالح؛ دا هغه مصالح دي چې په شرعي نصوصو کې معتبر گڼل شوي وي، چې دا د ټولو علماوو له نظره د اعتبار وړ دي، خو دا په حقیقت کې د مصلحت له امله حجت نه دي بلکې د هغه نصوصو له امله حجت گڼل کېږي چې دا ډول مصالح معتبر گڼي.
- لغوه او غیر معتبر مصالح؛ دا هغه مصالح او گټې دي چې شریعت لغو او غیر معتبر گرځولي وي، لکه د حرامو لارو څخه د مال ترلاسه کول او یا د حرامو لارو څخه استمتاع کول او داسې نور، دا د ټولو له نظره لغوه او غیر معتبر مصالح دي او هېڅ ډول حجتیت نه لري.
- مرسله مصالح؛ دا هغه مصالح دي چې په شریعت کې یې په اعتبار او یا عدم اعتبار باندې هېڅ دلیل شتون ونلري، د دې درېم قسم په اړه د علماوو ترمنځ اختلاف دی چې دا ډول مصالح حجت دي که نه؟ د امام مالک رحمه الله په مذهب کې دې ته د حجت په سترگه کتل کېږي او نور یې حجت نه گڼي.<sup>2</sup>

علماء چې کله دا قضیه بحث کوي دا مسأله ورسره مطرح ده، چې دا ډول مصلحت چې له امله یې د خلکو په فردي ملکیت باندې تجاوز لازمېږي ملغی مصالح شمېرل کېږي او که مرسله مصالح گڼل کېږي، که ملغی مصالح وي، نو بیا باید د هېڅ چا له نظره پرې د جواز حکم ونه شي او که د مرسله مصالحو له جملې څخه وي، نو د مالکیانو له نظره خو دا قضیه حل ده، ځکه هغوی یې حجت گڼي، خو نور بیا په څه بنسټ دې ته جواز ورکوي؟

له همدې امله کله چې امام جویني او د هغه په اتباع کې امام غزالي او بیا وروسته امام شاطبي دا قضیه بحث کوي، هغوی سره دا خبره مطرح ده چې دا د شریعت د طبیعت سره یو نا آشنا مصلحت دی، ځکه په دې کې د خلکو د مملکتو او مالونو مصادره ده او دا کار په شریعت کې ناروا دی او له همدې امله د خلفای راشدینو په وخت کې داسې کوم ټېکس نه وه، دا د بادشاهت د زمانې کار دی کله چې پادشاهان ډېر اصراف کوونکي او د شریعت د طبیعت څخه منحرف شول، نو دا ډول ټېکسونه او مالیې رواج شوي، خو له دې سره سره یې بیا هم د جواز خبره کوي، ځکه چې دوی ورته د شریعت له نظره د اعتبار یو څه دلایل لټوي، وايي چې د یتیم سرپرست د هغه په مال کې د هغه د مصلحت لپاره تصرف کولی شي او شریعت دا ډول تصرف درست گڼي او د دې سرپرست ولایت هم تام ولایت نه دی، نو چا ته چې ولایت عامه ترلاسه وي هغه هم د همدې شرعي اصل پر بنسټ د خلکو په مالونو کې د شرطونو سره سم تصرف کولی شي.

څوک چې دې قضیې ته د مصالحو له نظره گوري په دوی کې بیا څه خلک دي ته توسعه ورکوي او څه خلک ورسره په تنگه دایره کې تعامل کوي، لکه مخکې مو چې د فقهاوو په فتواگانو کې ولیدل.

### د اضطرار پر اصل باندې تکیه

خو یو شمېر خلک بیا دا قضیه د مصالحو پر بنسټ نه بحث کوي او تصور یې دا دی چې دا ډول مصلحت د ملغی مصلحت له جملې څخه دی، ځکه په شریعت کې د خلکو شخصي ملکیتونه د تجاوز او تعدی څخه ساتل او د مال ساتنه د ضروریاتو له جملې څخه دي او څه چې د ضروریاتو سره په ټکر کې وي هغه هېڅکله هم شرعي مصلحت نه شي کېدلی، خو د دې سره وايي چې د اضطرار په وخت کې د یو لړ شرطونو په رعایت کولو سره د ناروا شیانو سره د مباحاتو په څېر تعامل درست دی، نو کله چې د کفارو د تیري په پایله کې د مسلمانانو نفوس، دین او ناموس د گواښ سره مخامخ وي، نو هلته بیا د مال قربانول درست کار دی، خو په دې کې هم باید هغه شرطونه چې علماوو یاد کړي دي رعایت شي، په غیث الأمم في النیث الظلم کتاب کې د امام جویني رحمه الله استدلال همداسې یو استدلال دی چې د جهاد د لزوم په وخت کې چې کله په بیت المال کې مال موجود نه وي، نو دا د اضطرار حالت دی، په دې حالت کې حاکم ته د شتمنو څخه د مال اخیستل روا دي، همدا راز کله حاجت هم د ضرورت قایم مقام گرځي چې جهاد بالفعل قایم نه وي، خو اړتیا یې لیدل کېږي، نو په دې حالت کې هم ورته جواز لري لکه مخکې مو چې هغه درې حالتونه د امام جویني څخه نقل کړل.

<sup>1</sup> - شفاء الغلیل في بیان الشبه والمخیل ومسالك التعلیل، ص 234، تألیف: أبو حامد محمد بن محمد الغزالي الطوسي (المتوفی: 505 هـ)، تحقیق: د. حمد الکیسی، خپرونکي اداره: مطبعة الإرشاد - بغداد، لومړی چاپ، کال: 1390 هـ - 1971 م.

<sup>2</sup> - د دې د تفصیلاتو لپاره وگورئ: المستصفی ج ۲ ص ۴۷۸ او له هغې وروسته، د څلورم قطب خاتمه (الأصل الرابع من الأصول الموهومة: الاستصلاح). (مخکې په تفصیل سره ذکر شوی).

سمه خبره دا ده چې کله د حاکم له لورې په خلکو باندې اجباري ماليه وضع کېږي، دا ډول ماليه د اضطرار د احکامو تابع ده او دلته د موازناتو هغه قواعد د تطبیق وړ دي چې د دوو مفسدو ترمنځ موازنه کوي او کمه مفسده د لویې مفسدې د دفع کولو لپاره د تحمل وړ گڼي، ځکه دلته دوه مفسدې شتون لري: لومړی مفسده: د خلکو په ملکیت کې تصرف او د هغوی مال د هغوی له خوښې پرته اخیستل چې دا کار شریعت حرام گڼلای شي او دا یوه لویه مفسده ده. دویمه مفسده: د کفارو برلاسي بله مفسده ده، که د شتمنو څخه د هغوی یوه اندازه مال د ماليې (ټېکس) په صورت کې واخیستل شي، نو په اسلامي نړۍ د کفارو د غلبې او برلاسي قطعي ویره رامنځته کېږي.

نو له دې امله چې د کفارو د غلبې او برلاسي په پایله کې دین، ازادي او تر دې چې د خلکو ناموس او مال ټولو ته زیان رسېږي، نو له دې امله دا ډېره لویه مفسده ده، چې د دین ډېر ضروریات ورسره د تهدید سره مخامخ کېږي او په بل اړخ کې مال دی چې په عامه توگه د لومړې مفسدې د دفع کولو لپاره ترې کار اخیستل کېږي او د مال مصرفول خلک د هغو مفاسدو په مقابل کې ډېره وړه مفسده گڼي چې د کفارو د غلبې په پایله کې خلک ورسره مخامخ کېدلای شي. همدا راز د دین ټول ضروریات د اهمیت له نظره په یوه سويه کې قرار نه لري، لکه د مقاصدو علماوو چې ویلي دي، په لومړۍ درجه کې د دین حفاظت دی، په دویمه درجه کې د نفس ساتنه ده او بیا د عقل او بیا وروسته ناموس او په آخر کې بیا مال راځي، له دې امله کله چې دوه ضروریات د تهدید سره مخامخ شي، نو بیا باید د موازناتو د فقهي پر بنسټ یو ته ترجیح ورکړی شي، چې په دې حالت کې د دین او نفس ساتنې ته د مال په ساتنه ترجیح ورکړل شوې ده. له دې امله کله چې د اضطرار حالت وي او کوم بل علاج نه وي، نو بیا د شرعي او مطاع حاکم له لورې د خلکو د مال سره د اضطرار د شرطونو په نظر کې نیولو سره د مباح مال په څېر تعامل کېدلای شي او عادل حاکم ته ترې د اړتیا په اندازه استفاده کول جواز لري.

د امام عز بن عبد السلام فتوا هم په همدې بنسټ ولاړه وه، امام ذهبي چې په کومو کلماتو دا فتوا نقل کړې ده هغه په لاندې ډول دي: "إذا طرق العدو البلاد وجب على العالم كلهم قتالهم، وجاز أن يؤخذ من الرعية ما يستعان به على جهادهم، بشرط أن لا يبقى في بيت المال شيء، وأن تبعوا ما لكم من الحوائص والألات، ويقتصر كل منكم على فرسه وسلاحه، ويتساووا في ذلك هم والعامه. وأما أخذ أموال العامة مع بقاء ما في أيدي الجند من الأموال والألات الفاخرة فلا".<sup>1</sup>

کله چې په بغداد کې د خلیفه له لورې کمال الدین بن العدیم د تاتاریانو پر ضد د مرستې د غوښتنې سره راغی، نو سیف الدین قطز د هېواد مشران او مسؤولین را ټول کړل، نو عز الدین بن عبد السلام او قاضي بدر الدین سنجاري هم راغلل، (په دې وخت کې سیف الدین قطز رسمي سلطان نه و، بلکې سلطان د هغه د استاذ کوچنی زوی علي بن المعز و، چې د همدې لپاره یې عزل کړ چې په دې ستونزمن حالت کې د دولت چارې پرمخ نه شي وړلای) نو همدا وړوکی سلطان علي بن المعز الملک المنصور په دربار کې ناست و، د قطز له لورې پوښتنه دا مطرح وه چې د تاتاریانو پر ضد د جهاد لپاره د خلکو څخه اضافي مال اخیستل جواز لري که نه؟ په دې اړه ټول خلک د سلطان العلماء عز بن عبد السلام خبرې ته منتظر وو، په دې اړه د هغه د خبرو لنډیز داسې وو: کله چې دښمن په یوې خاورې باندې برید وکړي پر ټولو باندې جهاد فرض گرځي او د رعیت څخه د هغه مال اخیستل روا دي چې د دوی پر ضد په جهاد کې ترې کار واخیستل شي، خو په دې شرط چې په بیت المال کې هیڅ شی هم شتون ونه لري او په دې شرط چې تاسې (د مصر مملوکي امیران) خپل د شان او شوکت د نښدلو لپاره جوړ کړي لباسونه او وسایل وپلورئ او ستاسې څخه هر یو سره یوازې د هغه آس او وسله پاتې شي او دوی (امیران) او عام خلک سره برابر شي او په داسې حال کې چې د پوځ د مشرانو مالونه او ټول وسایل د هغوی سره پاتې شي، نو په داسې حالت کې د عامو خلکو څخه مال (ټېکس) اخیستل روا نه دي.

د همدې لپاره یو شمېر علماوو په دې اړه ډېر شدید او سخت دریځ درلوده، د امام نووي رحمه الله څخه هم بالکل همداسې یوه فتوا نقل شوې ده چې رکن الدین الظاهر بیبرس چې د تاتاریانو پر ضد د جهاد لپاره د خلکو څخه مال اخیستلو په اړه فتوا وغوښتله، نو امام نووي رحمه الله ورته تقریباً د عز بن عبد السلام سره په ورته الفاظو فتوا ورکړه.<sup>2</sup>

دا چې اصل د خلکو په مالونو او ملکیتونو کې حرمت دی، خو د شرعي اړتیا او ضرورت په وخت کې د امام او حاکم لپاره ترې استفاده کېدلای شي، د هغه فتوا څخه هم څرگندېږي چې تسولې د ابن منظور<sup>3</sup> څخه نقل کړی دی، هغه وايي: اصل دا دی چې پر مسلمانانو باید د شرعي واجبو مصارفو څخه پرته نور اضافي تاوانونه وضع نشي، باید زکات، ترې وغوښتل شي او څه چې په قرآن او سنتو کې واجب کړی شوي دي لکه فيء، غنیمت، کانونه او رکار، هغه مال چې وارث ونه لري، خو که بیت المال

<sup>1</sup> - تاریخ الإسلام ووفیات المشاهیر والأعلام ج 48 ص 45، تألیف: شمس الدین محمد بن أحمد بن عثمان الذهبي، تحقیق: د. عمر عبد السلام تدمري، خپرونکې اداره: دار الكتاب العربي، بیروت، لبنان، لومړی چاپ، کال: 1407هـ - 1987م

<sup>2</sup> - حسن المحاضرة في تاريخ مصر والقاهرة ج 2 ص 105، تألیف: عبد الرحمن بن أبي بكر، جلال الدین السیوطي (المتوفی: 911هـ)، تحقیق: محمد أبو الفضل إبراهيم، خپرونکې اداره: دار إحياء الكتب العربية - عیسی البابی الحلبي وشركاه - مصر، لومړی چاپ، کال: 1387هـ - 1967م. ویل کېږي چې د همدې فتوا په نتیجه کې امام نووي رحمه الله د دمشق څخه وشړل شو، خو بیا چې کله علماوو بیبرس ته وویل چې دا خو د لویو علماوو او صلحاوو له جملې څخه دی، نو هغه بېرته وغوښتل چې راشي، خو امام نووي رحمه الله وویل: چې تر څو په دمشق کې بیبرس وي زه هلته نه ځم، همدا وه چې د یوې میاشتې په دننه کې بیبرس مړ شو او امام نووي رحمه الله ته دمشق ته د ورتگ شرط له منځه ولاړ.

<sup>3</sup> - دا أبو عمر، عثمان بن يحيى بن محمد بن منظور، القيسي، المالقي، نومېږي، امام سيوطي يې په اړه وايي: د غرناطې په تاريخ کې راځي: هغه د علم او عقل لپاره په يوي مشهورې او آبادې کورنۍ کې پیدا شوی و، د خپلې سيمې د علماوو د مشرانو څخه و، ډېر مفيد استاد و، د اجتهاد، استدلال او تحقيق خاوند او ذهين انسان و، د «بلش» او «مالمقة» قاضي تير شوی، د تأليفاتو څخه يې «بغية المباحث في معرفة الموارث» او «اللمع الجدلية في كيفية التحدث في علم العربية»، په مالمقه (اندلس) کې په کال ۷۳۵هـ کې وفات شو. د ژوند د حالاتو لپاره يې وگورئ: بغية الوعاة في طبقات اللغويين والنحاة، ج ۲ ص ۱۳۶-۱۳۷، تأليف: جلال الدين عبد الرحمن السيوطي (سنة الولادة 849هـ/ سنة الوفاة 911هـ) تحقيق محمد أبو الفضل إبراهيم، دار الفكر، دويم چاپ، کال ۱۳۹۹هـ - ۱۹۷۹م. الديباج المذهب في معرفة أعيان علماء المذهب، ص ۱۹۲، المؤلف: إبراهيم بن علي بن محمد، ابن فرحون، برهان الدين اليعمری (المتوفی: 799هـ)، تحقیق اوتعليق: الدكتور محمد الأحمدی أبو النور، خپرونکې اداره: دار التراث للطبع والنشر، القاهرة، مصر. كشف الظنون عن أسامي الكتب والفنون ج ۲ ص ۱۵۶۱، المؤلف: مصطفى بن عبد الله كاتب جلبي القسطنطيني المشهور باسم حاجي خليفة أو الحاج خليفة (المتوفی: 1067هـ) الناشر: مكتبة المشي - بغداد (وصورتها عدة دور لبنانية، بنفس تقييم صفحاتها، مثل: دار إحياء التراث العربي، ودار العلوم الحديثة، ودار الكتب العلمية)، تاريخ النشر: 1941م.

د لښکر د تنخواگانو او د جنگي سامان او جنگ لپاره د امدادګۍ د مصارفو څخه عاجز شي، نو بيا څومره چې اړتيا ده په خلکو وویشل شي او د تېکس په توګه بايد له هغوی څخه واخيستل شي او دا حکم د قرآن کریم له دې ایت څخه استنباط کېږي چې الله فرمايي: (هغه خلکو) وويل: ای ذو القرنين! یا جوج او مأجوج په ځمکه کې فساد کوونکي دي، نو ایا مور تاسې ته یوه مالیه، خراج او تېکس تعین نکړو؟<sup>1</sup> خو دا مالیه اخیستل د څه شرطونو پرته روا نه ده:

لومړی: چې بیت المال په واقعیت کې عاجز وي او حاجت او ضرورت متعین وي (واقعا د اضطرار حالت متحقق وي).

دویم: چې کوم مال د خلکو څخه د مالیه په توګه اخیستل کېږي امام (حکومت) هغه مال په انصاف سره مصرف کړي، دا روا نه دي چې مسلمانان پرېږدي او ټول مال د ځان لپاره مختص کړي او دا هم روا نه دي چې اسراف وکړي او یا یې داسې چا ته ورکړي چې هغه یې حقدار نه وي او حقدار ته له هغه زیات ورکړي چې هغه یې حقدار دی.

درېم: چا باندې چې دا تاوان (تېکس) اچول کېږي هغه بايد د دې توان ولري، هغه باندې نه بايد ظلم وشي او نه ورته ضرر متوجه کړي شي او څوک چې هیڅ هم نه لري او یا لږ مال لري هغه باندې دا تاوان (مالیه) کېښودل شي.

څلورم: دا چې هر وخت دا کار وڅاري، کېدلی شي حالت داسې بدل شوی وي چې بیت المال په ځان بسیا شوی وي او په بیت المال کې د موجود مال څخه زیات مال ته اړتیا نه وي پاتې.<sup>2</sup>

په کوم ځای کې چې ابو العباس الوشنريسي دا فتوا نقل کړې، هلته یې لیکلي دي چې د ابن منظور د فتوا لاندې د یو عالم چې محمد المواق نومېږي تصدیق هم شتون لري.<sup>3</sup>

ابن خلکان نقل کړي چې کله د موحدینو ستر حاکم یوسف بن تاشفین په اندلس کې د جهاد لپاره مال ته اړ شو، نو بېلابېلو ولایتونو ته یې په دې اړه مکتوبونه ولېږل چې د علماوو نظر واخلي، یو مکتوب یې (المریة)<sup>4</sup> ته هم ورسېده او په هغه کې لیکلي وو چې د علماوو یو جماعت ورته د حضرت عمر رضي الله عنه په اقتداء کې د خلکو څخه د مال د راټولول (تېکس اخیستلو) فتوا ورکړې ده، ځکه حضرت عمر رضي الله عنه هم دا کار کړی و، دا مکتوب د (المریة) خلکو د هغه ځای قاضي چې ډېر دیندار او متقي انسان و او ابو عبد الله محمد بن یحیی الفراء نومېده ورور، نو هغه یوسف بن تاشفین ته ولیکل: اما بعد؛ امیر المؤمنین چې د کومې مرستې غوښتنه کړې او د هغه په ځواب کې زما تاخیر او دا چې ابو الولید باجي او په (العدوة) او اندلس کې ټولو فقهواوو ورته د دې (مال) د مطالبې فتوا ورکړې او دا یې ويلي چې حضرت عمر رضي الله عنه همداسې د خلکو څخه غوښتنه کړې وه، نو حضرت عمر رضي الله عنه د پیغمبر صحابي او هغه سره په یو ځای کې دفن دی او په عدالت کې یې هم هیڅ شک نه شي کېدلی او تاسې (امیر المؤمنین) نه خو د پیغمبر صحابي یې، نه یې وزیر او مشاور یې او نه داسې څوک یې چې په عدالت کې یې شک نشي- کېدلی، نو که فقهواوو په عدل او انصاف کې د حضرت عمر حیثیت درکړی وي، نو الله به د هغوی څخه پوښتنه وکړي او ورسره به حساب هم وکړي.

او حضرت عمر رضي الله عنه د (تېکس/ اضافي مال) غوښتنه تر هغه نه وه کړې تر دې چې مسجد نبوي ته داخل شو او هلته یې قسم وخور چې د هغه سره د بیت المال یو درهم هم نشته چې په مجاهدینو یې مصرف کړي، نو ته هم بايد په خپل ځای کې د علماوو په شتون کې جامع مسجد ته ولاړ شې او قسم وخورې چې تاسې سره یو درهم هم نشته او نه په بیت المال کې یو درهم شتون لري، نو بیا به ته د دې مال غوښتنه کولی شی.<sup>5</sup>

### د اضطراري مالیه لپاره شرطونه

د دې ټولو علماوو د تصریحاتو څخه دا معلومېږي چې درسته خبره همدا ده چې دا ډول (مالیه) اضطراري مالیه او تېکس و او یوازې د اضطرار په حالت کې علماوو د اضطرار د قاعدې سره سم (چې مخکې یې یادونه وشوه) د دې اجازه ورکړې وه، دا داسې کوم دایمي او مستمر حالت نه دی، دا حالت که اوس هم رامنځته شي د علماوو دا فتوا پر خپل ځای درسته او صحیح ده، خو د عادي تېکسونو او مالیاتو لپاره بنسټ نه شي ګرځېدلی چې حکومت یې په مستمر ډول د خلکو څخه اخلي، ځکه هغه شرطونه چې د دې اضطراري تېکس د جواز لپاره علماوو ټاکلي دي هغه په دې عادي مالیاتو (تېکسونو) کې شتون نه لري او نه دا عادي مالیات (تېکسونه) د اضطرار د حالت د معالجې لپاره اخیستل کېږي او یا داسې کوم حاجت علماوو مشخص کړي چې د ضرورت قایمقام وګرځي او د خلکو په مالونو کې دې د هغوی له خوښې پرته د تصرف د جواز لامل شي.

<sup>1</sup> - له دې ایت څخه استدلال هم عجیب دی، ځکه دلته ذو القرنين د خلکو مالونه په زور نه اخلي بلکې خلک پخپله خوښه ورته د مال پشنهاد کوي او هغه یې ترې نه قبلوي.

<sup>2</sup> - أجوبة التسولي عن مسائل الأمير عبد القادر في الجهاد ص 288، تألیف: علي بن عبد السلام بن علي، أبو الحسن التَّسُولِي المَالِكِي (المتوفى: 1258هـ)، تحقیق: عبد اللطيف أحمد الشيخ محمد صالح، خپرونکې اداره: دار الغرب الإسلامي، لومړی چاپ، کال: 1996م. د تسولي عبارت په لاندې ډول دی: «الأصل: أن لا يطالب المسلمون بمغارم غير واجبة بالشرع، وإنما يطالبون بالزكاة، وما أوجبه القرآن والسنة، كالفيء، والركاز، وإرث من ورثه بيت (المال)، لكن إذا عجز بيت المال عن أرزاق الجند، وما يحتاج إليه من آله حرب وعدة، فيوزع على الناس ما يحتاج إليه من ذلك، ويستنبط هذا الحكم، من قوله تعالى: { قَالُوا يَا ذَا الْقُرْنَيْنِ إِنَّ يَا جُوجَ وَمَأْجُوجَ مُفْسِدُونَ فِي الْأَرْضِ فَهَلْ نُجْعَلُ لَكَ خَرْجًا ... } [الكهف: 94]. لكن لا يجوز ذلك إلا بشروط: أحدها: أن يعجز بيت المال، وتتعين الحاجة.

وثانيها: أن يصرفه الإمام بالعدل، فلا يجوز: أن يستأثر به دون المسلمين، ولا ينفقه في سرف، ولا يعطي من لا يستحق، ولا أكثر ممَّا يستحق.

وثالثها: أن يكون المغرم على من كان قادراً من غير ضرر ولا إجحاف، ومن لا شيء له أو له شيء قليل لا يفرم شيئاً.

ورابعها: أن يتفقدها في كل وقت، وربما جاء وقت لا يفتقر فيه لزيادة على ما في بيت (المال)»

<sup>3</sup> - وګورئ: المعيار المغرب والجامع المغرب عن فتاوى أهل إفريقيا/ والأندلس والمغرب ج 11 ص 129، تألیف: أبو العباس أحمد بن يحيى الوشنريسي (ت 914هـ) چاپوونکې اداره: د المغرب د اوقافو او شؤون اسلامي وزارت، کال ۱۴۰۱هـ ۱۹۸۱م. دا کتاب بیا نشر او علمي تحقيق ته اړتيا لري، بې شمېره طباعتي غلطۍ په کې دي، تر څو یې نص تصحيح نه شي د درستي استفادې وړ نه دی، ځکه چا یې له اهتمام څخه چاپ کړی دی.

<sup>4</sup> - المرية د ميم په فتحې او يا مشدده ده، د اندلس د «البيرة» سيمې يو ولايت دی.

<sup>5</sup> - وفیات الأعيان وأنباء أبناء الزمان ج 7 ص 118-119، أبو العباس شمس الدين أحمد بن محمد بن أبي بكر بن خلکان (608هـ 681هـ) تحقیق: إحسان عباس، چاپوونکې اداره: دار صادر بيروت، ب. ت.

څه شرطونه چې د ابن منظور په عبارت کې مخکې یاد شول دلته یې بیا ټول د دې لپاره ذکر کوم چې څوک د دې اضطراري ټېکس څخه د عادي ټېکس د جواز لپاره استدلال ونه کړي، ځکه د فتوا شرط دا دی چې باید د ټولو شرطونو سره واخیستل شي، که څوک شرطونه پرېږدي او فتوا اخلي دا ناروا کار کوي، دا شرطونه په لاندې ډول دي:

### لومړی شرط: د مشروع او عادل حاکم شتون

د شرعي عادل حاکم شتون د دې لپاره اړین دی چې ټول هغه تصرفات چې حاکم یې کوي او کومو ته چې په فقهي قواعدو کې اشاره شوې ده له هغوی څخه شرعي حاکم مراد دی، هغه حاکم چې شرعاً یې حکومت منعقد کړې، د دې شرط یادونه د امام جويني، امام غزالي او امام شاطبي او نورو په فتواگانو کې شوې ده. فقهي قاعده وايي: "لا يجوز لأحد أن يأخذ مال أحد بلا سبب شرعي"<sup>1</sup>. د چا په مال کې د شرعي سبب څخه پرته د هيڅ چا لپاره تصرف جازې نه دی. ورسره بله قاعده دا ده چې وايي: "لا يصح التصرف في ملك الغير إلا بولاية شرعية، أو نيابة عرفية"<sup>2</sup>. د بل چا په مال کې د شرعي يا عرفي ولايت څخه پرته تصرف صحيح نه دی. همدا راز هغه ټولې قاعدې چې د امام د تصرف په اړه راغلي دي او د السياسة الشرعية قواعد بلل کېږي، لکه "تصرف الإمام على الرعية منوط بالمصلحة"<sup>3</sup> په دې ټولو کې د امام څخه مراد شرعي امام دی او شرعي امام هغه دی چې د عقد له لارې او په شرعي طريقه د امامت مقام ته رسېدلی وي.

نو د شرعي حاکم تر ټولو بنسټيز شرط دا دی چې په خلکو باندې به په زور نه وي مسلط، بلکې د خلکو په خوښه او د مسلمانانو ترمنځ د مشورې په پایله کې به دې منصب ته رسېدلی وي، د دې تر څنګ بايد هغه ټولې ځانګړتياوې ولري چې علماوو د دې منصب لپاره ذکر کړي، دې، په نورو ځانګړتياوو کې ډېر اختلاف نشته، ځکه مسلمان، پرهېزګاره، عاقل، بالغ، مذکر، د دې منصب په غوښتنو پوهه (د اجتهاد شرط د علماوو په تصريح اوس ساقط دی) د حواسو له پلوه سالم هغه شرطونه دي چې تقريباً ټول پرې اتفاق لري.

خو د خلکو په خوښه دې منصب ته رسېدل هغه قضیه ده چې اسلام ورته ډېر بنسټيز اهميت ورکوي، خو له بده مرغه څوک د اسلام دا بنسټيز اصل په نظر کې نه نيسي، د شورايت اړوند ټول نصوص د دې لپاره دليل دي، همدا راز هغه زيات احاديث چې د مسلمانانو له مشورې پرته د حاکم ټاکل ناروا گڼي ټول په دې دلالت کوي.<sup>4</sup>

د دې تر څنګ اوس علماء په دې اتفاق لري چې په اسلامي هېوادونو کې د موجودو حاکمانو څخه هيڅ يو هم د مسلمانانو د امام او خليفه حکم نه لري، بلکې اوس بايد د هغه سيمې د خلکو په مشوره لنډمهاله اداره جوړه کړي شي او کله چې اسلامي خلافت رامنځته شي بيا دې ورسره يو ځای شي.

لنډه دا چې حاکم که رسمي امام او خليفه وي او که په اوسني زمانه کې د هېوادونو مشران وي ټول هغه وخت اضطراري ماليه له خلکو څخه اخيستلی شي چې مشروعيت ولري او د خلکو په مشوره دې منصب ته رسېدلی وي او خلکو يې په ټاکنه کې گډون لرلای وي.

د دې ترڅنګ دا شرط هم ډېر اړین دی چې حاکم به د اهليت خاوند وي، لکه څرنگه چې د يو مسلمان حاکم مسؤليتونه له يوې زمانې څخه بلې زمانې ته بدلون مومي، ځکه د هرې زمانې خپلې غوښتنې وي، نو د ارزښتونو تر څنګ بايد د دې منصب اړونده مسؤليتونه باندې پوه وي او په ورته وخت کې د دې مسؤليتونو د سرته رسولو توان هم ولري.

د عدالت شرط علماوو ځکه ايښی دی چې دا ماليات (ټېکسونه) په ظالمانه توګه وانه اخلي، کله چې حاکم عادل وي بيا به په ظلم د چا مال نه اخلي.

### دويم شرط: د اضطراري ماليې د لگولو لپاره بايد د اضطرار شرط رامنځته شي

د دې شرط معنی دا ده چې حکومت بايد واقعي اړتيا ولري، چې د دې اړتياوو مثالونه د امام جويني، امام غزالي، شاطبي او نورو فقهاوو په اقوالو کې مخکې ذکر شول، چې د کفارو يوغلو او بريد دفع کول ور په غاړه وي او يا د مسلمانانو څخه کوم لوی گواښ دفع کول ورته په مخ کې وي چې که هغه دفع نه شي، نو مسلمانان به ضروريات له لاسه ورکړي، که داسې حالت نه وي بيا اضطراري ماليه نه شي اخيستلی، دا درسته خبره ده چې فقهاوو کله حاجيات هم د ضرورياتو قايمقام گرځولي دي، په دې معنی چې که کله حاجيات هم له لاسه ورکول کېږي هلته هم د حرامو ارتکاب جواز لري، لکه د ضرورياتو د ضايع کېدو په صورت کې، خو دا هم مطلق نه دی بلکې د دې لپاره هم اجتهاد ته اړتيا ده، له همدې امله په وروسته يو شرط کې دا راځي چې بايد دا د اهل شورا په مشوره تشخيص شي چې دا حاجت د ضرورت قايمقام دی که نه؟.

همدا راز په دې کې علماوو دا هم په نظر کې نيولې ده چې بايد په بيت المال کې هيڅ ډول مال شتون ونه لري، ځکه که په بيت المال کې مال شتون ولري بيا د اضطرار حالت نه رامنځته کېږي.

دا شرط علماوو له دې امله ايښی دی چې د حکومت او حاکم لپاره اصلاً د ولس او عامو خلکو په مال کې تصرف او مداخله ناروا ده، لکه مخکې مو چې په تفصيل سره د شرعي نصوصو په رڼا کې ولوستل، يوازې د اضطرار په حالت کې دا کار درست دی، ځکه فقهي قاعده چې د ډېرو نصوصو لنډيز دی وايي: "الضرورات تبيح المحظورات" (شرعي) ضرورتونه او اړتياوې حرام شيان او حرام کارونه مباح گرځوي، له همدې امله دې ته اضطراري ماليه ويل کېږي.

د دې شرط د اېښودلو بل لامل دا دی چې حاکم بايد نورې ټولې لارې چارې وسنجوي، خپل مصارف راکم کړي، دا اړتياوې او ضرورتونه له نورو لارو پوره کړي، که دا کار ممکن نه شو بيا دې د خلکو څخه د هغوی مال د اضطراري ماليې (ټېکس) په توګه واخلي، علماوو په دې ډېر ټينګار له دې امله کړی چې دا د دولتي چارواکو د

<sup>1</sup> - مجلة الأحكام العدلية قاعدة رقم: 97. مَجَلَّةُ الْأَحْكَامِ الْعُدْلِيَّةِ، د قاعدې شمېره (97)، تاليف: د عثماني خلافت د علماوو او فقهاوو د يو کميسيون له لورې تاليف شوی کتاب، نشرونکي اداره: نور محمد کتابخانه تجارت کتب، آرام باغ کراچي.

<sup>2</sup> - معلمة زايد للقواعد الفقهية والأصولية ج 14 ص 96.

<sup>3</sup> - الْأَشْبَاءُ وَالنُّطَائِرُ عَلَى مَذْهَبِ أَبِي حَنِيفَةَ النُّعْمَانِ ص 123، تاليف: الشَّيْخُ زَيْنُ الْعَابِدِينَ بْنِ إِبْرَاهِيمَ بْنِ نُجَيْمٍ (926-970هـ)، خپرونکي اداره: دار الكتب العلمية، بيروت، لبنان، د چاپ کال 1400هـ=1980م. همدا راز مجلة الأحكام العدلية د مادي شمېره: 58

<sup>4</sup> - د دې قضیې تفصيلات دلته اوس ممکن نه دي، په يو بل بحث کې بايد په دې اړه په تفصيل سره بحث وشي.

لورو مصارفو او د حاکمانو د عیش او عشرت وسیله ونه گرځول شي او د دې مصارفو د پوره کولو لپاره په ولس او خلکو بې ځايه فشار رانشي- او ولسونه د حکومتونو د ظلم ښکار نه شي.

### درېم شرط: دا باید یو استثنايي عمل وي

د دې معنی دا ده چې دا ډول مالیه به په موقت ډول اخیستل کېږي، یوازې هغه وخت به اخیستل کېږي چې کله اضطرار رامنځته شي، ځکه همدا یې علت دی، خو کله چې د اضطرار حالت له منځه ولاړ شي بیا حکم هم لغو کېږي، ځکه قاعده دا ده چې "الحکم یدور مع علتہ وجودا وعدما"<sup>1</sup> نو کله چې د اضطرار علت له منځه ولاړ شي د مالیه د اخیستلو د جواز حکم هم ورسره له منځه ځي.

### څلورم شرط: دا اضطراري مالیه باید په عادلانه توګه واخیستل شي

د دې شرط معنی دا ده چې دا ټپکسونه او مالیات باید ډېر ظالمانه هم نه وي، داسې باید نه وي چې یو انسان پخپله د خپلو بنسټیزو اړتیاوو د پوره کولو توان نه لري او دولت ترې مالیه وغواړي، ځکه دا یو ډول صدقه ده او رسول الله صلی الله علیه وسلم فرمایي: "خَيْرُ الصَّدَقَةِ مَا كَانَ عَنْ ظَهْرِ غَنِيٍّ، وَأَبْدَأُ بِمَنْ تَعُولُ"<sup>2</sup>. تر ټولو غوره خیرات هغه دی چې د شتمنی په حالت کې وشي او په خیرات کې له هغو خلکو پیل وکړه چې نفقه یې پر تا لازمه وي.

له دې امله د فقیرانو څخه یې اخیستل درست نه دي، دا خبره د امام الحرمین، امام غزالي او شاطبي په فتواګانو کې په صراحت سره یاده شوې ده، همدا راز دا مالیات باید د هر چا څخه د هغه د عایداتو په تناسب واخیستل شي، ځکه که په ولس زیات فشار راوړل شي، نو دا د هېواد اقتصاد له منځه وړي، خلک په اقتصادي فعالیتونو کې رغبت له لاسه ورکوي.

### پنځم شرط: دا چې د مالیه را ټولول او مصرفول به روا او سمه توګه وي

د دې معنی دا ده چې د دې اضطراري مالیه را ټولول د دولتي چارواکو له لوري به خلکو د ظلم وسیله نشي، په داسې توګه ترې واخیستل شي چې خلک د مظلومیت احساس ونکړي، د دې لپاره د دې ډول اضطراري ټپکس د لګولو څخه د مخه د خلکو د قانع کولو پروسه باید په لاره واچول شي او دا ورته باید څرګنده کړي شي چې دا د ملت او هېواد د یو حیاتي ضرورت او اړتیا لپاره اخیستل کېږي، کله چې قناعت رامنځته شي بیا د خلکو څخه دا مال را ټولول زیاته ستونزه نه جوړوي.

همدا راز دا راټول شوی مال باید په هغه شیانو کې مصرف شي چې د څه لپاره راټول شوی دی، دا باید د دولتي چارواکو د تجملاتو وسیله نشي، دا باید مسوولین او دولتي چارواکي په خپلو منځونو کې د کورونو د اخیستلو، نوو ماډل موټرو رانیولو او د تعیش نورو لوازماتو په اړه د مسابقي وسیله نشي- او نه هم د خپلوانو، انډیوالانو او چاپلوسانو د خوشحاله کولو او شتمن کولو وسیله وگرځول شي. بلکې یوازې په هغه څه کې مصرف شي چې شریعت یې امر کوي، په دې اړه د حضرت عمر بن الخطاب، حضرت علي بن ابي طالب او نورو راشده خلیفه ګانو سیرت او تعامل د مطالعې وړ دی<sup>3</sup>.

### شپږم شرط: دا ډول مالیه باید په مشوره او د اهل شورا په توافق واخیستل شي

د دې شرط معنی دا ده چې د ټولو ټولنیزو قضیو په څېر د مالیه لګول هم مشورې او شورا ییت ته اړتیا لري، ځکه همدا د الله تعالی حکم دی، د شورا په پایله کې دا باید وڅېړل شي چې ایا حکومت په واقعي توګه په اضطرار کې قرار لري او که نه؟ دا هم باید فیصله شي چې اړتیا څومره ده، ځکه د اضطراري عملونو لپاره قاعده دا ده چې "ما أبيع للضرورة بقدرها"<sup>4</sup>. کوم څه چې د ضرورت پر بنسټ مباح وگرځول شي، د هغه اباحت به د همدې ضرورت په اندازه وي.

بله قضیه دا ده چې که دا یوازې حکومت او تنفیذی جهت ته پرېښودل شي، نو دا به د ځان لپاره د قضاء او فیصلې کولو او د فتوا ورکولو په معنی وي چې دا کار ناروا دی، ځکه حکومت پخپله دا مال په مصرف رسوي، نو باید یو بل جهت داسې وي چې دا اړتیا وګوري چې واقعاً شتون لري او که نه؟ که شتون لري، نو څومره ده؟ دا ټول د شورا په پایله کې ټاکل کېږي.

### دویم: په عادي حالاتو کې مالیه (ټپکس)

دویم حالت چې د دولت او حکومت لپاره په کې د ولس او خلکو څخه د مالیه (ټپکس) اخیستل جواز لري هغه یوازې یو حالت دی چې خلک په خپله خوښه د مالیه (ټپکس) د ورکولو التزام وکړي، دا التزام په دوو صورتونو کې کېدلی شي:

### لومړی: د وعدې پر بنسټ مالیه اخیستل

کله چې د ټولني عام وګړي وعده وکړي چې کله حکومت او دولت د ټولني او د هېواد د اړتیا وړ کارونه سرته رسوي او د ټولني د ستونزو د هوارولو لپاره کار کوي، نو موږ د خپلو عوایدو څخه یو څه فیصدي د مالیه په توګه د حکومت خزاني او بیت المال ته ورکوو، نو په دې حالت کې دا وعده الزامي ګرځي او په دې توګه د مالیه د اخیستلو لپاره یو شرعي مبنی او بنسټ برابري، په دې اړه موږ په فقه کې قاعده لرو چې وايي: "من التزم معروفا لزمه". دا قاعده په بېلابېلو الفاظو نقل شوې ده، لکه دا لاندې الفاظ:

- "من ألتزم نفسه معروفا لزمه". چا چې پر ځان یو ښه کار لازم کړ هغه پرې لازم شو.
- "کل من ألتزم نفسه شيئاً لله فقد تعين عليه فرض الأداء فيه". چا چې د الله لپاره پر ځان څه لازم وگرځول، نو د هغه سرته رسول پرې فرض عین ګرځي.
- "الطاعة يلزم منها المكلف ما ألتزم نفسه". په طاعتونو کې هغه څه پر مکلف باندې لازم ګرځي چې پر ځان لازم کړي.

<sup>1</sup> - دا قاعده یوه اتفاقي قاعده ده، ټولو فقهی مذاهبو پرې تصریح کړې ده، یوازې د امام سرخسي په مبسوط کې په ډېرو زیاتو ځایونو کې په بېلابېلو سیاقو کې یاده شوې ده، د بېلګې په توګه وګورئ: أصول السرخسي ج 2 ص 180.

<sup>2</sup> - صحيح البخاري (112 / 2) د مصطفى ديب البغا تحقيق.

<sup>3</sup> - په دې اړه د امام ابو يوسف رحمه الله د كتاب الخراج مقدمې ته باید مراجعه وشي چې د خلفای راشدینو او ورسره د عمر بن عبد العزيز رضي الله عنهم جميعا سپارښتنې یې په دې اړه په کې ذکر کړي دي.

<sup>4</sup> - معلمة زايد للقواعد الفقهية والأصولية ج 7 ص 268 (مخکې په تفصیل سره ذکر شوی).

- "المعروف من أوجبه على نفسه لزمه". هر د خیر کار چې څوک پر ځان واجب وگرځوي هغه پرې لازمېږي.  
 - "كل من التزم شيئاً وأوجبه على نفسه يكون لازماً له وإن كان من المعروف المحض"<sup>1</sup>. چا چې د یو شي التزام وکړ، او پر ځان یې واجب وگرځاوه، هغه پرې لازمېږي سره له دې چې هغه یو عادي ښه کار هم وي.  
 د دې قاعدې اجمالي معنی دا ده چې چا یو رو کار چې مخکې په هغه باندې لازم نه و پر ځان باندې لازم کړ هغه پرې لازمېږي او د هغه سرته رسول پرې واجب گرځي. دا قاعده درې ډوله امور لازم گرځوي:

#### ۱- نذر

که چا د کوم داسې کار نذر ومانه چې هغه شرعاً د خبر کار و او د الله د دین مخالفت په کې نه و، نو د دې قاعدې پر بنسټ هغه لازم گرځي. په دې اړه ټول فقهاء اتفاق لري، په الاختیار کې وايي: "وَلَوْ نَذَرَ نَذْرًا مُطْلَقًا فَعَلَيْهِ الْوَفَاءُ بِهِ، وَكَذَلِكَ إِنْ عَلَّقَهُ بِشَرْطٍ فَوَجِدَ"<sup>2</sup>. که چا مطلق نذر ومانه او که کوم شرط پورې یې معلق کړ، په هغه یې پوره کول لازم دي.

#### ۲- عقود التبرعات

د دې قاعدې په ضمن کې هغه عقود هم راځي چې د تبرع حیثیت لري؛ لکه هدیه، وقف او عاریه او داسې نور، نو دا ډول عقود پر چا لازم نه دي، خو که التزام یې وکړ، نو بیا پرې لازمېږي، د دې تفصیلات هم زموږ د موضوع سره ډېر تړاو لري، له دې امله دې ته به لږ په تفصیل سره د عقد په ضمن کې اشاره ولرو.

#### ۳- وعده

که چا د بل چا سره وعده وکړه چې د هغه سره به مرسته کوي، یا به ورته هدیه ورکوي، دې په ځان باندې دا مباح کار واجب وگرځاوه، په دې اړه د جمهورو علماوو (احنافو، مالکیانو او شافعیانو) نظر دا دی چې که وعده په سبب پورې تړل شوې (معلقه) وه نو وفاء پرې لازم ده، په البحر الرائق کې وايي: "أَنَّ الْمَوْاعِدَ بِأَكْتِسَابِ صَوْرِ التَّعَالِيْقِ تَكُونُ لَازِمَةً"<sup>3</sup>.

وعده چې کله د تعلیق شکل غوره کړي، نو بیا هغه لازمي گرځي<sup>4</sup>.

نو که داسې حالت رامنځته شي چې ملت د خپل مال څخه په خپله خوښه، پخپله او یا هم د خپلو وکیلانو له لارې مشروطه وعده وکړي چې که حکومت، هېواد او ټولني ته عامه خدمات وړاندې کوي، نو موږ به د خپلو عوایدو څخه یو څه فیصدي د ماليې په توګه حکومت ته ورکوو، نو په دې توګه دا وعده معلقه ده او لازمه هم گرځي او له دې امله چې دا ماليه د ملت وګړي په خپله خوښه هم ورکوي چې په دې حالت کې هغه شرعي محظور له منځه ځي چې د ماليې (ټېکس) اخیستل ناروا کوي او هغه د چا په مال کې د هغه له خوښې پرته تصرف دی.

#### دویم: د عقد پر بنسټ د ماليې اخیستل

په عادي توګه دولت او حکومت ماليه د ملت سره د یو تړون او عقد په پایله کې اخیستلی شي، ځکه کله چې عقد رامنځته شي په دې صورت کې د ماليې په مخ کې موجود یوازینی شرعي خنډ له منځه ځي چې د چا په مال کې د هغه له خوښې پرته تصرف کول دي.

د عقد حالت هغه وخت رامنځته کېږي چې کله ماليه د یو داسې قانون پر بنسټ واخیستل شي چې د ملت له پلوه پرې د هغوی د وکیلانو<sup>5</sup> له لورې توافق شوی وي او د حاکم جهت له پلوه پرې د حکومت د نمایندګانو له لورې توافق شوی وي، همدې ته عقد ویل کېږي.

چې عقد سرته ورسېږي، شرطونه یې پوره وي، د عاقدینو په خوښه سرته ورسېږي او د جبر، اکراه، غبن، غرر او غلطی او داسې نورو خنډونو څخه خالي وي، نو دا عقد نافذ دی، په دې باندې مرتب حکم لازم دی او د تړون او عقد دواړه اړخونه پرې ملزم دي<sup>6</sup>.

اوس دا پوښتنه چې دا عقد او تړون څرنگه رامنځته کېدلی شي؟ او د دې کار لپاره څه کول په کار دي چې د مالیاتو او ټېکسونو د نظام لپاره یو فقهي بنسټ برابر شي؟

په لنډ ډول باید وویل شي چې موږ چې اوس په کوم حالت کې ژوند کوو هغه د مسلمانانو د ارامني نظام یا یو عمومي اسلامي خلافت د نه شتون زمانه ده، کومې زمانې ته چې امام جوینی رحمه الله د «زمن الفتره» وايي، نو په داسې زمانه کې مسلمانان باید څه وکړي؟ او څرنگه دا تړون او عقد رامنځته شي چې ماليه اخیستل روا شي؟ په لنډ ډول باید ووايم چې د ماليې او د دې ډول دولتي او حکومتي کارونو او اقداماتو د مشروعیت لپاره باید دوه تړونونه رامنځته شي:

لومړی: په هره سیمه او هر هېواد کې باید د چارو د تنظیم لپاره حکومتونه د خلکو د ګډون او مشارکت په پایله کې رامنځته شي چې دا ګډون باید د عقد او تړون حیثیت ولري، چې په دې تړون کې ملت په اجمالي توګه د ماليې د ورکولو عقد کوي.

دویم: د ماليې د اخیستلو لپاره باید د ملت د وکیلانو او نمایندګانو سره ځانګړی تړون رامنځته شي، چې د دې ډول تړون لپاره دا اړینه ده چې د ملت د نمایندګانو یو مجلس باید شتون ولري او هر هغه قانون چې د عقد او تړون حیثیت ولري په هغه باندې باید د دوی له لورې د ملت د وکیلانو په توګه موافقه وشي، ځکه عقد د دوو لورو ترمنځ سرته رسېږي چې یو لور یې باید امام او خلیفه وي او دویم لور یې باید خلک او وګړي وي، ټول وګړي د تړون برخه نه شي ګرځېدلی له دې امله له

<sup>1</sup> - معلمة: زاید ج 10 ص 407.

<sup>2</sup> - الاختیار لتعلیل المختار ج 4 ص 77، تألیف: عبد الله بن محمود بن مودود الموصلي البلدحي، مجد الدين أبو الفضل الحنفي (المتوفى: 683هـ)، تعليق: الشيخ محمود أبو دقيفة، چاپوونکی اداره: مطبعة الحلبي - القاهرة، د چاپ کال: 1356 هـ - 1937 م. امام ابو حنیفه رحمه الله معلق بالشرط نذر د قسم په څېر گڼي.

<sup>3</sup> - البحر الرائق (3/ 339) د ابن نجيم (مخکې په تفصیل سره ذکر شوی). همدا خبره په مجلة الأحكام العدلیة په (84) ماده ص 26 کې هم ذکر شوی.

<sup>4</sup> - د مذاهبو د تفصیل لپاره وګورئ: معلمة زاید ج 10 ص 412.

<sup>5</sup> - په دې شرط چې وکالت هم درست وي او د خلکو له لورې ټاکل شوي خلک وي، نه په انتصابي ډول را ټول کړي شوي خلک، ځکه څوک چې هر څومره لوی عالم او پرهېزګاره وي، خو چې څوک یې د وکیل په توګه و نه ټاکي هغه فضولي شمېرل کېږي، چې تصرف یې د موکل په اجازه بیا هم موقوف وي.

<sup>6</sup> - د عقد د تفصیلاتو او د عقد د اغېزو لپاره وګورئ: المدخل الفقهي العام ج 1 ص 377 نه وروسته، شپږم باب.

هماغه طریقی څخه باید کار واخیستل شي چې رسول الله صلی الله علیه وسلم د بیعة العقیبة په وخت کې ترې کار واخیست چې له انصارو صحابو څخه یې وغوښتل چې خپل نښانه معرفي کړي چې رسول الله صلی الله علیه وسلم ورسره تفاهم او بیعت وکړي او دا به بیا ټولو ته ملزم وه، پیغمبر علیه السلام دا کار ځکه وکړ چې دې د تړون او عقد حیثیت درلوده، نو هر کار چې د تړون او عقد حیثیت لري د هغه لپاره د وکیلانو او نښانو اړتیا ده، دا په انتصابي خلکو نه کېږي سره له دې چې هغوی ډېر لوی علماء او صلحاء هم وي.

### د اوسنۍ زمانې حکومتونه

په اوسنۍ زمانه کې چې د نړۍ په کچه د مسلمانانو یو نظام او حکومت شتون نه لري، چې د مسلمانانو عام خلافت او امامت و بلل شي، بلکې په هر هېواد او هره سیمه کې سیمه ییز حکومتونه قایم دي، دا حکومتونه څرنگه د عقد او تړون په پایله کې مالیه اخیستلی شي؟ یا په بل عبارت هغه کوم شرایط دي چې په پوره کولو یې دا سیمه ییز (قُطري) حکومتونه د کوم شرعي خنډ پرته د ولس څخه مالیه اخیستلی شي؟ دا خبره د لاندې څو مقدماتو په ضمن کې څرگندول غواړم:

### لومړی: دا سیمه ییز حکومتونه د خلافت حکم نه لري

له دې سیمه ییزو حکومتونو څخه یو ته هم د خلافت حیثیت ترلاسه نه دی، ځکه د فقهاوو د تعریف سره سم خلافت او امامت هغه نظام ته ویل کېږي چې د نړۍ ټول مسلمانان پرې راټول وي او د نړۍ په کچه د ټولو مسلمانانو نماینده نظام وي، له همدې امله د کرمانیانو نه پرته د مسلمانانو ټولې ډلې په دې اتفاق لري چې په ټوله نړۍ کې باید د مسلمانانو یو امام او یو خلیفه وي، تر دې چې امام نووي په دې خبره د علماوو اتفاق او اجماع نقل کړي، هغه وايي: «وَأَنَّكَ الْعُلَمَاءُ عَلَى أَنَّهُ لَا يَجُوزُ أَنْ يُعَقَّدَ لِخَلِيفَتَيْنِ فِي عَصْرِ وَاحِدٍ سِوَاءَ أَسْعَتْ دَارُ الْإِسْلَامِ أَمْ لَا»<sup>1</sup> د علماوو په دې اتفاق دی چې په یو وخت کې د دوه تنه خلیفه جوړول جواز نه لري، د دار الاسلام مساحت پراخه وي او که تنگ.

دا د اهل سنتو ترمنځ اتفاقي نظر دی، یوازې امام جويني یو قول لري چې که مناطق سره ډېر لري وي او یو امام ورته ونه شي رسېدلی، نو په داسې لري سیمو کې دوه امامان کېدلی شي، هغه هم فکر کوم دا خبره د واقعیتونو تر تأثیر لاندې کړې ده، ځکه د هغه په وخت کې یو خلافت په شرق کې شتون درلوده او بل په غرب اندلس کې، خو نور ټول فقهاء همدا خبره تأییدوي، د دې معنی دا ده چې دې سیمه ییزو هېوادونو څخه هیڅ یو ته هم هیڅوک د خلافت درجه نه ورکوي او نه په دې هېوادونو کې د حاکمانو حکم د امام او خلیفه په څېر دی، په دې خبره (چې د دې حکومتونو حکم د اسلامي خلافت په څېر نه دي) باندې ډېر فقهي احکام مرتبېږي چې په کوم بل فرصت کې باید پرې تفصیلي بحث وشي.

### دویم: د دې حکومتونو شتون اړین دی

د دې معنی دا نه ده چې که اسلامي خلافت شتون ونلري، نو خلک دې په بې نظمی کې ژوند وکړي، بلکې هغوی باید راټول شي او د خپل ځان لپاره باید امیر وټاکي، خو هغه به د خلیفه او امام حکم نه لري<sup>2</sup>، امام جويني په دې اړه وايي: که امامت د امام یو مستحق ته ثابت شو او کله چې ورسره د امامت تړون کېده په هغه وخت کې د نړۍ ټول مسلمانان د هغه تر رهبرۍ لاندې وو، خو بیا د هغه د حکومت شمولیت راکم شو او په مخکې یې کوم مانع راولاړ شو، نو هغه خلک چې د هغه د حاکمیت څخه بهر پاتې دي هغوی باید مهمل بې مکلفیته پاتې نه شي، بلکې هغوی به د ځان لپاره امیر ټاکي چې د هغه نظر ته به ورگړي او د هغه په خبره به عمل کوي او کوم کارونه چې کوي او یا یې پرېږدي په ټولو کې به د محمد مصطفی صلی الله علیه وسلم په شریعت التزام کوي، خو دا امیر (چې دوی د ځان لپاره ټاکلی) به د امام حیثیت نه لري او کله هم چې خنډونه لري شول دوی به د امام اطاعت کوي.

که مخکې امام شتون نه درلود او زمانه د امام څخه خالي وه، نو دې زمانې ته د «انقطاع او فتره» زمانه وايي او هغه داسې چې په هره سیمه او هر منطقه کې د هغه سیمې د خلکو له لورې د هماغه سیمې او هېواد لپاره امیر وټاکل شي، خو داسې یو امام شتون ونلري چې د ټولې نړۍ د مسلمانانو امام وي، نو په دې حالت کې صحیح او درسته خبره دا ده چې له دوی څخه یو هم د امام حیثیت نه لري، ځکه امام هغه یو شخص ته ویل کېږي چې د نړۍ ټول مسلمانان ورسره تړلي وي، په دې حالت کې په هره سیمه کې د خلکو له لورې د خپل ځان لپاره د امیر ټاکل روا دي او د شریعت سره باید د هغه امر هم نافذ وي، خو دا امام نه دی<sup>3</sup>.

### درېم: د دې حکومتونو د رامنځته کولو لاره د خلکو گډون دی

کله چې په دې مختلفو سیمو او هېوادونو کې خلک د خپلو ستونزو د حل لپاره او د خپلو کارونو د تنظیم لپاره یوه اداره ټاکي، چې هغه د اسلامي خلافت حکم نه لري، دا هم باید د یو تړون په پایله کې او د هغه سیمې د مسلمانانو ترمنځ د مشورې په پایله کې رامنځته شي، ځکه همدا د الله تعالی حکم دی، الله تعالی فرمایي: {وَأَمْرُهُمْ شُورَى بَيْنَهُمْ} [الشورى: 38] او په بل ایت کې فرمایي: {وَشَاوِرْهُمْ فِي الْأَمْرِ} [آل عمران: 159] دلته د «الأمر» او «أمرهم» څخه مراد لکه شیخ الطاهر بن عاشور چې وايي هغه مهمې قضیې دي چې باید مشوره ورته وشي او بیا وروسته وايي: «فَتَعَيَّنَ أَنْ الْمَشَاوِرَةَ الْمَأْمُورَ بِهَا هُنَا هِيَ الْمَشَاوِرَةُ فِي شُؤْنِ الْأُمَّةِ وَمَصَالِحِهَا»<sup>4</sup>.

<sup>1</sup> - شرح النووي على مسلم (12/ 232) د دار احیاء التراث العربي، بیروت چاپ، دویم چاپ کال ۱۳۹۲هـ.

<sup>2</sup> - په دې ډېر فقهي احکام مرتب دي.

<sup>3</sup> - غیاث الأمم فی النیث الظلم (ص: 176-177) مخکیني مصدر. عبارت په لاندې ډول دی: «وَأَنَا أَقُولُ فِيهِ: مُسْتَعِينًا بِاللَّهِ تَعَالَى: إِنْ سَبَقَ عَقْدُ الْإِمَامَةِ لِصَاحِبٍ لَهَا، وَكُنَّا نَرَاهُ عِنْدَ الْعَقْدِ مُسْتَقْبَلًا بِالنَّظَرِ فِي جَمِيعِ الْأَقْطَارِ، ثُمَّ ظَهَرَ مَا يَمْتَعُ مِنْ انْتِبَاطِ نَظَرِهِ، أَوْ طَرَأَ، فَلَا وَجْهَ لِتَرْكِ الدِّينِ لَا يَبْلُغُهُمْ أَمْرُ الْإِمَامِ مَهْمَلِينَ، وَلَكِنَّهُمْ يُنْصَبُونَ أَمِيرًا يَرْجِعُونَ إِلَى رَأْيِهِ وَيَصْدُرُونَ عَنْ أَمْرِهِ وَيَلْتَمِزُونَ شَرِيْعَةَ الْمُصْطَفَى فِيمَا يَأْتُونَ وَيُذَرُونَ، وَلَا يَكُونُ ذَلِكَ الْمَنْصُوبُ إِمَامًا، وَلَوْ رَأَتْ الْمَوَانِعُ، وَأَسْتَمَكَنَ الْإِمَامُ مِنَ النَّظَرِ لَهُمْ، أَدْعَى الْأَمِيرُ وَالرَّعَايَا لِلْإِمَامِ، وَالْقَوَا إِلَيْهِ السَّلَامَ، وَالْإِمَامُ يَمُتُّ عُدْرَتَهُمْ، وَيَسْوَسُ أَمْرَهُمْ، فَإِنْ رَأَى تَقْرِيرَ مَنْ نَصَبُوهُ فَقَلَّ، وَإِنْ رَأَى تَغْيِيرَ الْأَمْرِ، فَرَأَيْهِ الْمُنْبُوعُ، وَإِلَيْهِ الرَّجُوعُ. وَإِنْ لَمْ يَتَقَدَّمَ نَصْبُ إِمَامٍ كَمَا تَقَدَّمَ تَصْوِيرُهُ، وَلَكِنْ خَلَا الدَّهْرُ عَنْ إِمَامٍ فِي زَمَنِ فِتْرَةٍ، وَأَنْفَصَلَ شَطْرٌ مِنَ الْخِطَّةِ عَنْ شَطْرٍ، وَعَزَّ نَصْبُ إِمَامٍ وَاحِدٍ، يَشْمَلُ رَأْيَهُ الْبِلَادَ وَالْعِبَادَ، فَنُصِبَ أَمِيرٌ فِي أَحَدِ الشَّطْرَيْنِ لِلضَّرُورَةِ فِي هَذِهِ الصُّورَةِ، وَنُصِبَ فِي الْقَطْرِ الْآخَرَ مَنْصُوبٌ، وَلَمْ يَقَعْ الْعَقْدُ الْوَاحِدُ عَلَى حُكْمِ الْعُمُومِ، إِذَا كَانَ يَتَأْتَى ذَلِكَ، فَالْحَقُّ الْمُنْتَبِعُ فِي ذَلِكَ أَنْ وَاحِدًا مِنْهُمَا لَيْسَ إِمَامًا، إِذَ الْإِمَامُ هُوَ الْوَاحِدُ الَّذِي بِهِ ارْتِبَاطُ الْمُسْلِمِينَ أَجْمَعِينَ. وَلَسْتُ أَنْكِرُ تَجْوِيزَ نَصْبِهِمَا عَلَى حَسَبِ الْحَاجَةِ، وَنَفُودَ أَمْرِهِمَا عَلَى مَوْجِبِ الشَّرْعِ، وَلَكِنَّهُ زَمَانٌ خَالَ عَنِ الْإِمَامِ، وَسَيَأْتِي فِي خُلُوِّ الزَّمَانِ عَنِ الْإِمَامِ أَكْمَلُ شَرْحٍ وَتَفْصِيلٍ، فَهُوَ أَحَدُ غَرَضِي الْكِتَابِ اللَّذِينَ عَلَيْهِمَا التَّعْوِيلُ. فَإِنْ اتَّفَقَ نَصْبُ إِمَامٍ، فَحَقٌّ عَلَى الْأَمِيرَيْنِ أَنْ يَسْتَسْلِمَا لَهُ لِيُحْكَمَ عَلَيْهِمَا بِمَا يَرَاهُ صَلاَحًا أَوْ اسْتِصْلَاحًا. وَهَذَا بَيَانٌ مَضْمُونِ الْبَابِ، وَإِبْضَاحٌ سِرِّهِ».

<sup>4</sup> - التحرير والتنوير (4/ 147)، المؤلف: الشيخ محمد الطاهر بن عاشور، دار النشر: دار سنحون للنشر والتوزيع - تونس - 1997 م.

نو دا خبره مشخصه شوه چې په دې ایت کې چې د کومې مشورې حکم ورکړل شوی دی هغه د امت د مصالحو په اړه مشوره ده. شیخ الطاهر بن عاشور په خپل تفسیر کې د سورت آل عمران د ۱۵۹ ایت په تفسیر کې وایي چې مالکیان په دې نظر دي چې د مشورې حکم یو عام حکم دی او دا د وجوب لپاره دی، په دې معنی چې د ټولو هغو کارونو په اړه باید مشوره وشي چې شرعي نصوص په کې نشته او د امت د مصالحو او گټو پورې تړاو لري او دا چې دا د رسول الله صلی الله علیه وسلم پورې ځانگړی نه دی.

د امام شافعي د مذهب ستر شخصیتونه لکه امام نووي او امام رازي هم په دې نظر دي چې د شوافعو صحیح مذهب دا دی چې دا امر د وجوب لپاره دی او همدا راجح هم دی<sup>۱</sup> او امام رازي وایي سره له دې چې امام شافعي د «و شاورهم» صیغه په استحباب حمل کړی، خو څرگنده همدا ښکاري چې دا د وجوب لپاره دی<sup>۲</sup>. او سره له دې چې احنافو ته د شورا په اړه کوم مذهب نه دی منسوب شوی، خو د امام جصاص رازي حنفي د تصریحاتو څخه څرگندېږي چې د احنافو له نظره هم د شورا حکم د وجوب دی، امام جصاص وایي: «وَقَوْلُهُ تَعَالَى: [وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَى بَيْنَهُمْ] يَدُلُّ عَلَى جَلَالَةِ مَوْجِعِ الْمَشُورَةِ لِذِكْرِ لَهَا مَعَ الْإِيمَانِ، وَإِقَامَةِ الصَّلَاةِ، وَيَدُلُّ عَلَى أَنَّ مَأْمُورُونَ بِهَا»<sup>۳</sup>.

دا ایت د شورا په ډېر ستر حیثیت باندې دلالت کوي، ځکه چې په دې کې د شورا ییت یادونه د ایمان او د لمانځه د اقامې ترڅنګ شوې ده او دا په دې هم دلالت کوي چې مور پرې مأمور یو. او په طبیعي توګه هغه څه چې شریعت پرې امر وکړي، نو هغه واجب وي. کله چې د شورا حکم عام شو او دا د ټول امت لپاره حکم شو او د رسول الله صلی الله علیه وسلم پورې ځانگړی نه دی، همدا راز د «امر» لفظ هم هغه ټولو قضیو ته شامل دی چې منصوصي نه وي او د مسلمانانو د گټو او مصالحو پورې تړاو ولري، هغه که فردي وي، که کورنۍ قضیې وي او که د ملتونو په کچه قضیې وي، ټولو ته شامل دی، نو د هیواد په کچه د قیادت د ټاکلو قضیه حتماً په دې کې شامله ده.

همدا د فقهاوو د څرگندو عبارتونو څخه هم معلومېږي، امام الحرمین جوینی د اهل سنت والجماعت مذهب همدا بیانوي چې امام د خلکو له لوري غوره کېږي، هغه وایي: «اتَّفَقَ الْمُتَمَمُونَ إِلَى الْإِسْلَامِ عَلَى تَفَرُّقِ الْمَذَاهِبِ، وَتَبَايُنِ الْمَطَالِبِ، عَلَى ثُبُوتِ الْإِمَامَةِ، ثُمَّ أَطْبَقُوا عَلَى أَنَّ سَبِيلَ إِثْبَاتِهَا النَّصُّ أَوْ الْإِخْتِيَارُ، وَقَدْ تَحَقَّقَ بِالطَّرِيقِ الْقَاطِعَةِ وَالْبُرَاهِينِ اللَّامِعَةِ بَطْلَانَ مَذَاهِبِ أَصْحَابِ النُّصُوصِ، فَلَا يَبْقَى بَعْدَ هَذَا التَّقْسِيمِ وَالِإِعْتِبَارِ إِلَّا الْحُكْمُ بِصِحَّةِ الْإِخْتِيَارِ»<sup>۴</sup>.

اسلام ته ټول منتسبین د مذاهبو د اختلاف او نظریاتو د تعارض سره په دې اتفاق لري چې امامت لازم دی او بیا په دې هم اتفاق لري چې د امامت د رامنځته کېدلو طریقه به یا شرعي نص (یا د مخکې امام له لوري نص د شیعه گانو له نظره) وي او یا به د خلکو له لوري غوره کول وي او دا په قطعي او څرگندو دلایلو ثابته شوه چې د نص له لارې د امامت د رامنځته کېدلو نظر باطل دی، نو د دې سبب او تقسیم د دلیل وروسته دا ثابتېږي چې یوازې همدا د امت له لوري د غوره کولو مذهب صحیح او درست دی.

همدا خبره د هغه شاگرد امام ابو حامد غزالي هم په ډېرو لنډو ټکو کې داسې کوي: «لَا مَأْخِذَ لِلْإِمَامَةِ إِلَّا النَّصُّ أَوْ الْإِخْتِيَارُ وَنَحْنُ نَقُولُ مَهْمَا بَطَلَ النَّصُّ ثَبِتَ الْإِخْتِيَارُ»<sup>۵</sup>.

د امامت د رامنځته کېدو لپاره د نص او د خلکو له لوري له غوره کولو او ټاکلو پرته بله لار نشته او مور وایو کله چې دا باطل شو چې نص د امام د ټاکلو وسیله ده، نو د خلکو له لوري د ټاکلو او غوره کولو لار ثابته شوه.

نو کله چې امامت او خلافت عقد او بیعت شو چې د خلکو له لوري باید ورسره سرته ورسېږي، په پخوانیو وختونو کې داسې امکانات نه وو چې د ټولو خلکو نظر یې په اړه واخیستل شي او نه دا ممکن وو چې د خلکو څخه د هغوی د نقیبانو او وکیلانو د ټاکلو غوښتنه وشي، نو له دې امله د خلیفه او امام د انتخاب لپاره په تخمینی توګه هغه خلک راټولېدل چې په غالب گومان یې د خلکو نماینده گي او وکالت کولی شو او غالباً یې خلکو د نظر مخالفت نه کاوه او دوی ته «اهل الحل والعقد» ویل کېدل، لکه د حضرت عمر رضي الله عنه د هغه وینا څخه چې څرگندېږي چې په هغه اوږد اثر کې یې یادونه شوې چې د زخمي کېدو وروسته یې د وصیتونو په شکل کې صحابه کرامو ته کړې وه<sup>۶</sup>، خو اوس چې د خلکو حقيقي وکیلان انتخابول ستونزه نه لري، نو باید د خلکو حقيقي وکیلان وټاکل شي، تر څو دا تړون او عقد نور هم دقیق شي.

امام ماوردي په دې سیاق کې وایي چې که یوازې یو تن هم شتون ولري چې د امامت شرطونه په کې پوره وي او بل څوک داسې نه وي، نو د هغه امامت هم تر هغه وخته پورې منعقد نه دی تر څو چې ورسره عقد ونه شي، لامل دا ښایي چې امامت د یو تړون نوم دی، د هغه عبارت داسې دی: «لِأَنَّ الْإِمَامَةَ عَقْدٌ لَا يَتِمُّ إِلَّا بِعَاقِدٍ»<sup>۷</sup>. ځکه چې امامت د عقد او تړون نوم دی او دا د تړون کوونکي پرته نه شي رامنځته کېدای.

<sup>۱</sup> - «شرح النووي على مسلم» (76/4).

<sup>۲</sup> - «مفاتيح الغيب أو التفسير الكبير» (410/9)، تالیف: أبو عبد الله محمد بن عمر بن الحسن بن الحسين التيمي الرازي الملقب بفخر الدين الرازي خطيب الري (المتوفى: 606هـ)، خپرونکې اداره: دار إحياء التراث العربي - بيروت، دریم چاپ، کال ۱۴۲۰هـ. عبارت یې په لاندې ډول دی: «السُّأَلَةُ الرَّابِعَةُ: ظَاهِرُ الْأَمْرِ لِلْوُجُوبِ فَقَوْلُهُ: وَشَاوَرَهُمْ يُقْتَضِي الْوُجُوبَ، وَحَمَلَ الشَّافِعِيُّ رَحِمَهُ اللَّهُ ذَلِكَ عَلَى النَّدْبِ». داسې برېښي چې امام شافعي رحمه الله دا خبره ځکه کړې چې هغه د شاورهم مخاطب یوازې رسول الله صلی الله علیه وسلم گڼي او د هغه له نظره په دې حالت کې غوره دا ده چې دا په استحباب باندې حمل شي، خو دا درست نظر نه دی، امام جصاص رازي دا مناقشه کړې دی، د امام جصاص رازي د مناقشې لپاره د هغه احکام القرآن ته مراجعه پکار ده.

<sup>۳</sup> - «أحكام القرآن». أحمد بن علي أبو بكر الرازي الجصاص الحنفي (المتوفى: 370هـ)، تحقيق: عبد السلام محمد علي شاهين، خپرونکې اداره: دار الكتب العلمية بيروت - لبنان، لومړی چاپ، کال 1415هـ/1994م.

<sup>۴</sup> - غياث الأمم في التياث الظلم ص 54، د عبد العظيم الديب تحقيق.

<sup>۵</sup> - فضائح الباطنية ص ۱۷۶، تالیف: محمد بن محمد بن محمد الغزالي أبو حامد، تحقيق: عبد الرحمن بدوي، خپرونکې اداره: مؤسسة دار الكتب الثقافية - الكويت.

<sup>۶</sup> - مصنف عبد الرزاق (480/5). أبو بكر عبد الرزاق بن همام الصنعاني، الناشر: المكتبة الإسلامية - بيروت، دویم چاپ، کال: 1403هـ ق، تحقيق: حبيب الرحمن الأعظمي.

<sup>۷</sup> - الأحكام السلطانية ص ۲۸، تالیف: أبو الحسن علي بن محمد بن محمد بن حبيب البصري البغدادي، الشهير بالماوردي (ت ۴۵۰هـ) چاپونکې اداره: دار الحديث، القاهرة، مصر.

همدا خبره قرافي په خپل کتاب الذخيرة<sup>1</sup> کې او ابن الرفعة الشافعي په خپل کتاب كفاية النبيه في شرح التنبيه<sup>2</sup> کې كړې ده، ابن الرفعة په يو بل ځای کې د اختلاف په اړه وايي: "يعتبر [في] تولية الإمام إماماً رضا أهل الحل والعقد، ... وإن على هذا لو استخلف من لم يعلم به أهل الحل والعقد لم تنعقد إمامته"<sup>3</sup>. د يو چا د امام په توگه په ټاكلو کې د اهل حل و عقد (هغه مشران چې په لاس کې يې د فيصلو واک وي) موافقت معتبر دی، نو پر دې بنسټ که چا داسې څوک د خپل ځان نه وروسته د خليفه په توگه پشنهاد کړ چې اهل حل و عقد پرې خبر نه و نو د هغه امامت منعقد نه دی.

ابو منصور عبد القاهر البغدادي الاسفرايني د خليفه او امام د ټاکلو په اړه وايي: "واختلفوا في طريق ثبوت الإمامة من نص أو اختيار: فقال الجمهور الأعظم من أصحابنا ومن المعتزلة والخوارج والنجارية أن طريق ثبوتها الاختيار من الأمة باجتهاد أهل الاجتهاد منهم واختيارهم من يصلح لها"<sup>4</sup>.

د امامت د ثبوت د وسايلو په اړه د امت د ډلو ترمنځ اختلاف دی؛ چې د شرعي نص له لارې د يو امام امامت ثابتېږي او که د ټاکنو له لارې، د امت لويه برخه چې اهل سنت، معتزله، خوارج او نجاريه فرقي هم په کې شاملې دي، دوی وايي: چې د امام د امامت د ثبوت لار د امت له لورې ټاکل او غوره کول دي، چې د اجتهاد وړ خلک اجتهاد وکړي او داسې څوک مشخص کړي چې څوک د دې منصب وړتيا لري.

د اسفرايني د خبرې مطلب دا دی چې اهل اجتهاد (اهل الحل والعقد) به لومړی داسې خلک مشخص کوي چې څوک د دې منصب وړتيا لري، که يو تن و، خو هغه به بيا په ځانته ځان د عام بيعت لپاره وړاندي کړي شي او که له يو څخه زيات کسان وو، نو د اوسني عصر د ظروفو او حالاتو سره سم به ټول د خلکو مخ ته وړاندي کېږي چې د هر چا سره ډېرو خلکو موافقه وکړه هماغې ته به د قيادت مسؤليت ورسپارل کېږي.

د اهل سنت والجماعت علماوو دا نظر ځکه غوره کړی چې په احاديثو او آثارو کې ډېر داسې دي چې په مشوره باندې د مسلمانانو د قيادت د ټاکلو حکم کوي او له مشورې پرته پر مسلمانانو باندې مسلط کېدل ناروا گڼي، تر دې چې د هغه پر ضد د پاڅون امر کوي، له دې احاديثو او آثارو څخه لاندې د يادونې وړ دي:

۱: په يو اوږد حديث کې چې بخاري او مسلم روايت کړي چې حضرت عمر رضي الله د خپل اخيري حج په ورځو کې د څه خلکو د دې خبرې په رد عمل کې چې که عمر مړ شو، نو مور به د فلاني سره د خلافت بيعت وکړو، دا خبره يې واضحې کړه چې د مسلمانانو د مشورې څخه پرته داسې کار ناروا دی او د حضرت ابو بکر رضي الله عنه په بيعت دې څوک استدلال نه کوي ځکه هغه يو ناڅاپي قضيه وه او د اړتيا او ضرورت حکم و او هغه يو استثنايي عمل و او د حضرت ابوبکر په څېر انسان شتون هم نه لري، خو اوس که څوک داسې کوي، نو د هغه حکم دا دی چې هغه د خلافت استحقاق له لاسه ورکوي، حضرت عمر رضي الله عنه فرمايي: "فمن بايع امرأ من غير مشورة من المسلمين فإنه لا بيعه له ولا للذي بايعه"<sup>5</sup>. څوک چې د مسلمانانو له مشورې پرته د چا سره بيعت وکړي، نو نه د هغه سره بيعت درست دی چې بيعت ورسره شوی وي او نه د هغه چا سره چې بيعت يې کړی وي. د حديثو شارحين وايي، د دې معنی دا ده چې دا دواړه د بيعت اهليت له لاسه ورکوي.

۲: د حضرت علي کرم الله وجهه څخه په بېلابېلو او گڼ شمېر سندونو روايت شوی چې رسول الله صلى الله عليه وسلم به ويل: «لَوْ كُنْتُ مُسْتَخْلَفًا أَحَدًا عَلَى أُمَّتِي مِنْ غَيْرِ مَشُورَةٍ لَأَسْتَخْلَفْتُ عَلَيْهِمْ عَبْدَ اللَّهِ بْنِ مَسْعُودٍ»<sup>6</sup>. که ما پخپل امت د هغوی له مشورې پرته چا ته خلافت او امامت سپارلی، نو عبد الله بن مسعود به مې خليفه او امام مقرر کړی وی. د دې څرگنده معنی دا ده چې په امت باندې د هغوی سره له مشورې پرته او د هغوی د نظر له اخیستلو پرته څوک مشر او امام ټاکل درست او سم کار نه دی.

۳: حضرت عمر بن الخطاب رضي الله عنه به ويل: «مَنْ دَعَا إِلَى أَمْرِهِ مِنْ غَيْرِ مَشُورَةٍ مِنَ الْمُسْلِمِينَ فَاضْرِبُوا عُنُقَهُ»<sup>7</sup>. څوک چې د مسلمانانو له مشورې پرته خلک خپل خپل مشرتوب ته دعوت کړي، نو هغه ووژئ. په دې معنی چې دا دومره لويه گناه ده چې دا انسان د قتل او وژلو مستحق گرځوي.

۴: حضرت عمر رضي الله عنه د زخمي کېدو وروسته او له شهادت څخه دمخه په يو اوږد اثر کې وايي: "فَقَالَ عُمَرُ: أُمَّهَلُوا، فَإِنْ حَدَّثَ بِي حَدَّثَ فَلْيُصَلِّ لِلنَّاسِ صُهَيْبٌ مَوْلَى بَنِي جُدَعَانَ ثَلَاثَ لَيَالٍ، ثُمَّ أَجْمَعُوا فِي الْيَوْمِ الثَّلَاثِ أَشْرَافَ النَّاسِ وَأَمْرَاءَ الْأَجْنَادِ، فَأَمَرُوا أَحَدَكُمْ، فَمَنْ تَأَمَّرَ عَنْ غَيْرِ مَشُورَةٍ فَاضْرِبُوا عُنُقَهُ"<sup>8</sup>. او په بل روايت کې داسې داسې الفاظ راغلي دي: "فَقَالَ: أُمَّهَلُوا، لِيُصَلِّ بِالنَّاسِ صُهَيْبٌ، ثُمَّ تَشَاوَرُوا، ثُمَّ أَجْمَعُوا أَمْرَكُمْ فِي الثَّلَاثِ، وَاجْمَعُوا أَمْرَاءَ الْأَجْنَادِ، فَمَنْ تَأَمَّرَ مِنْكُمْ مِنْ غَيْرِ مَشُورَةٍ مِنَ الْمُسْلِمِينَ فَاقْتُلُوهُ"<sup>9</sup>. صبر وکړئ، د لمانځه امامت دې صهيب د بنو جدعان مولى کوي، بيا مشوره وکړئ، بيا په درې ورځو کې يوې نتيجې ته ورسېږئ، په درېمه ورځ د خلکو مشران او د پوځونو قوماندانان را ټول کړئ او يو تن امير وټاکئ او څوک چې له مشورې پرته ځان امير اعلان کړي د هغه غاړه غوڅه کړئ. دا هدايات بالکل څرگند او واضح دي، چې د خليفه او امام د ټاکلو لپاره بايد د ټولني د هغه مشرانو سره مشوره وشي څوک چې د ټولني نمايندگي کولى شي او د خلکو وکيلان بلل کېدلى شي او له دې پرته د خپل مشرتوب اعلان د قتل لامل گرځي.

<sup>1</sup> - الذخيرة ج 10 ص 27، تأليف: أبو العباس شهاب الدين أحمد بن إدريس بن عبد الرحمن المالكي الشهير بالقرافي (ت ٦٨٤هـ)، تحقيق: د محققينو يوې مجموعې، چاپونکې اداره: دار الغرب الإسلامي- بيروت، لومړی چاپ، کال: ١٩٩٤م.

<sup>2</sup> - كفاية النبيه في شرح التنبيه ج ١٨ ص ٥ هغه وايي: «لأنها عقد مرضاة واختيار لا يدخله الإكراه والإجبار»، تأليف: أحمد بن محمد بن علي الأنصاري، أبو العباس، نجم الدين، المعروف بابن الرفعة (ت ٧١٠هـ) تحقيق: مجدي محمد سرور باسلوم، چاپونکې اداره: دار الكتب العلمية، لومړی چاپ، کال: ٢٠٠٩م.

<sup>3</sup> - كفاية النبيه في شرح التنبيه ج ١٨ ص ٨. (مخکې په تفصيل سره ذکر شوی).

<sup>4</sup> - أصول الدين ص 279، تأليف: عبد القاهر بن طاهر بن محمد بن عبد الله البغدادي التميمي الأسفرايني، أبو منصور (المتوفى: 429هـ)، چاپونکې اداره: مدرسة الإلهيات بدار الفنون التركية-ترکیبا اسطنبول، لومړی چاپ، د چاپ کال: 1346 هـ ق 1928م.

<sup>5</sup> - صحيح ابن حبان ج 2 ص 145، د حديث شمېره (413) اصل حديث متفق عليه دی، خو دا لفظ ابن حبان نقل کړی دی.

<sup>6</sup> - السنن الكبرى للنسائي (356/7).

<sup>7</sup> - السنة لأبي بكر بن الخلال (1/143). أبو بكر أحمد بن محمد بن هارون بن يزيد الخلال البغدادي الحنبلي (المتوفى: 311هـ)، تحقيق: د. عطية الزهراني، خپرونکې اداره: دار الراية - الرياض، لومړی چاپ، کال 1410هـ - 1989م.

<sup>8</sup> - السنن الكبرى للبيهقي (260/8).

<sup>9</sup> - مصنف عبد الرزاق (5/480). أبو بكر عبد الرزاق بن همام الصنعاني، الناشر: المكتبة الإسلامية - بيروت، دويم چاپ، کال: 1403هـ ق، تحقيق: حبيب الرحمن الأعظمي.

۵: د حضرت عمر بن الخطاب رضي الله عنه د خلکو په گډون دومره ټينگار درلود چې څوک د خلکو د مشورې او گډون پرته خپل امارت ته خلک دعوت کړي، نو پر ضد يې پاڅون په کار دی، هغوی وايي: «مَنْ دَعَا إِلَى إِمَارَةٍ لِنَفْسِهِ مِنْ غَيْرِ مَشُورَةِ الْمُسْلِمِينَ فَلَا يَجُلُ لَكُمْ إِلَّا أَنْ تَقَاتِلُوهُ»<sup>۱</sup>. حضرت عمر رضي الله عنه وايي: څوک چې د مسلمانانو سره له مشورې پرته خپل مشرتوب ته خلک را ويلي، تاسې ته د هغه پر ضد د جنگ کولو څخه پرته بل کار روا نه دی. يعنې په قطعي توگه بايد د هغه پر ضد پاڅون وکړئ.

۶: همدا د هغه حکومتونو په اړه زموږ د علماوو نظر هم و چې له مشورې او تړون پرته د خلکو پر اوږو سپاره وو، د تابعينو لويو شخصيتونو د امويانو په اړه همدا نظر درلوده، د يو مشهور تابعي ابو حازم څخه سليمان بن عبد الملك چې اموي خليفه وه د نصيحت غوښتنه وکړه، د يوې اوږدې مرکې په ترڅ کې يې ورته وويل: «قَالَ سُلَيْمَانُ: يَا أَبَا حَازِمٍ مَا تَقُولُ فِيمَا نَحْنُ فِيهِ؟ قَالَ: أَوْ تَعْفِينِي يَا أَمِيرَ الْمُؤْمِنِينَ؟ قَالَ: بَلْ نَصِيحَةٌ تَلْقِيهَا إِلَيَّ، قَالَ: إِنَّ أَبَاءَكَ غَضِبُوا النَّاسَ هَذَا الْأَمْرَ، فَأَخَذُوهُ عَنُوءَهُ بِالسَّيْفِ مِنْ غَيْرِ مَشُورَةٍ وَلَا اجْتِمَاعٍ مِنَ النَّاسِ، وَقَدْ قَتَلُوا فِيهِ مَقْتَلَةً عَظِيمَةً، وَارْتَحَلُوا، فَلَوْ شَعَرْتَ مَا قَالُوا وَقِيلَ لَهُمْ، فَقَالَ رَجُلٌ مِنْ جُلَسَائِهِ: بئسَ مَا قُلْتَ، قَالَ أَبُو حَازِمٍ: كَذَبْتَ، إِنَّ اللَّهَ تَعَالَى أَخَذَ عَلَى الْعُلَمَاءِ الْمِيثَاقَ [التَّيْبِيَّةُ لِلنَّاسِ وَلَا تَكْتُمُونَهُ] [آل عمران: 187]»<sup>۲</sup>.

سليمان بن عبد الملك وويل: ابو حازمه د هغه حالت په اړه څه وايي چې موږ په کې قرار لرو؟ ابو حازم ورته وويل: که ددې پوښتنې له ځواب څخه مې معاف کړي، نو ښه به وي امير المؤمنينه! سليمان بن عبد الملك ورته وويل: دا يو نصيحت دی چې ما ته يې بايد وکړئ، ابو حازم ورته وويل: ستا مشرانو خلافت او امارت د خلکو څخه غصب کړ (په زوره يې ونيوه) د مسلمانانو له مشورې او موافقت پرته مو د تورې په زور ونيوه او د دې د نيولو لپاره يې ډېر خلک ووژل، خو بيا هم وفات شول، که د هغه څه احساس وکړي چې هغوی به څه ويلي وي او څه به ورته ويل شوي وي (د آخرت د سوال او ځواب احساس وکړئ) د سليمان بن عبد الملك له درباريانو څخه يو تن وويل: بد دې وويل، ابو حازم ورته وويل: ته دروغ او بده خبره کوې، الله پاک له علماوو څخه دا تعهد اخيستی چې حق به خلکو ته بيانوي او پتوی به يې نه. له دې ټولو څخه دا په څرگند ډول ثابتېږي چې د مسلمانانو قيادت بايد په هر هېواد او په هره سيمه کې د هغه سيمې د خلکو په مشوره او هغوی د گډون په پايله کې وټاکل شي. همدا په اسلامي هېوادونو کې د دې محلي حکومتونو د رامنځته کېدو يوازینی وسيله ده چې د خلافت حکم نه لري.

### څلورم: د خلکو دا گډون په دوه ډوله دی

لومړی د پوهانو خلکو گډون چې دوی ته «أهل الحل والعقد» ويل کېږي، د دوی کار د هغه کانديدانو تشخيصول دي چې د حکومت وړتيا لري، که دا په ټول هېواد کې يو تن وي هماغه به د حکومت لپاره ټاکل کېږي، خو که وړتيا لرونکي زيات وي، نو بيا دوه صورتونه ممکن دي:

لومړی: دا چې همدا «أهل الحل والعقد» که د ملت له لورې تفويض ولري همدوی دې په شرايطو د برابر کسانو څخه يو تن د حاکم په توگه وټاکي.

دویم: دا چې دوی دا ټول وړتيا لرونکي کانديدان خلکو ته وړاندې کړي او هر څوک چې د ډېرو خلکو له نظره غوره وي هماغه به حاکم منل کېږي.

دا چې د يو شمېر خلکو سره څو ډوله شېهات شتون لري، دا شېهات بايد په ډېر لنډ ډول دلته مناقشه کړو:

۱- اکثریت او اقلیت ته شريعت اعتبار نه دی ورکړی.

۲- د حکومت په منصب باندې په خپلو کې مسابقه کول ناروا دي.

۳- په دې کې د عالم او جاهل فرق نه کېږي، همدا راز پرهيزگار او بد عمله برابر شمېرل کېږي او دا سم کار نه دی.

په دې اړه به په ډېرو لنډو ټکو کې ووايم چې د اقلیت او اکثریت خبره يو څه خلکو را اوچته کړې ده، خو په قرآن کریم کې چې څومره نصوص په دې اړه راغلي دي په ټولو کې دا خبره مطرح ده چې که پاک «طيب» لږ وي او که ډېر هغه د ناپاک «خبثت» په مقابل کې غوره دی<sup>۳</sup> او دا يو شرعي دريځ دی، همدا راز بې دينه او کافران که هر څومره زيات شي هغوی د مسلمانانو په مقابل کې کوم حيثيت نه لري، خو که قضيه د مسلمانانو او د پاکو خلکو ترمنځ وي، نو بيا کثرت د ترجيح د وجوهو څخه يوه بنسټيزه وجه ده، ځکه کله چې د مسلمانانو ترمنځ مشوره وي، که اکثریت د ترجيح بنسټ نشي، نو بيا به څه شی د ترجيح لپاره بنسټ گرځي، د اکثریت او اقلیت دا خبره د المغرب يو مشهور اصولي عالم دکتور أحمد الريسوني په يوه رساله کې د «قضية الأغلبية من الوجهة الشرعية»<sup>۴</sup> تر عنوان لاندې په ډېر ښه شکل واضحې کړې ده. کله چې مشوره او انتخاب د مسلمانانو ترمنځ وي هلته بيا اکثریت اعتبار لري.

د دويمې قضیې په اړه بايد په لنډ ډول ووايم چې مسلمانو فقهاوو په منصب باندې مسابقه ناروا نه ده گڼلې او ويلي يې دي چې دا کار د دې لامل نه گرځي چې څوک دې له دې امله له دې منصب څخه محروم کړی شي، په دې اړه امام ماوردي وايي: «فَإِنْ وَقَفَ الْإِخْتِيَارُ عَلَى وَاحِدٍ مِنَ اثْنَيْنِ فَتَنَازَعَا، فَقَدْ قَالَ بَعْضُ الْفُقَهَاءِ: إِنَّ التَّنَازُعَ فِيهَا لَا يَكُونُ قَدْحًا مَانِعًا. وَلَيْسَ طَلَبُ الْإِمَامَةِ مَكْرُوهًا، فَقَدْ تَنَازَعَ فِيهَا أَهْلُ الشُّورَى، فَمَا رُدُّ عَنْهَا طَالِبٌ، وَلَا مَنَعٌ مِنْهَا رَاغِبٌ، وَاخْتَلَفَ الْفُقَهَاءُ فِيمَا يُفْطَعُ بِهِ تَنَازُعُهُمَا مَعَ تَكَاثُرِ أَحْوَالِهِمَا، فَقَالَتْ طَائِفَةٌ: يُقَرَّعُ بَيْنَهُمَا وَيُقَدَّمُ مَنْ قَرَعَ مِنْهُمَا. وَقَالَ آخَرُونَ: بَلْ يَكُونُ أَهْلُ الْإِخْتِيَارِ بِالْخِيَارِ فِي بَيْعَةِ أَيُّهُمَا شَاءُوا»<sup>۵</sup>.

که اهل الحل والعقد دې نتيجې ته ورسېدل چې دوه تنه (يا له دوو څخه زيات خلک) د خلافت اهليت لري او هغوی هم په خپلو کې د امامت په منصب باندې مسابقه درلوده، نو يو شمېر فقهاء وايي: چې په دې منصب باندې منازعه کول د ممانعت کوونکي عيب نه دی او نه د امامت غوښتنه، کوم مکروه کار دی، ځکه د شورا (د

<sup>۱</sup> - تاريخ المدينة لابن شبة (936/3)، عمر بن شبة (واسمه زيد) بن عبدة بن ربيعة النيمري البصري، أبو زيد (المتوفى: 262هـ) تحقيق: فهيم محمد شلتوت، د سيد حبيب محمود احمد په مصرف نشر ته سپارل شوی، د چاپ کال: ۱۳۹۹هـ ق، جدة.

<sup>۲</sup> - مسند دارمي مشهور په سنن دارمي (501/1) أبو محمد عبد الله بن عبد الرحمن بن الفضل بن بهرام بن عبد الصمد الدارمي، التميمي السمرقندي (المتوفى: 255هـ)، تحقيق: حسين سليم أسد الدارمي، چاپونکي اداره: دار المعنى للنشر والتوزيع، المملكة العربية السعودية، لومړی چاپ، کال: 1412 هـ - 2000 م، همدا راز وگورئ: حلية الأولياء وطبقات الأصفياء (3/235). أبو نعيم أحمد بن عبد الله بن أحمد بن إسحاق بن موسى بن مهران الأصبهاني (المتوفى: 430هـ) چاپونکي اداره: السعادة - بجوار محافظة مصر، 1394هـ - 1974م، بيا يې نورو ادارو لکه دار الكتاب العربي - بيروت او دار الفكر للطباعة والنشر والتوزيع، بيروت، کاپي کړی او چاپ کړی دی.

<sup>۳</sup> - خو په دې شرط چې هغه پاک «طيب» او ناپاک «خبثت» به په شرعي نص ټاکل شوی وي، که اجتهاد ته خبره ولاړه بيا کثرت د ترجيح يوه مهمه وجه ده.

<sup>۴</sup> - دا وړوکي رساله په لومړي ځل په کال ۲۰۱۲م کې د الشبكة العربية للأبحاث والنشر، بيروت - لبنان څخه چاپ شوه.

<sup>۵</sup> - الأحكام السلطانية للماوردي ص 26، مخکې ذکر شوی دی. همدا خبره بعينه ابو يعلى حنبلي هم کوي، وگورئ: الأحكام السلطانية ص ۲۴ - ۲۵.

حضرت عمر له لورې د خليفه د ټاکنې کميسيون) غړو منازعه وکړه، نو نه د امامت غوښتونکي ترې رد کړي شو او نه په کې رغبت لرونکي ترې منع کړي شو، خو کله چې د امامت غوښتونکي د اهليت له پلوه سره يو شانه وي، نو د دوی ترمنځ تنازع به څرنگه له منځه وړل کېږي؟ يوې ډلې ويلي دي: د دوی ترمنځ به پچه (قرعه) اچول کېږي او د هر چا پچه چې وختله هماغه به امامت ته وړاندې کېږي، نور بيا وايي: غوره کوونکي اختيار لري چې د هر يو سره يې بيعت وکړ سم دی. د پچې خبره ډېرو فقهاوو مسترد کړې ده، ځکه هغوی دې ته د عقد په سترگه گوري او په عقودو کې پچې نه اچول کېږي، همدا دويمه خبره درسته ده، خو اهل اختيار څوک دي؟ په يو لړ حالاتو کې کېدلی شي چې همدا د اهل حل و عقد غړي اهل اختيار وي (که ملت دوی ته دا اختيار ورکړي وي) او کېدلی شي چې د هغه هېواد ټول وگړي وه اوسېږي. د درېمې قضیې په اړه بايد ووايو چې لومړی بايد د حاکم سره د بيعت او يا د حاکم د ټاکنې فقهي تکييف (څرنگوالي) معلوم کړو بيا د دې قضیې په اړه سم دريځ نيولی شو، په دې اړه دوه احتمالات وجود لري، يو احتمال دا دی چې دا عقد او تړون دی، په دې باندې ډېرو علماوو تصريح کړی ده او کله چې دا عقد شو، نو بيا عقد بايد هر څوک پخپله خوښه سرته ورسوي هغه که عالم وي او که جاهل او پرهېزگار وي او که بد عمله او يا يې د هغه وکيل بايد سرته ورسوي، يو څوک که هر څومره لوی عالم وي او هر څومره عابد او زاهد وي تر څو يې چې څوک د وکيل په حيث ونه نيسي هغه فضولي شمېرل کېږي، دويم احتمال دا دی چې دا په يو لړ حالاتو کې د توکيل تړون دی، چې ملت په يو لړ حالاتو کې حاکم ته د دې حق ورکوي چې د دوی په نماينده گۍ څه تصرفات وکړي او د توکيل د تړون لپاره هم د يو چا عالم او زاهد کېدل اړين نه دي.

هو يوازې د دې لپاره د پوهانو اړتيا ده چې دا مشخص کړي شي چې څوک د امامت او د ملت د قيادت وړتيا لري، دا خبره هر څوک نه شي مشخص کولی، نو له همدې امله په شريعت کې لومړی پوهان او اهل حل و عقد را ټولېږي او د قيادت د وړتياوو لرونکي شخصيتونه ټاکي (مشخصوي) او کله چې د وړتيا درلودونکي اشخاص کانديدان شول، نو بيا د دوی په منځ کې چې عام خلک د هر چا سره تړون کوي هغوی د دې حق لري.

### پنځم: په فقهي لحاظ دا حکومتونه د «عقد» او تړون حيثيت لري

د فقهي له نظره دا حکومتونه د «عقد» او «تړون» حيثيت لري، چې د دوه اړخونو څخه بايد تشکيل شوي وي، لومړی اړخ يې حاکم او دويم اړخ يې رعيت، همدا د فقهاوو د څرگندونو لنډيز هم دی، لکه مخکې مو چې ورته اشاره درلوده، خو رعيت د دې تړون د بندونو د رعيت او د بنسټيز تړون پر بنسټ د نوو تړونونو د رامنځته کولو لپاره د خپلو نماينده گانو او وکيلانو له لارې خپل فعال حضور ساتي، تر څو د هغه بنسټيز تړون بندونه او مادې په سمه توگه عملي او پلي شي، همدا راز د حاکم لورې څخه داسې څه په عامو خلکو تحمیل نه کړي شي چې د هغوی په گټه نه وي.

### شپږم: د حاکم او رعيت ترمنځ د عقد بندونه بايد ټاکلي وي

اسلامي شريعت د هر هغه عقد او تړون سره اړخ نه لگوي چې محتوا يې نا معلومه وي، په پخوا وختونو کې او په ځانگړي توگه د خلفای راشدينو په زمانه کې دا محتوا مختصره وه، ځکه خلک د سليقوي تعامل څخه نه وېرېدل، خو وروسته خلک تفصيلي عقدونه غوره گڼي تر څو د نزاع او اختلاف احتمالات تر ډېره بريده له منځه يوړل شي او دواړه اړخونه خپل مسؤوليتونه په دقيقه توگه درک کړي شي، او همدا د شريعت د مقاصدو سره اړخ هم لگوي، له همدې امله دلته هم بايد د تړون او عقد محتوا په تفصيلي ډول وليکل شي چې دې ته په اوسني اصطلاح کې «اساسي قانون» ويل کېږي، تر څو دواړه اړخونه خپل مسؤوليتونه او حقوق په مشخصه توگه وپېژني.

### اووم: په دې عقد کې د ماليې (ټېکس) اجمالي يادونه

دا عقد (اساسي قانون) بايد په اجمالي ډول په دې هم مشتمل وي چې ملت به د خپلو عوايدو يوه برخه د هېواد د اقتصاد د غښتلتيا او د ټولني د اړتياوو د رفع کولو لپاره ورکوي، کله چې دا عقد وشو، نو خلک په اجمالي توگه د ماليې په ورکولو ملزم گرځي ځکه چې د عقد په پايله کې د عقد او تړون محتوا نافذه گرځي لکه مخکې مو چې ورته اشاره درلوده.

په دې «عقد» کې بايد د دې يادونه هم وي چې زموږ په سيمه کې څوک د ډېرو خلکو له لورې د وکيل په توگه وټاکل شو، هغه به زما نماينده او وکيل هم وي او دا يادونه بايد هم په کې وي چې دا وکيل زما په نماينده گۍ عقد او تړون کولی شي او دا حق ورته ورکوم.

### اتم: د ماليې د اندازې لپاره کلنی تړون

د دې لپاره چې هر کال کومه اندازه ماليه له چا څخه واخيستل شي دا په بشپړ ډول څرگند او واضح وي، دې ته اړتيا ده چې د هر کال د بودیجې د ټاکنې په وخت کې بايد دا وټاکل شي او د حکومت او د خلکو د وکيلانو او نماينده گانو ترمنځ په دې اړه تفصيلي تړون لاسليک شي، تر څو د چا په مال کې د هغه له خوښې پرته تصرف او د چا په مال باندې تېری چې د ماليې د ټاکلو په مخ کې بنسټيز شرعي خنډ دی له منځه ولاړ شي. نو دا دې ته هم مستلزم دی چې د خلکو د نماينده گانو يو مجلس بايد شتون ولري، د دې مجلس ځای د علماوو او پوهانو څخه جوړ انتصابي مجلس نه شي نيولی، ځکه دوی د خلکو وکيلان او نماينده گان نه دي، ځکه توکيل او څوک نماينده جوړول هم يو عقد دی چې د خلکو په رضا او خوښې بايد رامنځته شي.

کله چې دا ډول يو نظام رامنځته شي او په دې توگه يو حکومت د خلکو څخه د دې عقودو او تړونونو پر بنسټ ماليه واخلي، نو هغه بنسټيز مانع له منځه ځي چې د خلکو په مال کې د هغوی له خوښې پرته تصرف کول دي.

### دې ته کوم ډول عقد ويل کېدی شي؟

اوس پوښتنه دا را ولاړېږي چې د ماليې په اړه رامنځته شوی عقد به په شرعي لحاظ د کوم ډول عقودو څخه وي؟ د دې فقهي تکييف (څرنگوالي) بنسټ به څه وي؟ نو په دې اړه بېلابېل احتمالات شتون لري چې په لاندې کرښو کې ورته اشاره کول غواړم:

### لومړی: دا عقد به د تبرع عقد وي

کله چې د ماليې د قانوني بنسټ په اړه بحث وشو هلته ويلي شوي دي چې عقد د ماليې (ټېکس) لپاره بنسټ نه شي کېدلی، ځکه هغه عوض مجهول دی چې د دې عقد په پايله کې لازمېږي، ځکه هغوی دا عقد د معاوضاتو د عقودو څخه گايه او هلته چې عوض په پوره ډول مجهول وي عقد درست نه دی، خو که دا عقد د تبرعاتو له عقودو څخه وگڼل شي، په دې حالت کې د تبرع کوونکي لپاره کوم مشخص عوض نه لازمېږي او عقد لازم دی، په دې حالت کې چې دا د تبرعاتو له عقودو څخه وشمېرل شي په فقهي تکييف (څرنگوالي) بنسټ کې يې دوه احتمالات شتون لري:

لومړی: دا د هبې عقد وگڼل شي او داسې هبه چې واهب د يو ډول عوض د اخيستلو شرط کېږدي، سره له دې چې دا ډول هبه د جمهورو په نظر درسته ده، خو يوازې يوه ستونزه لري چې د عوض د جهالت له امله د ډېرو فقهاوو له نظره ستونزه لري.<sup>1</sup>

دويم: دا د وقف عقد وي

دويم فقهي تكييف (څرنگوالي) بنسټ يې دا کېدلی شي چې دا د وقف عقد وي او په هغه مذهب عمل وشي چې هر ډول متقوم مال هغه که منقول وي او که غير منقول وي وقف کېدلی شي، همدا راز د واقف شرطونه هم د عملي کېدلو وړ دي او د موقوف عليه وضاحت هم ممکن دی، په هغه کې هم جهالت نه شته، خو يوه ستونزه لري چې د وقف مال بايد اصل بايد وساتل شي يوازې د هغه گټه وقف کېږي، خو په ټېکس کې خو اصل مال په مصرف رسېږي.<sup>2</sup>

دويم: دا د عقود غير مسماة له جملې څخه وي

راجحه خبره دا بنسټ لري چې دا د هغه مستحدثو تړونونو څخه وشمېرل شي چې په شرعي نصوصو کې يې يادونه نه ده شوې او نه يې تفصيلي احکام په فقهي کتابونو کې ذکر شوي دي، خو په عامه توگه د شريعت د اصولو سره په ټکر کې نه وي، نه کوم حرام حلال گرځوي او نه حلال حراموي او نه کوم داسې بل شرعي محذور ورسره تړلی وي، دې ډول عقودو او تړونونو ته د علماوو په اصطلاح کې عقود غير مسماة ويل کېږي، په دې اړه د شام مشهور معاصر حنفي فقيه شيخ مصطفى الزرقا وايي: "والشرع الإسلامي لم يحصر التعاقد في موضوعات معينة يمنع تجاوزها إلى موضوعات أخرى، وليس في نصوص الشريعة ما يوجب تحديد أنواع العقود أو تقييد موضوعاتها إلا بأن تكون غير منافية لما قرره الشرع من القواعد والشرائط العامة في التعاقد، والمبدأ العام في هذا الشأن قوله سبحانه وتعالى: [يَا أَيُّهَا الَّذِينَ آمَنُوا أَوْفُوا بِالْعُقُودِ] [المائدة: 1]<sup>3</sup>."

اسلامي شريعت تړون په ځانگړو موضوعاتو کې نه دې را خلاصه کړي، چې نورو موضوعاتو ته شامل نه شي او د شريعت په نصوصو کې هم داسې څه نشته چې د تړونونو اقسام محدود کړي او يا يې موضوعات مقيد او محصور کړي، يوازینی شرط چې شتون لري هغه دا دی چې دا تړون بايد د هغه اصولو او د تړونونو د هغه عامو شرطونو سره په مخالفت کې قرار ونه لري چې شريعت ايښي دي او په دې اړه د اسلامي شريعت عام قانون د الله متعال دا فرمان دی چې فرمايي: ای د ایمان څښتنانو په خپلو تړونونو وفا وکړئ. زرقا صاحب دې ته اشاره کوي چې د «العقود» کلمه د عموم د کلماتو څخه ده او دا هر ډول تړونونو ته شامله ده، له همدې امله که داسې تړون رامنځته کېږي چې مخکې يې شتون نه درلود او په شرعي لحاظ کوم مانع په کې شتون ونه لري هغه معتبر تړون او عقد شمېرل کېږي.

د دې ډول ټېکس په اړه شرعي نصاب او شرطونه

مخکې مو د اضطراري ماليې په ضمن کې د يو لړ شرطونو يادونه وکړه، د هغوی شرطونو څخه هم يو لړ شرطونه دلته هم مطلوب دي، خو يو څه نور ځانگړي شرطونه دي چې بايد دلته يې يادونه وشي، چې د هغوی له جملې څخه دا لاندې شرطونه د يادولو وړ دي.

لومړی: دا بايد د تړون په پايله کې واخيستل شي

دا بايد د ملت د نماينده گانو او د ملت د وکيلانو سره د عقد او تړون پر بنسټ واخيستل شي، که پر دې بنسټ وا نه اخيستل شي هغه ناروا او حرام دی، ځکه شرعي مانع چې «بطبيية من نفسه» دی شتون لري او کله چې د تړون په پايله کې واخيستل شي نو دا د خلکو په خوښه اخيستل کېږي او روا گرځي.

دويم: ماليه بايد له شتمنو خلکو څخه واخيستل شي

د دې ماليې د ټاکلو لپاره شريعت حکم کوي چې دا بايد د داسې خلکو څخه واخيستل شي چې عوايد يې له مصارفو څخه زيات وي، د فقيرانو او غريبانو څخه بايد واخيستل شي، دا په ډېرو نصوصو کې او آثارو کې راغلي دي، کله چې حضرت عمر رضي الله عنه زخمي شو د خپل شهادت څخه د مخه يې د يو اوږد حديث په ترڅ کې وويل: «أوصي الخليفة من بعدي، بالمهاجرين الأولين، أن يعرف لهم حقهم، ويحفظ لهم حرماتهم، وأوصيه بالأنصار خيرًا، الذين تبوءوا الدار والإيمان من قبلهم»، أن يقبل من محسنهم، وأن يعفى عن مسيئتهم، وأوصيه بأهل الأعمار خيرًا، فإنهم رداء الإسلام، وجباة المال، وعيظ العدو، وأن لا يؤخذ منهم إلا فضلهم عن رضاهم. وأوصيه بالأعراب خيرًا، فإنهم أصل العرب، ومادة الإسلام، أن يؤخذ من حواشي أموالهم، ويؤرد على فقرائهم، وأوصيه بدمته الله، ودمته رسوله صلى الله عليه وسلم أن يوفى لهم بعهدهم، وأن يقاتل من ورائهم، ولا يكلفوا إلا طاعتهم»<sup>4</sup>.

د خپل ځان څخه وروسته خليفه ته د لومړيو مهاجرينو په اړه سپارښتنه کوم چې د هغوی حق بايد وپېژني، د هغوی احترام وساتي، د انصارو په اړه ورته د خير سپارښتنه کوم (الذين تبوءوا الدار والإيمان من قبلهم) او دا چې د هغوی د صالح انسان څخه دې (هر څه) ومني او د هغوی گناهکار ته دې بخښنه وکړي، په ښارونو کې د اوسېدونکو په اړه ورته د خبر سپارښتنه کوم، دوی د اسلام څخه د دفاع وسيله، د مال راټولونکي او د دښمن د مغلوبولو وسيله دي، سپارښتنه کوم چې له دوی څخه يوازې د دوی اضافي مال واخيستل شي او هغه هم د دوی په خوښه. په کليوالو سيمو کې د اوسېدونکو په اړه ورته سپارښتنه کوم، همدوی د عربو اصول او رېښې دي، د اسلام تومنه ده، دا سپارښتنه کوم چې له دوی څخه دې د دوی د اضافي او غير اصلي مالونو څخه واخيستل شي او بېرته دې د دوی په فقيرانو تقسيم شي، د ځان څخه وروسته خليفه ته د الله تعالی او د هغه د پيغمبر د عهد په پوره کولو توصيه کوم او د دې سپارښتنه کوم چې د دوی سره کړی عهد بايد پوره کړي او د دوی د موخو تر شا وجنگېږي او پر دوی د توان څخه پورته مکلفيتونه وضع نه کړي.<sup>5</sup>

د حضرت عمر رضي الله عنه په دې سپارښتنو کې دوه ځايه د مال اړوند سپارښتنې راغلي دي او په دواړو ځايونو کې يې دا سپارښتنه ده چې د خلکو د اړتياوو څخه اضافي مال د خلکو څخه واخلي او د خلکو اصلي مالونه مه اخلي بلکې د خلکو حاشيوي او غير اصلي مالونه له خلکو څخه د خراج او ټېکس په توگه واخلي، له دې امله

<sup>1</sup> - الموسوعة الفقهية الكويتية ج ٢٢ د هبة لفظ ص ١٢٠-١٥٥.

<sup>2</sup> - الموسوعة الفقهية الكويتية ج ٢٤ ص ١٠٨ او له هغې وروسته.

<sup>3</sup> - المدخل الفقهي العام ص 634 (مخکې په تفصيل سره ذکر شوی).

<sup>4</sup> - صحيح البخاري- طوق النجاة (18/5)

<sup>5</sup> - سره له دې چې د فعل زياتي صيغې د مجهول په صيغه ضبط شوي دي خو په ترجمه کې د فعل معروف په توگه انگرېل شوي دي.

دا روا نه دي چې د خلکو اصلي مالونه د ټېکس په توگه واخيستل شي او يا د خلکو څخه د هغوی د غربت او فقر په حالت کې ټېکس واخيستل شي او له دې امله چې دا يو ډول د خیر په کار کې مرسته ده چې په اصل کې يو مباح کار دی، خو د تعهد له امله پر انسان لازم گرځېدلی دی او د صدقې په اړه د رسول الله صلی الله عليه وسلم وينا ده چې فرمايي: "خَيْرُ الصَّدَقَةِ مَا كَانَ عَنْ ظَهْرِ غِنًى وَأَبْدَأُ بِمَنْ تَعُولُ"<sup>1</sup>.

تر ټولو ښه صدقه هغه ده چې د شتمنی په حالت کې ورکړل شي او پیل له هغه چا وکړه چې د هغه نفقه پر تا واجب ده.

له داسې خلکو څخه د ماليې (ټېکس) په نوم د هغوی مالونه اخيستل چې هغوی پخپله د خپلو کورنیو د خوراک څښاک لپاره محتاج وي، ناروا او ناسم کار دی، له همدې امله اړتیا لیدل کېږي چې د ماليې (ټېکس) لگول باید د دې میدان د متخصصینو په مشوره او د ملت د نماینده گانو په توافق سرته ورسېږي.

### درېم: د ماليې په ټاکلو کې د اعتدال څخه کار اخيستل

يو شرط دا دی چې د ماليې په ټاکلو کې د اعتدال څخه کار واخيستل شي، داسې ونشي چې ماليات (ټېکسونه) دومره ظالمانه وي چې شتمن خلک يې هم د ادا کولو توان ونلري او يا ماليات (ټېکسونه) په داسې توگه وټاکل شي چې د يو تن څخه بېلابېل ډوله ټېکسونه او ماليات د هغه د يو ډول عايد څخه واخيستل شي، څه مباشر ماليات وي او څه غیر مباشر ماليات وي او دا ځکه چې زموږ دين د دې حکم کوي چې تعدي او ظلم ناروا دی او د خلکو څخه د دومره ټېکسونو (مالياتو) مطالبه کول او ترلاسه کول چې د هغوی له توان څخه بهر وي ظلم او تعدي بلل کېږي.

### درېم: د ماليې په راټولولو کې باید انساني تعامل رعايت شي

د دې معنی دا ده چې کله په چا باندې د هغه د وعدي او يا د تعهد او تړون په پایله کې ماليه لازم وگرځېده او هغه يې په اداء کولو ملزم هم و، خو هغه د ستونزو سره مخ شو، داسې خلکو ته شديدې جزاگانې ورکول، هغوی په زندان کې اچول، د هغوی مالونه تلف کول او داسې نور کارونه ناروا دي، دوی سره باید په هر حال انساني تعامل وشي، امام ابو يوسف رحمه الله پخپل کتاب الخراج کې په خپل سند سره دا واقعه نقل کوي، چې د بنو ثقیف څخه يو تن وايي: "اسْتَعْمَلَنِي عَلِيُّ بْنُ أَبِي طَالِبٍ رَضِيَ اللَّهُ تَعَالَى عَنْهُ عَلَى عَكْبَرَاءَ فَقَالَ لِي: -وَأَهْلُ الْأَرْضِ مَعِيَ بِسَمْعُونَ- انظُرْ أَنْ تَسْتَوْفِيَ مَا عَلَيْهِمْ مِنَ الْخَرَاجِ. وَإِيَّاكَ أَنْ تُرَخِّصَ لَهُمْ فِي شَيْءٍ وَإِيَّاكَ أَنْ يَرَوْا مِنْكَ ضَعْفًا، ثُمَّ قَالَ: رُحْ إِلَيَّ عِنْدَ الظُّهْرِ، فَرَحْتُ إِلَيْهِ عِنْدَ الظُّهْرِ فَقَالَ لِي: إِنَّمَا أَوْصَيْتُكَ بِالَّذِي أَوْصَيْتُكَ بِهِ قُدَّامَ أَهْلِ عَمَلِكَ لِأَنَّهُمْ قَوْمٌ خَدَعُ، انظُرْ إِذَا قَدِمْتَ عَلَيْهِمْ فَلَا تَبِيعَنَّ لَهُمْ كِسْوَةَ شَتَاءٍ وَلَا صَيْفًا، وَلَا رِزْقًا يَأْكُلُونَهُ، وَلَا دَابَّةً يَعْمَلُونَ عَلَيْهَا، وَلَا نَضْرِبِينَ أَحَدًا مِنْهُمْ سَوْطًا وَاحِدًا فِي دَرَاهِمٍ، وَلَا تَقْمَهُ عَلَى رَجُلِهِ فِي طَلَبِ دَرَاهِمٍ، وَلَا تَبِعْ لِأَحَدٍ مِنْهُمْ عَرَضًا فِي شَيْءٍ مِنَ الْخَرَاجِ؛ فَإِنَّمَا أَمَرْنَا أَنْ نَأْخُذَ مِنْهُمْ الْعَفْوُ. فَإِنَّ أُمَّتَ خَالَفَتْ مَا أَمَرْتُكَ بِهِ بِأَخْذِكَ اللَّهُ بِهِ دُونِي وَإِنْ بَلَّغَنِي عَنْكَ خِلَافَ ذَلِكَ عَزَلْتُكَ. قَالَ قُلْتُ إِذْنُ أَرْجِعْ إِلَيْكَ كَمَا خَرَجْتُ مِنْ عِنْدِكَ. قَالَ: وَإِنْ رَجَعْتَ كَمَا خَرَجْتُ. قَالَ فَأَنْطَلَقْتُ فَعَمِلْتُ بِالَّذِي أَمَرَنِي بِهِ، فَرَجَعْتُ وَلَمْ أَنْتَقِصْ مِنَ الْخَرَاجِ شَيْئًا"<sup>2</sup>.

حضرت علي رضي الله عنه زه د عکبراء په سيمه وټاکلم او په داسې حال کې چې د هغه سيمې خلکو يې خبرې اورېدلې ما ته يې وويل: گوره! په دوی چې کوم خراج دی هغه باید پوره ترې ترلاسه کړې، په هيڅ شي کې ورسره د رخصت څخه کار وانخلي او گوره چې په کار کې در څخه ضعف او ناتواني ونه ويني! بيا يې راته وويل: ماسپښين ماته بيا راشه، ماسپښين چې ورته ورغلم، را ته يې وويل: کومې سپارښتنې مې چې د هغه خلکو مخکې درته وکړې هغه له دې امله وې چې هغوی فريب کاره خلک دي، چې هغوی ته ورغلي، د هغوی د ژمي جامې به نه خرڅوې او نه به يې د اوږي (دوبي) جامې خرڅوې او نه به يې د خوراک هغه توکي خرڅوې چې هغوی يې خوري او نه به يې د خراج د ترلاسه کولو لپاره هغه حيوان خرڅوې چې هغوی پرې مزدوري کوي، د هيڅ يو درهم لپاره به هغوی په دره نه وهي او نه به يې د يو درهم د ترلاسه کولو لپاره د جزا په توگه په يوه پښه دروې او د خراج د لاسته راوړلو لپاره به د هغوی هيڅ ډول سامان نه خرڅوې ځکه مور ته د دې حکم راکړل شوی دی چې د هغوی څخه د هغوی د اړتياوو څخه اضافي مال واخلو، که د هغه سپارښتنو مخالفت دې وکړ چې ما درته وکړی، نو الله تعالی به يوازې تا سره حساب کوي او که ماته د دې خلاف خبر را ورسېده، نو زه دې فوراً عزل کوم، هغه ثقفي وايي: ما ورته وويل: چې داسې ده، نو زه به بېرته ستاسې خوا ته همداسې راشم لکه څرنگه چې تللی وم (يعني هيڅ څه به د ځان سره را نه وړم) حضرت علي کرم الله وجهه ورته وويل: سره له دې چې همداسې هم راشې لکه څنگه چې وتلی وې (يعني هيڅ هم د ځان سره را نه وړی، بيا هم باید هغه اومار او سپارښتنې په نظر کې ونيسې) هغه ثقفي وايي: زه ولاړم او هغه سپارښتنې مې عملي کړې چې د څه يې راته حکم کړی و او بېرته راغلم او خراج هم بشپړ و او کم شوی نه و.

که په دې توگه ماليات (ټېکسونه) ولگول شي او د ملت څخه ترلاسه شي، نو ان شاء الله چې هيڅ ډول شرعي خنډ په کې شتون نه لري، په دې توگه به د اسلامي حکومت اړتياوې هم پوره شوی وي او د شرعي محظور څخه به هم خلاص يو.

### پايښي

د دې لنډ بحث او څېړنې وروسته په پایله کې هغه لنډ نتايج د درنو لوستونکو سره شريکوم چې د دې څېړنې په پایله کې ورته رسېدلی يم، دا نتايج او پایلې په لاندې ډول دي:

لومړی: هر هېواد خپله اقتصادي پالیسي لري، چې په دې لړ کې يو اسلامي نظام هم باید خپله اقتصادي پالیسي ولري.

دويم: همدا راز هر هېواد او هر نظام د همدې اقتصادي پالیسي پر بنسټ ولاړ مالياتي سياست يا مالياتي پالیسي (Fiscal Policy) لري، چې په بنسټيز ډول په

درې برخو مشتمله وي؛ لومړی: اهداف او موخې، دويم: د دولت عايدات او د عايداتو مصادر، درېم: د دولت عمومي مصارف.

درېم: د مالياتي سياست تر ټولو مهمه برخه چې زموږ د بحث سره تړاو لري، د عايداتو سرچینې دي او د عايداتو په سرچینو کې تر ټولو مهمه منبع ماليه (ټېکس)

دی، چې زموږ د بحث موضوع ده.

<sup>1</sup> - دا حديث متفق عليه دی وگوره صحيح البخاري- طوق النجاة (112/2) (مخکې په تفصيل سره ذکر شوی).

<sup>2</sup> - الخراج ص 25، تأليف: امام أبو يوسف يعقوب بن إبراهيم بن حبيبة الأنصاري (المتوفى: 182هـ) خپرونکې اداره: المكتبة الأزهرية للتراث، تحقيق: طه عبد الرؤوف سعد، سعد حسن محمد.

دربم: یو اسلامي نظام او یو مسلمان هېواد هم باید خپله اقتصادي پالیسي ولري او د هغه پر بنسټ ولاړه خپله مالياتي پالیسي جوړه کړي، چې د دې مالياتي پالیسي تر ټولو مهم عنصر چې زموږ د بحث سره تړاو لري هغه د اسلامي هېواد لپاره د عايداتو سرچینې دي.

څلورم: په اسلام کې د دولت د عايداتو لپاره یو لړ سرچینې په گوته شوي دي چې له دې جملې څخه یو لړ هغه دي چې ټولنیز ملکیتونه دي او حکومت او دولت له هغوی څخه خپله بودیجه تمویلوي او اسلام داسې ټولنیز ملکیتونه درست گڼي، همدا راز دولت د خپلو اقتصادي پروژو او ثمن عام څخه هم د خپلې بودیجې د تمویل لپاره کار اخلي.

پنځم: اسلام څه نورې سرچینې هم په گوته کړي دي، چې څه یې عادي او څه یې غیر عادي سرچینې گڼل کېږي، د بېلگې په توگه؛ زکات، جزیه، خراج، د مستأمنینو او ذمي سوداگرو څخه اخیستل شوي عشر او داسې نور، چې له دې جملې څخه له ډېرو سرچینو څخه اوس هېوادونه استفاده نه کوي او د هغه لپاره یې سیستمونه نه دي جوړ کړي.

شپږم: د یو اسلامي هېواد د بیت المال سرچینې (د بودیجې د تمویل مصادر) په همدې کې نه خلاصه کېږي، بلکې په دې کې کمی او زیاتې راتلای شي، ځکه دا د معاملاتو له جملې څخه دي چې هغه د انساني اجتهاد میدان دی، د دې ترڅنګ د خلفای راشدینو په وخت کې په دې مواردو کې په عملي توگه زیاتوالی هم راغلی لکه د ځمکې خراج او د مستأمنو سوداگرو څخه د عشر اخیستل چې د حضرت عمر رضي الله عنه په وخت کې د اسلامي خلافت په مالي او د عايداتو په سرچینو کې ور اضافه شول، چې دا د دې دلیل دی چې دا سرچینې اجتهادي دي او کمی او زیاتې قبلي او په دې کې نورې سرچینې ور اضافه کېدلی شي، خو په دې کې شرط دا دی چې دا اضافه شوي عایداتي سرچینې به د مال په اړه د اسلام د ورکړو اصولو سره متصادمې نه وي.

اووم: په اسلام کې د مال په اړه تر ټولو بنسټیزه قاعده چې د شریعت د بې شمېره نصوصو څخه ثابتې ده هغه د بل چا په مال کې د هغه له خوښې پرته تصرف او د چا په فردي ملکیت باندې د تېرې او تجاوز کولو حرمت دی، له همدې امله د مال ساتنه د شریعت له ضروریاتو څخه شمېرل کېږي، که کومه سرچینه په دې سرچینو کې ور اضافه کېږي باید چې د دې قاعدې سره په ټکر کې نه وي.

اتم: د مال په اړه د اسلام د اصولو او قواعدو څخه یوه قاعده هم د تکافل قاعده ده، چې الله تعالی په شتمنو انسان باندې په مجموع کې تکافل لازمي کړی دی، خو دا د اوسنۍ زمانې د ماليې (ټېکس) لپاره بنسټ نه شي گرځېدلی ځکه د ماليې مصارف د ټولنیز تکافل او صدقې او خیرات د مصارفو سره تفاوت لري، همدا راز په فردي الزامیت کې هم سره په بشپړ ډول توپیر لري، ځکه خیراتونه او صدقات الزامي نه بلکې تطوعي دي.

نهم: دې ته په کتنې چې د یو اسلامي هېواد عایداتي سرچینې په هغه څه کې منحصرې نه دي چې په شریعت کې یې یادونه شوې ځکه په دې اړه د خلفای راشدینو اجتهادات شتون لري، د اوسني اقتصادي فکر سره سمه ټاکل کېدونکي مالیه هم د یو اسلامي هېواد د بودیجې لپاره د عاید سرچینه کېدلی شي او کېدلی شي چې هېڅ یو هېواد له دې پرته خپل مصارف هم پوره نه کړي شي او نه شاید هغه نور مقاصد ترلاسه کړي شي چې د ماليې له لارې ترلاسه کېدلی شي، خو د دې په مخکې یوازینی خنډ د چا په مال کې د هغه له خوښې پرته تصرف او د هغه په فردي ملکیت تجاوز دی، چې اسلامي شریعت هېڅکله هم د دې اجازه نه ورکوي.

لسم: مالیه یوازې په هغه صورت کې د یو مسلمان هېواد د مالياتي سیاست او د بودیجوي سرچینو برخه کېدلی شي چې دا پورته مانع او خنډ له منځه ولاړ شي او دا په لاندې دوو صورتونو کې له منځه تللی شي:

۱- د اضطرار په حالت کې؛ کله چې یو مسلمان هېواد د اضطرار د حالت سره مخ شي او یا داسې حاجت وي چې د اضطرار قایم مقام وي، په دې حالت کې د حرامو سره د مباحو په توگه تعامل کېږي، ځکه شرعي قاعده چې د ډېرو شرعي نصوصو څخه ثابتې ده وايي: «الضرورات تبيح المحظورات»، نو یو مسلمان حاکم د هغه شرطونو په رعایت کولو چې فقهاوو یې یادونه کړې ده د اړتیا په اندازه د هغه سیمې د خلکو د مالونو څخه د ماليې په توگه اخیستلی شي.

۲- کله چې د یوې سیمې خلک وعده وکړي او یا هم عقد وکړي چې د مشخصو اهدافو د لاسته راوړلو لپاره به د خپلو عوایدو څخه یوه برخه په کلني ډول دولت او حکومت ته ورکوي، نو دا وعده او عقد ملزم گرځي او دوی د دې ماليې په ورکولو ملزم شمېرل کېږي، خو د دې لپاره شرط دا دی چې باید حکومت هم د عقد په پایله کې رامنځته شي، عقد په لیکلې بڼه د اساسي قانون په شکل کې شتون ولري، همدا راز د ماليې د ورکړې خبره هم باید د همدې اساسي قانون برخه وي او بیا د ماليې (ټېکس) کلني عقد د خلکو د نماینده گانو سره په تفصیلي توگه د هر کال په سر کې سرته ورسېږي، چې دا ټوله پروسه د یو مشروع حکومت غوښتنه کوي، چې خپل اساسي قانون ولري او د خلکو د نماینده گانو یو مجلس هم ولري چې هغوی د خلکو په وکالت او نیابت د عقد او تړون د لاسلیک کولو حق ولري.

### وړاندیزونه او سپارښتنې

د څېړنې د پایلو په نظر کې نیولو سره د افغانستان د اسلامي امارت اړوندو چارواکو خدمت ته لاندې وړاندیزونه او سپارښتنې وړاندې کوم:

لومړی: په دې کې شک نشته چې هېوادونه د خپلو بودیجوي اړتیاو د پوره کولو لپاره د ماليې بېلابېلو ډولونو ټاکلو ته اړ دي، او له دې قاعدې څخه د افغانستان اسلامي امارت هم مستثنی نه دی، خو دا کار باید د اعتدال سره په داسې توگه سرته ورسېږي چې د ټولني په وگړو فشار وارد نه کړي شي، او یوازې د شتمنو خلکو څخه واخیستل شي، او په دومره اندازه واخیستل شي چې هغوی یې توان ولري، د داسې وگړو څخه یې غوښتنه ونه کړي شي چې پخپله په ډېرو ستونزو د خپل ځان او اولادونو لپاره نفقه پیدا کوي، اوس دا سوال چې دا کار څنګه سرته ورسېږي چې د هېواد اړتیاوې هم پوره شي او په خلکو فشار هم ډېر زیات نه وي، نو په دې لړ کې د دې ځانګې اړوندو پوهانو سره مشوره کول اړین دي.

دویم: د ماليې د راټولو او وضع کولو هدف یوازې د بودیجې برابرول نه وي بلکې د هغو ټولو اهدافو د لاسته راوړلو او هغوی ته د رسېدلو لپاره ترې هم باید کار واخیستل شي چې پوهانو او علماو د ماليې لپاره ټاکلي دي.

دربم: د ماليې د راټولولو ترڅنګ د زکات نظام باید فعال کړی شي، او په هغه فقهي مذهب باید عمل وشي چې د ظاهري مالونو د زکات تر څنګ د باطني مالونو زکات راټولو د حکومت حق گڼي، خو د دې سره دا په نظر کې ونیول شي چې څومره زکات ترې دولت واخلي د هغه په اندازه د ماليې پیسې ورته معاف کړي، دا به له یوې لوري د زکات د فریضې ادا کولو ته خلک تشویق کړي، او له بل پلوه به په ټولنه کې د تکافل نظام تقویه شي، ځکه د زکات پیسې په نورو عامو پراختیایي کارونو کې نه شي لگېدلی، ځکه په شریعت کې د زکات مصارف مشخص دي.

خلورم: د اضطراب ماليه خو په عادي حالاتو کې د تطبيق وړ نه ده، ځکه هغه شرطونه پوره کول گران دي چې فقهاوو د دې ډول ماليې لپاره وضع کړي دي، او له بل پلوه هغه يوه موقته ماليه ده.

پنځم: د عادي ماليې د را ټولولو لپاره بايد هغه فقهي څرنگوالي برابر کړي شي چې په دې څېړنه کې پرې په تفصيل سره خبره شوي، او لنديز يې دا دې چې د مسلمانانو د ټولو قطري حکومتونو حکم د خلافت د حکم سره توپير لري، خو دا حکومتونه هم اړين دي، خو د رامنځته کېدو طريقه يې د خلکو ترمنځ مشوره او د خلکو موافقه ده، ځکه د حاکم ټاکل په يو لړ مواردو کې د عقد حيثيت لري (د حاکم او رعيت ترمنځ يو عقد شمېرل کېږي) او په يو لړ نورو مواردو کې د توکيل حيثيت لري، او د دې دواړو لپاره د خلکو موافقه شرط ده، د عقد لپاره د متعاقدينو رضا او موافقه بنسټيز شرط دی، او د توکيل لپاره د موکل موافقه اړينه ده، او د دې عقد د بندونو څخه يو بند بايد دا وي چې خلک به د خپلو عوايدو څخه يو مقدار ماليه دولت ته ورکوي چې د هېواد د نظام د مخته وړلو او پراختيايي کارونو لپاره ترې کار واخيستل شي، او دا عقد بايد په ليکلي بڼه وجود ولري چې دې ته اساسي قانون او يا هم بل نوم ورکولی شو، تر څو چې دا فقهي څرنگوالي برابر نه شي دا ډول ماليه اخيستل چې اوس اخيستل کېږي ناروا او د شريعت سره متصادم کار دی.

شپږم: د داسې ماليو د ټاکلو څخه بايد اسلامي امارت ځان وساتي چې په يو ډول عايد باندې څو ډوله ماليه ايښودل کېږي، ځکه دا د تجارت او صنعت پرمختگ ته زيان رسوي، په دې اړه بايد د معاصرو اقتصاد پوهانو نظر واخيستل شي.

وسبحانك اللهم وبحمدك نشهد أن لا إله إلا أنت نستغفرك ونتوب إليك.

## د مصادرو نوم لړ

دا د هغه مصادرو او مراجعو نوم لړ دی چې په دې بحث کې ترې اقتباس شوی دی، او يا ترې استفاده شوی ده، د قرآن کریم څخه پرته دا د کتابونو د نومونو په ترتيب سره مرتب شوی دی، په دې لړ کې د تعريف «ال» په نظر کې نه دي نيول شوي، او نه کتابونه د علومو پر بنسټ مرتب شوي دي، دا يو عمومي نوم لړ دی.

- 1- القرآن الكريم.
- 2- أجوبة التسولي عن مسائل الأمير عبد القادر في الجهاد، تأليف: علي بن عبد السلام بن علي، أبو الحسن التُّسُولِي المالكي (المتوفى: 1258هـ)، تحقيق: عبد اللطيف أحمد الشيخ محمد صالح، خپرونکې اداره: دار الغرب الإسلامي، لومړی چاپ، کال: 1996م.
- 3- الإحسان في تقريب صحيح ابن حبان، تأليف: محمد بن حبان بن أحمد بن حبان بن معاذ بن مَعْبُد، التميمي، أبو حاتم، الدارمي، البُستِي (المتوفى: 354هـ)، ترتيب: الأمير علاء الدين علي بن بليان الفارسي (المتوفى: 739 هـ)، تحقيق: شعيب الأرنؤوط، خپرونکې اداره: مؤسسة الرسالة، بيروت، لومړی چاپ، کال: 1408 هـ - 1988 م.
- 4- الاحكام السلطانية، د أبو الحسن علي بن محمد بن محمد بن حبيب البصري البغدادي، الشهير بالماوردي (المتوفى: 450هـ) دار الحديث - القاهرة.
- 5- الأحكام السلطانية، تأليف: أبو الحسن علي بن محمد بن محمد بن حبيب البصري البغدادي، الشهير بالماوردي (ت 450هـ) چاپوونکې اداره: دار الحديث، القاهرة، مصر.
- 6- الأحكام السلطانية، تأليف: القاضي أبو يعلى، محمد بن الحسين بن محمد بن خلف ابن الفراء (المتوفى: 458هـ) تصحيح او تعليق: محمد حامد الفقي، چاپوونکې اداره: دار الكتب العلمية - بيروت، لبنان، دويم چاپ: کال 1421 هـ - 2000 م.
- 7- أحكام القرآن. أحمد بن علي أبو بكر الرازي الجصاص الحنفي (المتوفى: 370هـ)، تحقيق: عبد السلام محمد علي شاهين، خپرونکې اداره: دار الكتب العلمية بيروت - لبنان، لومړی چاپ، کال 1415هـ/1994م.
- 8- الاختيار لتعليل المختار، تأليف: عبد الله بن محمود بن مودود الموصلی البلدي، مجد الدين أبو الفضل الحنفي (المتوفى: 683هـ)، تعليق: الشيخ محمود أبو دقبة، چاپوونکې اداره: مطبعة الحلبي - القاهرة، د چاپ کال: 1356 هـ - 1937 م.
- 9- الأشباه والنظائر على مذهب أبي حنيفة النعمان، تأليف: الشيخ زين العابدين بن إبراهيم بن نجيم (926-970هـ)، خپرونکې اداره: دار الكتب العلمية، بيروت، لبنان، د چاپ کال 1400هـ - 1980م.
- 10- أصول الدين، تأليف: عبد القاهر بن طاهر بن محمد بن عبد الله البغدادي التميمي الأسفراييني، أبو منصور (المتوفى: 429 هـ)، چاپوونکې اداره: مدرسة الإلهيات بدار الفنون التركية-ترکیا اسطنبول، لومړی چاپ، د چاپ کال: 1346 هـ ق 1928م.
- 11- الاعتصام، تأليف: إبراهيم بن موسى بن محمد اللخمي الغرناطي الشهير بالشاطبي (ت 790هـ)، تحقيق: سليم بن عيد الهلالي، خپرونکې اداره: دار ابن عفان، السعودية، لومړی چاپ، کال: 1412هـ - 1992م.
- 12- اقتصادنا، د سيد محمد باقر الصدر ليکنه، دار التعارف للمطبوعات، بيروت لبنان، څوارلسم چاپ، کال 1981م 1401هـ ق.
- 13- الأموال، تأليف: أبو أحمد حميد بن مخلد بن قتيبة بن عبد الله الخراساني المعروف بابن زنجويه (المتوفى: 251هـ)، تحقيق الدكتور: شاکر ذيب فياض الأستاذ المساعد - جامعة الملك سعود، چاپوونکې اداره: مرکز الملك فيصل للبحوث والدراسات الإسلامية، السعودية، لومړی چاپ، کال: 1406 هـ - 1986 م.

- 14- البحر الرائق شرح كنز الدقائق ومنحة الخالق وتكملة الطوري ، د البحر الرائق مؤلف: زين الدين بن إبراهيم بن محمد، المعروف بابن نجيم المصري (المتوفى: 970هـ) د منحة الخالق مؤلف: ابن عابدين شامي، او د تكملي مؤلف: محمد بن حسين بن علي الطوري الحنفي القادري (ت بعد 1138 هـ)، خپرونكي اداره: دار الكتاب الإسلامي، دويم چاپ، ب.ت.
- 15- البحر الرائق شرح كنز الدقائق، تاليف: زين الدين ابن نجيم الحنفي (٩٢٦ هـ - ٩٧٠ هـ)، خپرونكي اداره: دار المعرفة، بيروت، لبنان، ب - ت.
- 16- بداية المجتهد و نهاية المقتصد، ليكوال: أبو الوليد محمد بن أحمد بن محمد بن أحمد بن رشد القرطبي الشهير بابن رشد الحفيد (المتوفى: 595هـ)، خپرونكي اداره: مطبعة مصطفى البابي الحلبي وأولاده، مصر، خلورم چاپ، كال: 1395هـ/1975م.
- 17- بدائع الصنائع في ترتيب الشرائع، تاليف: علاء الدين، أبو بكر بن مسعود بن أحمد الكاساني الحنفي (المتوفى: 587هـ)، خپرونكي اداره: دار الكتب العلمية، دويم چاپ، كال 1406هـ - 1986م.
- 18- بغية الوعاة في طبقات اللغويين والنحاة، تاليف: جلال الدين عبد الرحمن السيوطي (سنة الولادة 849هـ/ سنة الوفاة 911هـ) تحقيق محمد أبو الفضل إبراهيم، دار الفكر، دويم چاپ، كال ١٣٩٩ هـ ١٩٧٩ م.
- 19- تاريخ الإسلام ووفيات المشاهير والأعلام، تأليف: شمس الدين محمد بن أحمد بن عثمان الذهبي، تحقيق: د. عمر عبد السلام تدمري، خپرونكي اداره: دار الكتاب العربي، بيروت، لبنان، لومړی چاپ، كال: 1407هـ - 1987م
- 20- تاريخ المدينة لابن شبة، عمر بن شبة (واسمه زيد) بن عبدة بن ربيعة النميري البصري، أبو زيد (المتوفى: 262هـ) تحقيق: فهمي محمد شلتوت، د سيد حبيب محمود احمد په مصرف نشر ته سپارل شوی، د چاپ كال: ١٣٩٩ هـ ق، جدة.
- 21- التحرير والتنوير، المؤلف: الشيخ محمد الطاهر بن عاشور، دار النشر: دار سحنون للنشر والتوزيع - تونس - 1997 م.
- 22- تفسير أبي السعود المسمى بإرشاد العقل السليم إلى مزايا القرآن الكريم (2/ 170)، تأليف: محمد بن محمد العمادي أبو السعود، چاپوونكي اداره: دار إحياء التراث العربي - بيروت.
- 23- التمهيد لما في الموطأ من المعاني والأسانيد، تأليف: أبو عمر بن عبد البر النمري القرطبي (٣٦٨ - ٤٦٣ هـ)، تحقيق: بشار عواد معروف، وآخرون، خپرونكي مؤسسة الفرقان للتراث الإسلامي - لندن، لومړی چاپ، كال: ١٤٣٩ هـ - ٢٠١٧ م.
- 24- الجامع الصغير وشرحه النافع الكبير لمن يطالع الجامع الصغير، جامع الصغير د امام أبو عبد الله محمد بن الحسن الشيباني (المتوفى: 189هـ) ليكنه ده، او شرحه يې د مولانا محمد عبد الحي بن محمد عبد الحليم الأنصاري اللكنوي الهندي، أبو الحسنات (المتوفى: 1304هـ) ده، خپرونكي اداره: عالم الكتب - بيروت، لومړی چاپ، كال: 1406هـ.
- 25- الجامع لأحكام القرآن، تاليف: أبو عبد الله محمد بن أحمد بن أبي بكر بن فرح الأنصاري الخزرجي شمس الدين القرطبي (المتوفى: 671 هـ)، تحقيق: هشام سمير البخاري، خپرونكي اداره: دار عالم الكتب، الرياض، المملكة العربية السعودية، د كال 1423 هـ/ 2003 م چاپ.
- 26- الجواهر المضية في طبقات الحنفية، تاليف: عبد القادر بن أبي الوفاء محمد بن أبي الوفاء القرشي أبو محمد (٦٩٦ هـ - ٧٧٥ هـ) مير محمد كتب خانه، كراچی، پاکستان.
- 27- حسن المحاضرة في تاريخ مصر والقاهرة، تأليف: عبد الرحمن بن أبي بكر، جلال الدين السيوطي (المتوفى: 911هـ)، تحقيق: محمد أبو الفضل إبراهيم، خپرونكي اداره: دار إحياء الكتب العربية - عيسى البابي الحلبي وشركاه - مصر، لومړی چاپ، كال: 1387 هـ - 1967م.
- 28- حلية الأولياء وطبقات الأصفياء، أبو نعيم أحمد بن عبد الله بن أحمد بن إسحاق بن موسى بن مهران الأصبهاني (المتوفى: 430هـ) چاپوونكي اداره: السعادة - بجوار محافظة مصر، 1394هـ - 1974م، بيا يې نورو ادارو لکه دار الكتاب العربي - بيروت او دار الفكر للطباعة والنشر والتوزيع، بيروت، کاپی کړی او چاپ کړی دی.
- 29- الخراج، تأليف: أبو يوسف يعقوب بن إبراهيم بن حبيب بن سعد بن حبة الأنصاري (المتوفى: 182هـ) خپرونكي اداره: المكتبة الأزهرية للتراث، تحقيق: طه عبد الرؤوف سعد او سعد حسن محمد.
- 30- الخراج، تأليف: امام أبو يوسف يعقوب بن إبراهيم بن حبيب بن سعد بن حبة الأنصاري (المتوفى: 182هـ) خپرونكي اداره: المكتبة الأزهرية للتراث، تحقيق: طه عبد الرؤوف سعد ، سعد حسن محمد.
- 31- الديباج المذهب في معرفة أعيان علماء المذهب، المؤلف: إبراهيم بن علي بن محمد، ابن فرحون، برهان الدين اليعمري (المتوفى: 799هـ)، تحقيق وتعليق: الدكتور محمد الأحمدی أبو النور، خپرونكي اداره: دار التراث للطبع والنشر، القاهرة، مصر.
- 32- الذخيرة، تأليف: أبو العباس شهاب الدين أحمد بن إدريس بن عبد الرحمن المالكي الشهير بالقرافي (ت ٦٨٤ هـ)، تحقيق: د محققينو يوې مجموعې، چاپوونكي اداره: دار الغرب الإسلامي - بيروت، لومړی چاپ، كال: ١٩٩٤ م.
- 33- الذخيرة، تاليف: شهاب الدين أحمد بن إدريس القرافي، تحقيق: محمد حجي، خپرونكي اداره: دار الغرب، بيروت، لبنان، د خپرېدو كال ١٩٩٤ م.
- 34- رد المحتار على الدر المختار، ابن عابدين، محمد أمين بن عمر بن عبد العزيز عابدين الدمشقي الحنفي (المتوفى: 1252هـ) الناشر: دار الفكر - بيروت الطبعة: الثانية، 1412هـ - 1992م.

- 35- رد المحتار على الدر المختار، تأليف: ابن عابدين، محمد أمين بن عمر بن عبد العزيز عابدين الدمشقي الحنفي (المتوفى: 1252هـ)، خپروونکې اداره: دار الفكر-بيروت، دويم چاپ: 1412هـ - 1992م.
- 36- السنة لأبي بكر بن الخلال (1/143). أبو بكر أحمد بن محمد بن هارون بن يزيد الخلال البغدادي الحنبلي (المتوفى: 311هـ)، تحقيق: د. عطية الزهراني، خپروونکې اداره: دار الراهية - الرياض، لومړی چاپ، کال 1410هـ - 1989م.
- 37- سنن ابن ماجه، تأليف: أبو عبد الله محمد بن يزيد بن ماجه القزويني (٢٠٩ - ٢٧٣ هـ)، تحقيق: شعيب الأرنؤوط او نورو، خپروونکې اداره: دار الرسالة العالمية، لندن، لومړی چاپ، کال: ١٤٣٠ هـ - ٢٠٠٩ م
- 38- سنن ابى داود، أبو داود سليمان بن الأشعث بن إسحاق بن بشير بن شداد بن عمرو الأزدي السجستاني (المتوفى: 275هـ)، تحقيق: شعيب الأرنؤوط او محمّد كامل قره بللي، خپروونکې اداره: دار الرسالة العالمية، لومړی چاپ، کال 1430 هـ - 2009 م
- 39- سنن الترمذي، تأليف: محمد بن عيسى بن سورة بن موسى بن الضحاک، الترمذي، أبو عيسى (المتوفى: 279هـ)، تحقيق: بشار عواد معروف، خپروونکې اداره: دار الغرب الإسلامي - بيروت، د خپرېدو کال 1998 م
- 40- سنن الدارقطني، تأليف: أبو الحسن علي بن عمر بن أحمد بن مهدي بن مسعود بن النعمان بن دينار البغدادي الدارقطني (المتوفى: 385هـ)، تحقيق: شعيب الأرنؤوط، حسن عبد المنعم شليبي، عبد اللطيف حرز الله، أحمد برهوم، خپروونکې اداره: مؤسسة الرسالة، بيروت - لبنان، لومړی چاپ، کال 1424 هـ - 2004 م.
- 41- السنن الصغرى للبيهقي مع شرحه المنة الكبرى شرح وتخريج السنن الصغرى، محمد ضياء الرحمن الأعظمي، الناشر: مكتبة الرشد، د نشر کال: 1422هـ - 2001م، رياض، السعودية.
- 42- السنن الكبرى، تأليف: أحمد بن الحسين بن علي بن موسى الخسروجردي الخراساني، أبو بكر البيهقي (المتوفى: 458هـ)، تحقيق: محمد عبد القادر عطا، خپروونکې اداره: دار الكتب العلمية، بيروت - لبنان، درېم چاپ، کال 1424 هـ - 2003 م.
- 43- السنن الكبرى، تأليف: أحمد بن الحسين بن علي بن موسى الخسروجردي الخراساني، أبو بكر البيهقي (المتوفى: 458هـ)، تحقيق: محمد عبد القادر عطا، چاپوونکې اداره: دار الكتب العلمية، بيروت - لبنان، درېم چاپ، کال: 1424 هـ - 2003 م.
- 44- السنن الكبير، تأليف: أبو بكر أحمد بن الحسين بن علي البيهقي (٣٨٤ - ٤٥٨ هـ) تحقيق: الدكتور عبد الله بن عبد المحسن التركي، خپروونکې اداره: مركز هجر للبحوث والدراسات العربية والإسلامية - القاهرة، لومړی چاپ، کال: ١٤٣٢ هـ - ٢٠١١ م.
- 45- السياسات الاقتصادية، عبد المطلب عبد المجيد، مجموعة النيل العربية، مصر، لومړی چاپ کال ٢٠٠٣ م.
- 46- السياسات المالية، حامد عبد الحميد دراز، الدار الجامعية، الاسكندرية - مصر، ٢٠٠٢ م.
- 47- السياسة المالية في ظل الاقتصاد الاسلامي، عوف محمود الكفراوي، مركز الاسكندرية للكتاب، الاسكندرية مصر، دويم چاپ، کال ٢٠٠٦ م.
- 48- شرح الطيبي على مشكاة المصابيح المسمى بـ (الكاشف عن حقائق السنن)، تأليف: شرف الدين الحسين بن عبد الله الطيبي (743هـ)، تحقيق: د. عبد الحميد هندواوي، خپروونکې اداره: مكتبة نزار مصطفى الباز (مكة المكرمة - الرياض)، لومړی چاپ، کال: 1417 هـ - 1997م
- 49- شرح النووي على مسلم، خپروونکې اداره: دار احياء التراث العربي بيروت، دويم چاپ، کال: ١٣٩٢ هـ ق. همداراز القيس شرح الموطا د ابن عربي مالكي، د بدر الدين عيني د سنن أبي داود شرحه او نور.
- 50- شرح سنن أبي داود، تأليف: أبو محمد محمود بن أحمد بن موسى بن أحمد بن حسين الغيتابي الحنفي بدر الدين العيني (المتوفى: 855هـ) تحقيق: أبو المنذر خالد بن إبراهيم المصري، خپروونکې اداره: مكتبة الرشد - الرياض، لومړی چاپ، کال: 1420 هـ - 1999 م.
- 51- شرح صحيح البخاري، تأليف: ابن بطال أبو الحسن علي بن خلف بن عبد الملك (ت ٤٤٩ هـ) تحقيق: أبو تميم ياسر بن إبراهيم، چاپوونکې اداره: مكتبة الرشد - السعودية، الرياض، دويم چاپ، کال: ١٤٢٣ هـ - ٢٠٠٣ م.
- 52- شرح صحيح البخاري، تأليف: ابن بطال أبو الحسن علي بن خلف بن عبد الملك (ت ٤٤٩ هـ)، تحقيق: أبو تميم ياسر بن إبراهيم، خپروونکې اداره: مكتبة الرشد - السعودية، الرياض، دويم چاپ، کال: ١٤٢٣ هـ - ٢٠٠٣ م.
- 53- شرح فتح القدير، كمال الدين محمد بن عبد الواحد السيواسي (ت 681هـ) خپروونکې اداره: دار الفكر، بيروت، لبنان.
- 54- شرح معاني الآثار، تأليف: أبو جعفر أحمد بن محمد بن سلامة بن عبد الملك بن سلمة الأزدي الحجري المصري المعروف بالطحاوي (ت ٣٢١هـ)، تحقيق او تقديم: محمد زهري النجار او محمد سيد جاد الحق، خپروونکې اداره: عالم الكتب، لومړی چاپ، کال ١٤١٤ هـ، ١٩٩٤ م.
- 55- شفاء الغليل في بيان الشبه والمخيل ومسالك التعليل، تأليف: أبو حامد محمد بن محمد الغزالي الطوسي (المتوفى: 505 هـ)، تحقيق: د. حمد الكبسي، خپروونکې اداره: مطبعة الإرشاد - بغداد، لومړی چاپ، کال: 1390 هـ - 1971 م.
- 56- صحيح البخاري (الجامع المسند الصحيح المختصر من أمور رسول الله صلى الله عليه وسلم وسننه وأيامه) تأليف: محمد بن إسماعيل بن إبراهيم بن المغيرة البخاري، أبو عبد الله، تحقيق: محمد زهير بن ناصر الناصر، خپروونکې اداره: دار طوق النجاة، لومړی چاپ، کال ١٤٢٢ هـ.
- 57- صحيح مسلم (المسند الصحيح المختصر بنقل العدل عن العدل إلى رسول الله صلى الله عليه وسلم) تأليف: مسلم بن الحجاج أبو الحسن القشيري النيسابوري (المتوفى: 261هـ)، تحقيق: محمد فؤاد عبد الباقي، خپروونکې اداره: دار إحياء التراث العربي - بيروت.

- 58- العالمگیریه یا الفتاوی الهندیه، نشرونکی اداره: دار الفکر، د نشریدو کال: 1411هـ - 1991م.
- 59- غیاث الأمم فی التیاب الظلم، تألیف: عبد الملک بن عبد الله بن یوسف بن محمد الجونی، أبو المعالی، رکن الدین، الملقب بامام الحرمین (۴۱۹ هـ - 478هـ)، تحقیق: الدكتور عبد العظیم الدیب، دویم چاپ، کال 1401هـ.
- 60- فضائح الباطنیة، تألیف: محمد بن محمد بن محمد الغزالی أبو حامد، تحقیق: عبد الرحمن بدوی، خپرونکی اداره: مؤسسه دار الکتب الثقافیة - الکویت.
- 61- الفقه الإسلامی وأدلته، تألیف: الدكتور وهبة الزحیلی، طبع دار الفکر - دمشق، سوریه، خلورم چاپ.
- 62- فقه المعاملات المالیه (المال، الملكیه، العقد)، لیکوال: أ. د. محمد عثمان شبیر (کلیه الشریعة - جامعة قطر) چاپونکی اداره: دار النفائس للنشر والتوزیع، اردن، دریم چاپ، کال ۲۰۱۰م ۱۴۳۰هـ.
- 63- القیس فی شرح موطأ مالک بن أنس، تألیف: القاضي محمد بن عبد الله أبو بکر بن العربي المعافری الاشبیلی المالکی (ت ۵۴۳هـ) تحقیق: الدكتور محمد عبد الله ولد کریم، خپروونکی اداره: دار الغرب الإسلامی، لومری چاپ، کال: ۱۹۹۲ م.
- 64- قضیه الأغلبیه من وجهة الشرعیة، دا وروکی رساله په لومری ځل په کال ۲۰۱۲م کې د الشبکه العربیة للأبحاث والنشر، بیروت - لبنان څخه چاپ شوه.
- 65- القواعد الصغری (الفوائد فی اختصار المقاصد) ص 92، تألیف: عبد العزیز بن عبد السلام السلمي، تحقیق: ایاد خالد الطباع، خپرونکی اداره: دار الفکر المعاصر، دار الفکر - دمشق، لومری چاپ، کال ۱۴۱۶هـ ق.
- 66- كشف الظنون عن أسامي الكتب والفنون، المؤلف: مصطفى بن عبد الله كاتب جليبي القسطنطيني المشهور باسم حاجي خليفة أو الحاج خليفة (المتوفى: 1067هـ) الناشر: مكتبة المثنى - بغداد (وصورتها عدة دور لبنانية، بنفس ترقيم صفحاتها، مثل: دار إحياء التراث العربي، ودار العلوم الحديثة، ودار الكتب العلمية)، تاريخ النشر: 1941م.
- 67- كفاية النبيه في شرح التنبيه، تألیف: أحمد بن محمد بن علي الأنصاري، أبو العباس، نجم الدين، المعروف بابن الرفعة (ت ۷۱۰هـ) تحقیق: مجدي محمد سرور باسولوم، چاپونکی اداره: دار الکتب العلمیه، لومری چاپ، کال: ۲۰۰۹م.
- 68- ما رواه الأساطين في عدم المجيء الى السلاطين (ذم القضاء وتقلد الأحكام، ذم المكس)، د امام جلال الدين السيوطي كتاب، تحقیق: مجدي فتحي السبت، خپرونکی اداره: دار الصحابة للنشر والتوزیع، طنطا- مصر، لومری چاپ، کال: ۱۴۱۱هـ ق ۱۹۹۱م.
- 69- المالیه العامه (۱) الايرادات والنفقات، محمد خير العکام، د الجامعة الافتراضية السورية د خپرونو څخه د الکترونيکی خپریدو کال ۲۰۱۸م.
- 70- المالیه العامه (النظم الضريبية)، خپروونکی اداره: منشورات الحلبي، الجزائر، کال ۲۰۰۳م.
- 71- المالیه العامه والتشريع الضريبي، د دكتور أعاد حمود القيسي ليکنه، د دار الثقافة للنشر والتوزیع د خپرونو څخه، نهم چاپ کال ۲۰۱۵م.
- 72- المالیه العامه، فليح حسن خلف، د عالم الكتاب الحديث او جدار للكتاب العلمي، اردن د خپرونو څخه، لومری چاپ کال ۲۰۰۸م.
- 73- مبادئ المالیه العامه، په لیبیا کې د «الجامعة المفتوحة» درسي کتاب، طرابلس، الجماهيرية العظمی.
- 74- المبسوط، تألیف: محمد بن أحمد بن أبي سهل شمس الأئمة السرخسي (المتوفى: 483هـ)، خپروونکی اداره: دار المعرفة - بیروت، ب. ط. کال 1414هـ - 1993م.
- 75- المبسوط، تألیف: محمد بن أحمد بن أبي سهل شمس الأئمة السرخسي (المتوفى: 483هـ) خپرونکی اداره: دار المعرفة - بیروت، ب. ط. د خپریدو کال: 1414هـ - 1993م.
- 76- مجلة الأحكام العدلیة قاعدة رقم: 97. مَجَلَّةُ الْأَحْكَامِ الْعُدْلِيَّةِ، د قاعدې شمېره (۹۷)، تألیف: د عثمانی خلافت د علماو او فقاهاو د یو کمیسیون له لورې تألیف شوی کتاب، نشرونکی اداره: نور محمد کتابخانه تجارت کتب، آرام باغ کراچی.
- 77- مختصر خليل، تألیف: خليل بن إسحاق بن موسى، ضياء الدين الجندي المالكي المصري (المتوفى: 776هـ)، تحقیق: أحمد جاد، خپروونکی اداره: دار الحديث/القاهرة، لومری چاپ، کال 1426هـ/2005م.
- 78- مدارك التنزيل وحقائق التأويل د أبو البركات عبد الله بن أحمد بن محمود حافظ الدين النسفي (المتوفى: 710هـ) ليکنه، تحقیق او تخریج: يوسف علي بدیوي، چاپونکی اداره: دار الكلم الطيب، بیروت، لومری چاپ، کال 1419هـ - 1998م.
- 79- المدخل الفقهي العام، د شيخ مصطفى أحمد الزرقا ليکنه، د دار القلم دمشق چاپ، د چاپ کال: ۱۹۹۸م ۱۴۱۸هـ ق.
- 80- المستصفي من علم الأصول، د امام ابو حامد محمد بن محمد الغزالي (۴۵۰هـ ۵۰۵هـ)، تحقیق: حمزة بن زهير حافظ، د چاپ د تفصیلاتو نه بغير.
- 81- مسند أبي يعلى الموصلي، تألیف: الإمام الحافظ أحمد بن علي بن المثنى التميمي (۲۱۰ - ۳۰۷هـ) او ورسره «رحمات الملاء الأعلى بتخريج مسند أبي يعلى» هم دی، تخریج او تعلق: سعيد بن محمد السناري، خپروونکی اداره: دار الحديث - القاهرة، لومری چاپ، کال: ۱۴۳۴هـ - ۲۰۱۳م.
- 82- مسند أحمد، تألیف: أبو عبد الله أحمد بن محمد بن حنبل بن هلال بن أسد الشيباني (المتوفى: 241هـ)، تحقیق: شعيب الأرنؤوط او عادل مرشد او نور ملگري يې، د دكتور عبد الله بن عبد المحسن التركي د څار لاندې، چاپونکی اداره: مؤسسه الرسالة، لومری چاپ، کال: 1421هـ - 2001م.
- 83- مسند أحمد، د امام أبو عبد الله أحمد بن محمد بن حنبل بن هلال بن أسد الشيباني (المتوفى: 241هـ) تألیف، تحقیق: شعيب الأرنؤوط - عادل مرشد، او نور، إشراف: د عبد الله بن عبد المحسن التركي، خپروونکی اداره: مؤسسه الرسالة، لومری چاپ، کال: 1421هـ - 2001م.

- 84- مسند دارمي مشهور په سنن الدارمي، أبو محمد عبد الله بن عبد الرحمن بن الفضل بن بهرام بن عبد الصمد الدارمي، التميمي السمرقندي (المتوفى: 255هـ)، تحقيق: حسين سليم أسد الداراني، چاپونكي اداره: دار المغني للنشر والتوزيع، المملكة العربية السعودية، لومړی چاپ، كال: 1412 هـ - 2000 م.
- 85- مصنف عبد الرزاق، أبو بكر عبد الرزاق بن همام الصنعاني، الناشر: المكتبة الإسلامية - بيروت، دويم چاپ، كال: 1403 هـ ق، تحقيق: حبيب الرحمن الأعظمي.
- 86- مصنف عبد الرزاق، أبو بكر عبد الرزاق بن همام الصنعاني، الناشر: المكتبة الإسلامية - بيروت، دويم چاپ، كال: 1403 هـ ق، تحقيق: حبيب الرحمن الأعظمي.
- 87- المصنف، تأليف: أبو بكر عبد الله بن محمد بن أبي شيبة العيسي الكوفي (ت 235 هـ)، تحقيق: سعد بن ناصر بن عبد العزيز أبو حبيب الشثري، خپرونكي اداره: دار كنوز إشبيليا للنشر والتوزيع، الرياض - السعودية، لومړی چاپ، كال: 1436 هـ - 2015 م.
- 88- معجم المصطلحات الاقتصادية، احمد زكي بدوي، دار الكتاب المصري، كال 1985 م.
- 89- معلمة زايد للقواعد الفقهية والأصولية، د مؤسسة زايد بن سلطان آل نهيان للأعمال الخيرية او مجمع الفقه الدولي (منظمة المؤتمر الاسلامي) د خپرونو څخه، لومړی چاپ، كال 2013 م 1434 هـ.
- 90- المعيار المعرب والجامع المغرب عن فتاوى أهل إفريقيا/ والأندلس والمغرب، تأليف: أبو العباس أحمد بن يحيى الونشريسي (ت 914 هـ) چاپونكي اداره: د المغرب د اوقافو او شؤون اسلامي وزارت، كال 1401 هـ 1981 م. دا كتاب بيا نشر او علمي تحقيق ته اړتيا لري، بې شمېره طباعتي غلطۍ په کې دي، تر څو يې نص تصحيح نه شي د درستي استفادې وړ نه دی، ځکه چا بې له اهتمام څخه چاپ كړی دی.
- 91- المغني في فقه الإمام أحمد بن حنبل الشيباني، تأليف: عبد الله بن أحمد بن قدامة المقدسي أبو محمد، خپرونكي اداره: دار الفكر - بيروت، لومړی چاپ، كال 1405 هـ ق.
- 92- مفاتيح الغيب أو التفسير الكبير، تاليف: أبو عبد الله محمد بن عمر بن الحسن بن الحسين التيمي الرازي الملقب بفخر الدين الرازي خطيب الري (المتوفى: 606 هـ)، خپرونكي اداره: دار إحياء التراث العربي - بيروت، دريم چاپ، كال 1420 هـ.
- 93- المنهاج شرح صحيح مسلم بن الحجاج، تأليف: أبو زكريا محيي الدين يحيى بن شرف النووي (ت 676 هـ) چاپونكي اداره: دار إحياء التراث العربي - بيروت، دويم چاپ، كال: 1392 هـ ق.
- 94- الموسوعة الفقهية الكويتية، (د علماو د يوې لوی مجموعې له لورې ليكل شوی ده)، د كويت د وزارت اوقاف له نشراتو څخه، دويم چاپ، كال 1404 هـ 1983 م.
- 95- النظام الضريبي بين الفكر المالي المعاصر والفكر المالي الاسلامي، قسنطينة پوهنتون، الجزاير کې د ماستري رساله، ليكواله: رحمة نابتی، تعليمي كال: 2014-2013 م.
- 96- النظرية الاقتصادية، تاليف: دكتور احمد جامع، خپروونكي اداره: دار النهضة، څلورم چاپ، كال 1984 م.
- 97- النظم المالية في الاسلام، ليكوال: قطب ابراهيم محمد، الهيئة المصرية العامة للكتاب، څلورم چاپ، كال 1996 م.
- 98- وفيات الأعيان وأنباء أبناء الزمان، أبو العباس شمس الدين أحمد بن محمد بن أبي بكر بن خلکان (608 هـ - 681 هـ) تحقيق: إحسان عباس، چاپونكي اداره: دار صادر بيروت، ب. ت.
- 99- الهداية في شرح بداية المبتدي، تاليف: علي بن أبي بكر بن عبد الجليل الفرغاني المرغيناني، أبو الحسن برهان الدين (ت 593 هـ) تحقيق: طلال يوسف، خپروونكي اداره: دار احياء التراث العربي - بيروت - لبنان.
- 100- الهداية مع شرح العلامة عبد الحي اللكنوي د ادارة القرآن والعلوم الاسلامية، كراچی چاپ.